

## முதல் திருமுறையில் உள்ள தலங்களின் வரலாற்றுக் குறிப்புகள்

### 1. சீகாழி

#### தலம்

சோழவள நாட்டில் காவிரி வடகரையில் அமைந்துள்ள 14-ஆவது தலம். நாகை மாவட்டத்தில் சீகாழி கோட்டத்தின் தலைநகர். மயிலாடுதுறை – சிதம்பரம் இருப்புப்பாதையில் இரயில் நிலையம், பேருந்து வசதிகள் உள்ள பெரிய ஊர்.

பிரமபுரம், வேணுபுரம், புகலி, வெங்குரு, தோணிபுரம், பூந்தராய், புறவம், சண்பை, காளிபுரம், கொச்சைவயம், கழுமலம், சிரபுரம் என்ற பன்னிரண்டு திருநாமங்களையுடையது. இவற்றின் பெயர்க்காரணங்களைப் பதிகம் அறுபத்து மூன்றில் திருஞானசம்பந்த சுவாமிகளே எடுத்து விளக்கியுள்ளார்கள். அது பல் பெயர்ப்பத்து என அமைக்கப்பெற்றுள்ளது. திருக்கழுமல மும்மணிக்கோவையுள் வசையில் காட்சி என்னும் செய்யுளில் இப்பன்னிரண்டு பெயர்களும் பன்னிருயுகத்தில் வழங்கினவாகப் பட்டினத்தடிகளால் உணர்த்தப் பெறுகின்றது. இவையன்றி, சங்கநிதிபுரம் முதலாகப் பதினான்கு பெயர்களும் உள்ளனவாகத் தலபுராணம் சொல்லும்.

#### விசேடங்கள்

புறவாழிக் கடல் பொங்கி எழுந்த பேருழிக்காலத்தில் இறைவன் அறுபத்துநான்கு கலைகளையும் ஆடையாக உடுத்துப் பிரணவத் தோணியில் அம்மையப்பனாக எழுந்தருளி வரும்போது ஊழியிலும் அழியாத இத்தலத்தைக்கண்டு இதுவே மூலமென்றெண்ணித் தங்கினர்.

இங்கே ஒரு மலை உண்டு. இது இறைவன் ரோமச முனிவருக்காகத் திருக்கயிலைச் சிகரமொன்றைத் தென்திசையில் தோற்றுவித்து தானும் அம்மையுமாக இருந்து காட்சி வழங்கும் இடம். இதனை இருபது பறவைகள் ஏந்திக்கொண்டிருக்கின்றன. இங்கே குரு, லிங்க, சங்கமமாகிய மூன்று திருமேனியையும் வழிபடலாம். குருமூர்த்தம் தோணியப்பர். இலிங்க மூர்த்தம் பிரமபுரீசர், சங்கமமூர்த்தம் சட்டை நாதர். இதுவே திருஞானசம்பந்தப்பெருமான் அவதாரத்தலம்.

#### சுவாமிகளின் பெயர்கள்

சுவாமி பிரமபுரீசுவரர். அம்மை திருநிலைநாயகி. சுவாமி, அம்மன் கோயில்களுக்கிடையில் ஞானசம்பந்தர் ஆலயம் இருப்பது சோமாஸ்கந்தர் நிலையை நினைவூட்டுவது. திருத்தோணிச் சிகரத்தில் உள்ள இறைவர் பெரியநாயகர். தோணியப்பர் எனவும் வழங்கப்பெறுவர். இறைவி பெரியநாயகி, திருஞானசம்பந்தப் பெருமானுக்குச் சிவஞானப்பால் அளித்தவர் இவரே.

#### தீர்த்தங்கள்

பிரமதீர்த்தம், காளிதீர்த்தம், கழுமலநதி, விநாயகநதி, புறவநதி முதலிய இருபத்திரண்டு தீர்த்தங்கள் உள்ளன.

#### வழிபட்டோர்

முருகன், காளி, பிரமன், இந்திரன் முதலியோர். ஞானசம்பந்தர், அப்பர், சுந்தரர், மாணிக்கவாசகர், பட்டினத்து அடிகள், நம்பியாண்டார் நம்பிகள், சேக்கிழார், அருணகிரிநாதர் முதலியோர் போற்றியுள்ளனர். கணநாதநாயனார் அவதரித்த தலம்.

திருக்கயிலாய பரம்பரையில் வந்தருளிய அருள்நமச்சிவாயர், கங்கைமெய்கண்டார், சிற்றம்பலநாடிகள் முதலியோர் வாழ்ந்த தலம்.

### விழாக்கள்

ஒவ்வொரு வெள்ளிக்கிழமையும் அர்த்தயாமத்தில் சட்டைநாதருக்கு விசேஷ வழிபாடு நடைபெறும். சித்திரைமாதம் இறைவன், இறைவியர்க்குப் பெருவிழா நடைபெறும். அதில் இரண்டாந்திருநாள் திருஞானசம்பந்தருக்கு உமையம்மை திருமுலைப்பால் அளித்தருளிய திருவிழா. இவ்விழாக்களிற பெரும்பாலான திருஞானசம்பந்தர் ஐதீகத்தை ஒட்டியனவேயாம்.

### கல்வெட்டு

இத்தலத்துக்கு நாற்பத்தேழு கல்வெட்டுகள் உள்ளன. இரண்டாங்குலோத்துங்கன் கல்வெட்டு முதல் வேங்கட தேவராயர் கல்வெட்டு வரையில் பதின்கூறுக்கு மேற்பட்ட அரசர் பெருமக்களுடையனவாகக் காணப்படுகின்றன.

இக்கல்வெட்டுக்களால், இத்தலம் இராஜராஜவளநாட்டுத் திருக்கமூலநாட்டுப் பிரமதேயம் திருக்கமூலம் என்று பிரிவும் பெயரும் குறிக்கப்பெறுகின்றது. பிரமபுரீசுவரர் திருக்கமூலமுடையார், திருக்கமூலமுடைய நாயனார் என்றும், தோணியப்பரும் அம்மையும் திருத்தோணிபுரமுடையார், பெரிய நாச்சியார் என்றும், சம்பந்தப் பெருமான் ஆளுடையபிள்ளையார் என்றும் குறிக்கப்பெறுகின்றார்கள்.

ஆளுடையபிள்ளையார் கோயிலில் ஆளுடையபிள்ளையார் வடிவத்தை எழுந்தருளச் செய்தவள் மூன்றாங்குலோத்துங்கனுடைய அடுக்களைப் பெண்டுகளிலே மூத்தவள் இராஜவிச்சாதரி என்பாள் என்பது குறிக்கப்பெற்றுள்ளது. இரண்டாம் இராஜராஜனது கல்வெட்டு, கங்கை கொண்டசோழ புரத்தானொருவன் ஆளுடையபிள்ளையார் திருக்கோயில் முதற் பிராகாரம் திருமதில் எடுக்கப் பொன்கொடுத்தான் என்கின்றது. கல்வெட்டொன்றில் திருநட்டப்பெருமான் ஆளுடைய பிள்ளையார் என வருவது சுட்டுவிரல் நீட்டிக் கூத்தாடுகின்ற குழந்தையாகிய ஞானசம்பந்தரைக் குறிப்பதாகலாம். பொத்தப்பிச் சோழன் என்பவன் வீரபாண்டியனை வென்று வெற்றிப்பரிசாக அங்கிருந்து நடராஜப்பெருமானைக் கொண்டுவந்து சீகாழியில் கொடுத்தான் எனத்தொடிகிறது. இங்கு பொன்கொடுத்தும், நிலம்விட்டும் போற்றிய அரசர்கள் வீரராஜேந்திரன், குலோத்துங்கன் II, இராஜராஜன் II, இராஜாதிராஜன் II, குலோத்துங்கன் III, இராஜராஜன் III, கோப்பெருங்கிங்கன் III, வீரவிருப்பணமுடையான், வேங்கட தேவராயர், இராமப்பநாயக்கன், ஆறனூர் இணைச்சியப்ப அகரவல்லவன், விட்டலதேவன் முதலியோராவர்.

இத்தலம் தருமை ஆதீனத்தின் அருளாட்சியில் உள்ள திருக்கோயில்களில் ஒன்றாகும்.

## 2. திருப்புகலூர்

மூவர் பாடல் பெற்ற தலம். உயிர்கள் இறைவன் திருவடியைப் புகலாக அடைகின்ற ஊர் என்ற பொருளில் இவ்வூர்ப் பெயர் உள்ளது.

### தலம்

சோழவள நாட்டில் காவிரித்தென்கரையில் அமைந்துள்ள 75-ஆவது தலம். நாகை மாவட்டத்தில் நன்னிலம் கோட்டத்தைச் சேர்ந்தது. நன்னிலம், சன்னாநல்லூர், நாகையிலிருந்து பேருந்து வசதிகள் உள்ளன. மயிலாடுதுறை திருவாரூர் புகைவண்டி

இருப்புப் பாதையில் நன்னிலம் இரயில் நிலையத்துக்குக் கிழக்கே 5 கி.மீ தூரத்தில் உள்ளது.

புன்னாகவனம், சரண்புரம், ரத்தனாரணியம் என்பன புராணங்களில் வழங்கும் மறுபெயர்கள், இத்தலத்தின் திருக்கோயில் நாற்புறமும் அகழிசூழ நடுவில் இருக்கிறது. அக்னி பகவான் பூசித்துப் பேறுபெற்ற தலம். திருநாவுக்கரசர் முத்தி பெற்ற தலம். முருக நாயனாருடைய அவதார ஸ்தலம். சுந்தரமூர்த்தி நாயனாருக்குச் செங்கல்லைப் பொன்னாக்கிய திருத்தலம், மேகங்கள் பூசித்த தலம். ஞானசம்பந்தர், அப்பர், சிறுத்தொண்டர், நீலநக்கர் ஆகியோர் இத்தலத்தில் முருக நாயனார் மடத்தில் உடனுறைந்தது இவ்வருக்குச் சிறப்பு.

### பெயர்கள்

இறைவன் பெயர் அக்னிபுரீஸ்வரர். இறைவி கருந்தாள் குழலியம்மை இறைவன் திருநாமம் தேவாரங்களில் "கோணப்பிரானைக் குறுக குறுகா கொடுவினையே கருந்தாள் குழலியும் தாமும் கலந்து" என்பன அம்மையப்பர் திருநாமங்களை அறிவிக்கும் அகச்சான்றுகள்.

### தீர்த்தம்

அக்னிதீர்த்தம் இதற்குப் பாணதீர்த்தம் என்றும் ஒரு பெயருண்டு முடிகொண்டான் ஆறு, கோயிலுக்குத் தென்பக்கத்தில் ஓடுகிறது.

### தலவிருட்சம்

புன்னை, "புன்னைப் பொழிற்புகலூர்", புன்நாகம் மணங்கமமும் பூம்புகலூர் என்ற திருமுறைகள் இதற்கு மேற்கோள்.

### விழா

சித்திரைச் சதயத்தைப் பத்தாம் நாளாகக்கொண்டு விழா நடைபெறுகிறது. பத்துநாளிலும் அப்பர் சுவாமிகள் வரலாற்றை ஓட்டிய ஐதீகமே நினைவூட்டப்பெறுகின்றது. வைகாசி மாதம் பருவ இறுதியாகப் பிரமோற்சவம் நடைபெறுகிறது. சந்திரசேகரர் விசேஷமான மூர்த்தி. இருபத்தி ஒன்றாம் நூற்றாண்டில் ஒரு கும்பாபிடேகம் நடந்துள்ளது.

வேளாக்குறிச்சி ஆதீனத்தின் பராமரிப்பில் உள்ளது. வர்த்தமான்சீசரம் இக்கோயிலுக்குள் உள்ளது.

### கல்வெட்டு

அரசாங்கத்தினர் படி எடுத்த கல்வெட்டுக்கள் 67. அவை இராஜராஜன் (கி.பி 985 – 1014) காலத்திலிருந்து காணப்படுகின்றன. இரண்டாம் பிராகாரம் இராஜராஜன் I, இராஜ இராஜேந்திரன் I இவர்கள் காலத்திற்குப் பிந்தியதாகும். இக்கோயில் அர்த்தமண்டபத்தைக் கட்டியவன் இறையூர் உடையான் அரையன் கங்கைகொண்டானான சோழ விச்சாதரப் பல்லவரையன். முதல் பிராகாரத்துத் தென்னந் திருவாயிலுக்கு ராஜராஜன் திருவாசல் என்று பெயர்.

காப்பக் கிருகத்தைச் சுற்றியுள்ள நீராழிப்பத்தி மண்டபத்தைத் திருப்பணி செய்தவன் ஆர்க்காடு கிழான் சேதுராயன் என்பவன். இத்தலத்து "நரலோக வீரன் திருமண்டபம்" என்று ஒன்று இருந்ததாக ஒரு கல்வெட்டுக் கூறுகின்றது. சிதம்பரம் கோயில் கல்வெட்டில்

நரலோகன் என்று கூறப்பட்டவன் கோப்பெருஞ்சிங்கன். அக்காலத்து நூற்றுக்கால் மண்டபம் அவனால் கட்டப்பெற்றது.

அதுபோல, இத்தலத்துக்கும் நூற்றுக் கால் மண்டபத்தை அவன் கட்டியிருக்கக்கூடும். திருமதில் திருப்பணி வேளாக்குறிச்சி மகாதேவ பண்டாரத்தின் சிஷ்யரான அருணாசலத் தம்பிரானால் செய்யப்பெற்றது. மூன்றாங்குலோத்துங்கன் காலத்திலும் இக்கோயில் அகழியால் சூழப்பட்டிருந்தமை அறியலாம்.

இவ்வூர், முதல் இராஜராஜன் காலத்தில் கூடித்திரியசிகாமணி வளநாடு என்றும், மும்முடிச்சோழ வளநாடு என்றும் முதற்குலோத்துங்கன் காலத்திலும் அதற்குப்பின்பும், குலோத்துங்க சோழவள நாட்டைச் சார்ந்ததெனவும் கூறப்பெறுகிறது. இது பனையூர்நாட்டுப் பிரமதேயமான திருப்புகலூர் என வழங்கப்பெறுகிறது. இறைவன் கோணப்பெருமான் என்று குறிப்பிடப்பெறுகிறார். இங்குள்ள அம்பிகை நம்பிராட்டியார் என வழங்கப்பெறுகிறார்.

இராஜராஜன் காலத்தில் அம்மைக்கு நிவந்தங்கள் அளிக்கப்பெற்றன. திருநாவுக்கரசு நாயனார் குளிச்செழுந்த நாயனார் எனக் குறிக்கப்பெறுகிறார். இவருக்கு இராஜராஜன் காலத்தில் நித்திய பூசைக்கு ஏற்பாடு செய்யப்பெற்றிருக்கிறது. முருகநாயனார் திருமடம் நம்பிநாயனார் திருமடம் என்றும், திருநீலகண்ட யாழ்ப்பாணரைத் தருமபுரத்து நாயனார், யாழ்முரி நாயனார் என்றும், திருநீலநக்க நாயனாரை நக்கநாயனார் என்றும் கல்வெட்டுகள் காட்டுகின்றன.

### 3. திருவலிதாயம்

#### தலம்

தொண்டை நாட்டில் விளங்கும் தேவாரத் தலங்களில் 21-வது தலம். சென்னைப் பெருநகரின் மேல்பால் உள்ளது. சென்னை மையப்பேருந்து நிலையத்திலிருந்து நகர்ப் பேருந்துகளில் செல்லலாம். இத்தலம் பாடி என இன்று வழங்குகிறது. பாரத்வாஜமகரிஷி வியாழன், அநுமான் இவர்கள் வழிபட்டு முத்தி பெற்றதாகத் தல புராணம் கூறும். கஜப்பிரஷ்ட விமானம். சுவாமி பெயர் வலிதாயநாதர். அம்மை பெயர் தாயம்மை. இங்கேயுள்ள கிணற்று நீர்மிக்க சுவையானது.

#### கல்வெட்டு

இத்தலத்தைப் பற்றிய கல்வெட்டுக்கள் 14 உள்ளன. அவற்றில் சுவாமி பெயர் திருவலிதாயமுடைய நாயனார் என வழங்கப்பெறுகிறது. அம்மை பெயர் திருவீதி நாச்சியார் என்பது. இன்ன அரசர் காலத்தது என்று அறியப் பெறாத கல்வெட்டு ஒன்று திருவெண்காட்டிலிருந்து அழகிய திருச்சிறம்பலமுடைய நாயனாரை எழுந்தருள்வித்துப் பிரதிஷ்டை செய்து, அதனைப் பூசிக்க அந்தணரையும் அங்கிருந்து குடியேற்றி, அவர்களுக்கும் உணவுக்காக ஐயங்கொண்ட சோழமண்டலத்து, புலியூர்க்கோட்டமான சங்கமசோழவள நாட்டு அம்பத்தூர் நாட்டு திருவலிதாயத்தில் நிலம் விட்டதாகக் கூறுகிறது. திருஞான சம்பந்த நாழி என்னும் மரக்காலால் நெல் அளந்து கொடுக்கும்படியும் எழுதியுள்ளது. திரிபுவன சக்ரவர்த்தியான இராஜராஜசோழன் தமது ஆட்சி 28-ஆம் ஆண்டில் கூடித்திரபாலப் பிள்ளையார் கோயிலையும் கட்டி, நிவேதனத்திற்காக நிலமும் விட்டான். விஜயகண்ட கோபால தேவர் என்பவர் காஞ்சிபுரத்திலிருந்து நடனமாதரைக் கொண்டுவந்து குடியேற்றினார். சுவாமிக்கும் அம்மை திருவீதி நாச்சியாருக்கும் ஆபரணங்களும், பாத்திரங்களும் வழங்கினார். இராஜராஜன் காலத்தில் சாளுக்கிய நாரணன் யாதவராயன் என்பவனால் பாடியைச் சேர்ந்த சிந்தாமணிபுரம் என்னும் இடத்தில் இருவீடுகளும் இரு நந்த வனங்களும் வழங்கப் பெற்றன. பரமேஸ்வரமங்கலத்துச் சிலம்பூர் கோட்டத்துச் சிலம்பணிந்தான் மாதவராயனால் விளக்கிற்குப் பொன் வழங்கப்பெற்ற செய்தியும் அறியலாகும். இவையன்றி விளக்கு, உணவு முதலியவற்றிற்கு நிலமும் காசும் அளித்ததாக ஏனைய கல்வெட்டுக்கள் கூறுகின்றன.

#### 4. திருவீழிமிழலை

##### தலம்

சோழவளநாட்டில் காவிரித் தென்கரையில் விளங்கும் 61-ஆவது தேவாரத்தலம். நாகை மாவட்டம் நன்னிலம் வட்டத்தில் உள்ளது. மயிலாடுதுறை திருவாரூர் இருப்புப்பாதையில் பூந்தோட்டம் இரயில் நிலையத்துக்கு மேற்கே 10 கி.மீ தொலைவில் உள்ளது. திருவாரூர், மயிலாடுதுறை, கும்பகோணம் ஆகிய ஊர்களில் இருந்து பேருந்துகளில் செல்லலாம்.

இத்தலம் காத்தியாயன மகரிஷியின் யாகத்தில் தோன்றிய உமாதேவியாரைத் திருமணம் செய்துகொண்டு இறைவன் என்றும் மணக்கோலத்தோடும் இருக்கும் தலம். திருமால் சக்கரம் பெறும் பொருட்டு, நாள்தோறும் ஆயிரம் தாமரைப் பூவைக்கொண்டு அர்ச்சிக்க, ஒருநாள் ஒரு மலர் குறைய, அதற்காகத் தமது தாமரைமலர் போன்ற கண்ணைப் பிடுங்கி அர்ச்சித்துச் சக்கரம் பெற்றதலம். திருநாவுக்கரசு சுவாமிகளும் திருஞானசம்பந்த சுவாமிகளும் படிக்காசு பெற்றுப் பஞ்சம் போக்கியதலம். இத்தலத்து வடக்குவீதியில் அப்பர், சம்பந்தர் திருமடங்கள் தனித்தனியே இருக்கின்றன. மூவர் அருளிய தேவாரமும், சேந்தனார் பாடிய திருவிசைப்பாவும், அருணகிரி நாதரின் திருப்புகழும் உள்ளன.

##### விமானம்

விண்ணிழி விமானம். இது விஷ்ணுவால் தாபிக்கப் பெற்றது. மூலத்தானத்துக்குப் பின் பார்வதி பரமேசுவரரது திரு உருவங்கள் உள்ளன. இங்குக் காழிக்கோலத்தைச் சம்பந்த மூர்த்திக்கு இறைவன் காட்டியருளினார். இந்த விமானத்துக்குப் பித்தளைத்தகடு சாத்தப்பட்டுள்ளது.

##### விழா

சித்திரைத்திங்களில் பெருவிழா நிகழும். மணக்கோலத் திருவிழா இங்கு சிறப்பாக நடைபெறுகிறது. மணவாளப் பெருமான் திருவடியில் திருமால் கண்ணைப் பறித்து அர்ச்சித்த அடையாளம் இன்றும் இருக்கிறது. சுவாமி நேத்திரார்ப்பணைசர், வீழியழகர் எனவும் வழங்கப் பெறுவர் அம்மை சுந்தரகுசாம்பிகை. இருபத்தி ஒன்றாம் நூற்றாண்டில் இரண்டு குட முழுக்கு விழாக்கள் நடந்தேறியுள்ளன.

##### தீர்த்தம்

விஷ்ணு தீர்த்தம்

##### தலவிருட்சம்

வீழிச்செடி

##### கல்வெட்டு

இத்தலத்திலுள்ள கல்வெட்டுக்கள் 68 வீழிமிழலை என்றே இத்தலம் வழங்கப்பெறுகின்றது. முதற் குலோத்துங்கன் காலத்து உலகுய்யக்கொண்ட சோழவளநாட்டு வேணாட்டுப்பிரமதேயம் திருவீழிமிழலை என வழங்கியது. சுவாமி பெயர் வீழிநாதர். வீழிமிழலைநாதர் என்பன. கோயில் பிராகாரத்தில் சிலரால் பிரதிட்டை செய்யப்பெற்ற நின்றருளிய நாயனார், நெறிவார்குழலி நாச்சியார், திருவேட்டீஸ்வரமுடைய மகாதேவர், திருவேகம்பமுடையார், பார்வதீஸ்வரமுடையார் திருத்தண்டுன்றிய மகாதேவர் கோயில்களும் பிரதிட்டிக்கப்பெற்ற இடங்களும் குறிக்கப்பெறுகின்றன. அம்மை, காமக்கோட்டம் உடைய நாச்சியார் என்று அழைக்கப்பெறுகிறார். திருஞானசம்பந்தருக்கும்,

திருநாவுக்கரசருக்கும், மாணிக்கவாசகருக்கும் தனித்தனி ஆலயங்கள் அமைந்திருந்தன. முன்னிருவருடைய மடங்களும் வடக்குவீதியில் இருந்தன என்பதும் அறியக் கிடக்கின்றன.

ஆதித்தன் மகனாகிய முதற்பராந்தகன் காலத்திலிருந்து பதினொரு சோழமன்னர்களின் காலத்துக் கல்வெட்டுக்களும், சடாவம்மன் சுந்தரபாண்டியன், வீரபாண்டியதேவன் கல்வெட்டுக்களும் விஜயநகர பரம்பரையைச் சேர்ந்த விருப்பண்ண உடையார் கல்வெட்டு ஒன்றும் பெயரறியப்பெறாதன பதினான்குமாக அறுபத்தெட்டுக் கல்வெட்டுக்கள் உள்ளன. அவற்றுள் இராஜேந்திர சோழன் திருவீழிமிழலை வடக்கு வீதியிலுள்ள திருநாவுக்கரசர் திருமடத்திற்கு நிலம்விட்ட செய்தி அறியப்படுகிறது. மூன்றாம் இராஜராஜன் திருவீழிமிழலைக் கோயில் மூன்றாம் பிராகாரத்தில் திருவாதவூரர் மாணிக்கவாசகர் படிமத்தைப் பிரதிஷ்டை செய்தான். சடாவம்மன் சுந்தரபாண்டிய தேவன் திருக்கை கொட்டித் திருப்பதியம் விண்ணப்பிக்க ஏற்பாடு செய்தான். முதல் இராஜராஜ சோழன் காலத்தில் ஜப்பசி ஓணத் திருவிழா தரிசனத்திற்காக வரும் அன்பர்களுக்கு அன்னம் வழங்கக் காசு அளிக்கப்பட்ட செய்தியும் இவ்விழா மிகச் சிறப்பாக நடைபெற்றமையும் அறிவிக்கும். முதற் குலோத்துங்கன் தமது ஆட்சி முடிபத்து நான்காம் ஆண்டில் சண்டேஸ்வரப் பிரதிஷ்டை செய்வீத்து நித்திய பூசைக்கு ஏற்பாடு செய்தான். சிறந்த செய்தியொன்று வாணியின் பாதனான அரிகுல கேசரி விழுப்பரையனால் ஸ்ரீ காலகாலன் என்னும் வாள், வீழிமிழலை நாதர்க்கு வழங்கப்பெற்றது.

மாப்பிள்ளைச்சாமி எனப்பெறும் மணவாளத் திருக்கோல்ப பெருமான் அழகிய மணவாளப்பெருமான் என்று குறிக்கப்பெறுகின்றார். இந்த மூர்த்தியையும், இராஜேந்திர சோழ அணுகக்கப்பல்லவரையர் புதுக்கிப் பிரதிட்டை செய்ததாகத் தெரிகிறது.

திருவாவடுதுறை ஆதீன அருளாட்சிக்கு உட்பட்டது.

## 5. கீழைத்திருக்காட்டுப்பள்ளி

### தலம்

சோழநாட்டில் காவிரிவடகரையில் விளங்கும் 12-ஆவது தேவாரத்தலம். நாகைமாவட்டம் சீகாழி வட்டத்தில் உள்ளது. பூம்புகாருக்கு வடமேற்கில் திருவெண்காட்டுக்கு மேற்கே 2 கி.மீ தூரத்தில் உள்ளது. திருவெண்காடுவரை பேருந்து வசதி உள்ளது. விருத்திராசுரனைக் கொன்ற பழி நீங்கத் தேவேந்திரன் பூசித்துத் தேவலோக ஆட்சியை மீண்டும் பெற்றதலம். இதனை "இமையோர் பெருமான் நுண்ணறிவால் வழிபாடுசெய்யும்" என இத்தலப்பதிகம் நான்காம் பாடல் தெரிவிக்கின்றது. நண்டு பூசித்த விநாயகர் சந்நிதி இருக்கிறது. சுவாமி பெயர் ஆரணியசுந்தரர். இறைவி பெயர் அகிலாண்டநாயகி. தீர்த்தம் காவிரி.

இத்தலத்தைப் பற்றிய கல்வெட்டு ஒன்றும் இருப்பதாக அறியக் கூடவில்லை.

## 6. திருமருகல்

### தலம்

சோழநாட்டுக் காவிரித் தென்கரைத்தலங்களில் 80-ஆவது தலம். நாகை மாவட்டம் நன்னிலம் வட்டத்தில் உள்ளது. நன்னிலம், நாகை, திருவாரூர், மயிலாடுதுறைகளிலிருந்து பேருந்துகளில் செல்லலாம். மருகல் என்பது ஒருவகை வாழை. இது கல்வாழையெனவும் வழங்குகின்றது. கருங்கல் தளத்திலேயே வளர்வதால் இப்பெயர்த்தாயிற்று என்கின்றார்கள். அதன் பழத்தை இறைவனுக்கு நிவேதிக்கலாமேயன்றி மக்கள் உண்ணல் ஆகாது. உண்டால் வயிற்றுநோயுண்டாகும் என்பது அவ்வூர்மக்கள் வாய்மொழி. ஆனால் எப்போதும் காய் இருக்குமாம். இந்த வாழை தலவிருட்சமாதலின் இத்தலத்திற்கு இப்பெயர் வந்தது.

கோச்செங்கட் சோழநாயனார் எழுப்பிய எழுபது மாடக்கோயில்களில் இதுவும் ஒன்று. யானையேறாப் பெருங்கோயில்.

பாண்டியநாட்டு வணிகனாகிய தாமன் என்பவன் தன் மக்கள் எழுவரில் ஒருத்தியைத் தன்மருமகனுக்குக் கொடுப்பதாக வாக்களித்தான். அவர்களுக்குப் பருவம் வந்தகாலத்து ஒவ்வொருத்தியாகப் பிறருக்கு மணம் செய்துகொடுத்தான். அதனை உணர்ந்த ஏழாமவள் தாய்தந்தையர் அறியாமல் தன் நன்மாமனோடு உடன்போக்கு நிகழ்த்தினாள். திருமருகலையடைந்து ஒரு திருமடத்தில் இராத்தங்கினாள். அன்றிரவு அந்தச் செட்டி குமரனை வினைவயத்தால் பாம்பு தீண்டியது. அவன் இறந்தான். அவள் இறைவனைநோக்கி முறையிட்டுப் புலம்பினாள். சுவாமி தரிசனத்திற்காகவந்த திருஞானசம்பந்த சுவாமிகள் திரு உள்ளத்தில் இவள் அழுகை ஒலி அருள்சரக்கச் செய்தது. சுவாமிகள் திருப்பதிகம் பாடி அவனை எழுப்பினார். தம் திருமுன்பே அவர்களுக்குத் திருமணம் முடிப்பித்தார் என்பது இத்தலத்தைப் பற்றிய சிறந்த நிகழ்ச்சி.

இறைவன் மாணிக்கவண்ணர். இறைவி வண்டுவார்குழலி. தலவிருட்சம் வாழை. தீர்த்தம் மாணிக்க தீர்த்தம். இது கோயில் சந்நிதியிலேயே இருக்கிறது. கிழக்குப்பார்த்த சந்நிதி. அம்மன் சந்நிதிக்கு எதிரில் விஷந்தீர்த்த பிள்ளையார்கோயில் இருக்கிறது. இந்த நூற்றாண்டில் ஒரு குடமுழுக்கு நிறைவேறியுள்ளது.

## இடம்

நன்னிலம் இரயில் நிலையத்திலிருந்து கிழக்கே 7 கி.மீ தூரமுள்ள திருப்புகலூரையடைந்து, அங்கிருந்து மட்சாலை வழியாகக் கிழக்கே 5 கி.மீ சென்றால் இத்தலத்தை அடையலாம்.

## கல்வெட்டு

அறியக்கூடவில்லை

## 7. திருச்செங்காட்டங்குடி

### தலம்

சோழநாட்டுக் காவிரித் தென்கரைத்தலம், நாகை மாவட்டம் நன்னிலம் வட்டத்தில் உள்ளது. திருவாரூரிலிருந்து பேருந்து வசதி உள்ளது. விநாயகப்பெருமான் கஜமுகாசுரனைக் கொன்றகாலத்து அவன் உடலினின்றும் பெருகிய இரத்தவெள்ளத்தால் இவ்விடம் முழுதும் செந்நிறமாயிற்று. ஆதலால் இத்தலம் செங்காடு / செங்காட்டங்குடி எனப் பெயர்பெற்றது. விநாயகப்பெருமான் கயமுகனைக் கொன்ற கறை நீங்கச் சிவலிங்கப்பெருமானைத் தாபித்து வழிபட்டார். அதனால் கணபதீச்சரம் எனத் திருக்கோயில் வழங்கப்பெறுவதாயிற்று இவ்வரலாற்றைக் கந்தபுராணத்து.

ஏடவிழ் அலங்கல் திண்டோள் இபமுகத் தவுணன் மார்பில்  
நீடிய குருதிச் செந்நீர் நீத்தமாய் ஒழுகும் வேலைப்  
பாடுற வருங்கான் ஒன்றிற் பரத்தலின் அதுவே செய்ய  
காடெனப் பெயர்பெற் றின்னுங் காண்டக இருந்த தம்மா

மீண்டும்செங் காட்டில் ஓர்சார் மேவிமெய்ஞ் ஞானத்தும்பர்  
தாண்டவம் புரியுந் தாதை தன்னுருத் தாபித் தேத்திப்  
பூண்டபோர் அன்பிற் பூசை புரிந்தனன் புவிபு ளோர்க்குக்  
காண்டகும் அனைய தானம் கணபதீச் சரம தென்பர்

என்ற செய்யுட்களான் அறியலாம்.

மிகப் பழமையான திருவாத்திவிருக்ஷம் ஒன்று எழுந்தருள் நாயகர் திருமுன்பு இருக்கின்றது. பிராகாரத்தின் கீழ்ப்பக்கத்தில் இத்தலத்து வாழ்ந்த சிறுத்தொண்டர், திருவெண்காட்டு நங்கை, சீராளன், சந்தன நங்கை இவர்கள் திருவுருவங்கள் இருக்கின்றன. சிறுத்தொண்டர், உத்தராபதியினின்றும் வந்த பைரவ வேடம் தாங்கிய பரமனுக்குத் தம்மகன் சீராளனையே கறிசமைத்திட்டு முத்தியடைந்தனர் என்பது வரலாறு. இந்த அடியார் பெருமகனார் திருஞானசம்பந்தப் பெருமானும், அப்ப மூர்த்திகளும் எழுந்தருளியகாலத்து அவர்கள் நட்பைப்பெற்று அவர்கள் பதிகத்துச் சிறப்பிக்கப்பெறும் தகுதியைப்பெற்றவர். சித்திரைப் பூர்ணிமையில் சிறுத்தொண்டர் திருவமுதுபடைத்த திருவிழா நடைபெறும். அமுதுபடையல் என்றே அது வழங்குகிறது. இருபத்தொன்றாம் நூற்றாண்டில் முதல் குடமுழுக்கு நடந்தேறியுள்ளது.

இறைவன் - கணபதீச்சரத்தார். இறைவி - திருக்குழல் நன்மாது. விருட்சம் - திருவாத்தி. தீர்த்தம் - சூர்யதீர்த்தம். பைரவ கோலத்துடன் உத்திராபதியார் எழுந்தருளியிருக்கிறார்.

### கல்வெட்டு

முதலாம் இராஜராஜன் முதலாக ஏழு சோழ அரசர் காலத்தனவும், பராக்கிரம பாண்டியன் காலத்தனவும், வீரவிருப்பண்ண உடையார் முதலிய இரு விஜயநகர அரசர்கள் காலத்தனவும் ஆகிய கல்வெட்டுக்கள் உள்ளன. அவற்றால் அறியப் பெறும் சில உண்மைகள்; இத்தலம் கயாமாணிக்க வளநாட்டு மருகல்நாட்டுத் திருச்செங்காட்டங்குடி என வழங்கப் பெறுகின்றது. முதல் இராஜராஜன் காலத்திய கல்வெட்டு; மும்முடிச்சோழ வளநாட்டு மருகல்நாட்டுத் திருச்செங்காட்டங்குடி எனக் காட்டுகிறது.

இறைவன் கணபதீச்சரமுடைய நாயனார். கணபதீச்சரமுடைய நாயர் எனவும், பைரவமூர்த்தி உத்திராபதி நாயகர் எனவும், சீராளர் சீராள தேவர் எனவும், சிறுத்தொண்டர் சிறுத்தொண்டநம்பி எனவும் விநாயகப்பெருமான் வாதாபி கணபதி எனவும் குறிக்கப்பெறுகின்றனர்.

சித்திரைமாதத் திருவாதிரையில் சீராளதேவர்க்குத் திருவிழா நடந்ததாக முதல் இராஜராஜன் காலத்துக் கல்வெட்டுக் கூறுகிறது. மூன்றாங் குலோத்துங்கன் காலத்தில் சிறுத்தொண்டர் மடத்திலிருந்து சீராளப்பிள்ளையை எழுந்தருள்வித்த செய்தி தெரிகிறது. உத்தராபதி நாயனாருக்குச் சித்திரா பெளர்ணிமையில் விழா நடந்தமையை மூன்றாம் இராஜராஜன் கல்வெட்டுத் தெரிவிக்கிறது. ஒவ்வொரு மாதமும் பரணி விசேடமாகக் கொண்டாடப் பெற்றமை மற்றொரு கல்வெட்டுக் காட்டும். இந்த விழாவிற்கு விடப்பட்ட நிலம் திருவோட்டுக் கட்டளை என வழங்கப்பெற்றமை அறிந்து இன்புறுக. சித்திரை, ஐப்பசிப் பரணிகள் மிக விசேஷமானவை. ஆதலால் இவ்விழாவைக் கொண்டாட, கி.பி 1245 – 67-இல் வாழ்ந்த மூன்றாம் இராஜேந்திரன் நிலம்விட்டான். மூன்றாம் இராஜராஜன் ஆட்சி 24-ஆம் ஆண்டில் அரசகாரியம் பார்ப்பவனான அரசூர் உடையார் திருச்சிறும்பலம் உடையானான திருச்சிறும்பலம் உடைய பல்லவராயன், உத்தராபதியார் சித்திரா பெளர்ணிமை விழாவிற்கு எழுந்தருளும்போது திருமுத்துவிதான நெறியில் உணவளிக்க ஏற்பாடு செய்தமை ஒரு கல்வெட்டால் அறியப்படும். மற்றும் சீராளதேவர் விழாவிற்கு வேளாளன் உலகஞ் சிறியவனான தாப்பிள்ளை மூவேந்த வேளாளனும் விழாவிற்கு வரும் அடியார்களுக்கு அமுதுபடிக்காகத் தாயன் சிறும்பல முடையானும் நிவந்தம் அளித்தார்கள். விளக்கிற்கும், நிவேதனத்திற்குமாக மற்றும் பலர் வழங்கியிருக்கின்றனர்.



## 8. திருவாலவாய் (மதுரை)

### தலம்

பாண்டியநாட்டின் தலைநகர் தமிழகத்தின் அனைத்துப் பெருநகர்களிருந்தும் இரயில், பேருந்துகளில் செல்லலாம்.

இத்தலத்திற்கு மதுரை, நான்மாடக்கூடல், திருவாலவாய், கடம்பவனம், துவாதசாந்தபுரம், பூலோக கயிலாயம், சிவராஜதானி, கன்னிபுரீசம், ஜீவன்முத்திபுரம், சிவநகரம் எனப் பல பெயர்கள் தலபுராண நூல்களில் கூறப்பெற்றுள்ளன. இது பாண்டிய நாட்டின் தலைநகரம். கடைச்சங்கமிருந்து தமிழாராய்ந்த தலைநகர். சொக்கலிங்கப்பெருமான் 64 திருவிளையாடல்களை இயற்றிய தனி நகரம், மூர்த்திநாயனார் விபூதி, உருத்திராக்கம், சடைமுடி என்ற மூன்றையும் துணைக்கொண்டு மும்மையாலுலகாண்ட தலைநகரம். சைவங்காத்த திருஞானச் செம்மலும், மங்கையர்க்கரசியாரும், குலச்சிறையாரும், நெடுமாறநாயனாரும் எழுந்தருளிய இடம். இந்திரன், வருணன், முருகன், விநாயகர் முதலிய தேவர்கள் வழிபட்டுப் பேரின்பம் எய்திய தலம். மணிவாசகப் பெருந்தகை மந்திரியாக இருந்து வாசகத்தேனை வடித்தெடுத்த திருப்பதி. தருமை ஆதீன முதற்பெருங்குரவர் குருஞானசம்பந்த சுவாமிகள் சொக்கலிங்கப் பெருமானைப் பெற்ற இடம். இவர் திருவுருவம் சொக்கநாதர் சந்நிதிக் கோபுரவாயில் குடவறையில் உள்ளது. குமரகுருபர சுவாமிகள் மீனாட்சியம்மை பிள்ளைத்தமிழ் பாட, அம்மையே இருந்து அதனைக் கேட்கும் ஏற்றம்பெற்ற இடம்.

திருஞான சம்பந்தப்பெருமான் கூடலாலவாய் மதுரையால் வாயிலாய் எனக் குறிப்பதால் கூடல் மதுரை என்பன தலப்பெயராகவும் ஆலவாய் என்பது கோயிற்பெயராகவும் இருக்கலாமோ என ஐயுற இடமுண்டு, இறைவன் சொக்கலிங்க மூர்த்தி அம்மை மீனாட்சியம்மை, தலவிநாயகர் சித்திவிநாயகர், தலவிருட்சம் கடம்பமரம், தீர்த்தம் பொற்றாமரை, எழுகடல், வையை முதலியனவும் உள்ளன. விமானம் விண்ணிழி விமானமாகிய இந்திரவிமானம். இதனை இந்திரன் கொண்டுவந்து வைத்துச் சோமசுந்தரக்கடவுளைப் பூசித்தான். இவ்விமானம் எட்டு யானைகளால் தாங்கப்பெறுவது. மன்று வெள்ளிமன்று, இரசதசபை என வழங்கும் இங்கே இராசசேகரபாண்டியன் வேண்டுகோளுக்காகப் பெருமான் இடது காலையூன்றி வலது காலைத்தூக்கி மாறியாடினார்.

### மண்டபம்

"மண்டபங்கள் நாயன்" என்பது. இதனைச் சாலிவாகனசகம் 1448-இல் சென்னப்ப நாயகர் என்பவர் திருப்பணி செய்வித்தார். இன்னும் சுவாமிகோயிலில் அர்த்த மண்டபம், மகா மண்டபம், மணிமண்டபம், அறுகாற்பீடம் முதலியன இருக்கின்றன. இவற்றைக் கட்டுவித்தவன் குலசேகர பாண்டியன், மீனாட்சியம்மன் சந்நிதியில் அஷ்டசித்தி மண்டபம், மீனாட்சி நாயக்கர் மண்டபம் முதலிய மண்டபங்கள் இருக்கின்றன. இவையன்றிக் கல்யாணமண்டபம், ஆயிரங்கால் மண்டபம், வீரவசம்புரானா மண்டபம், ஆடிவீதி நிருதிவீதி மண்டபம், சம்பந்தர் மண்டபம், அறுபத்துமூவர் மண்டபம் முதலியனவும் விளங்குகின்றன. அவற்றுள் ஆயிரங்கால் மண்டபம் சகம் 1494-இல் அரசாண்ட கிருஷ்ண வீரப்ப நாயக்கரது திருப்பணி என்று சொல்லுகிறார்கள். சொக்கநாதப் பெருமான் கோயிலின் திருவாயில் முத்தளத்தின் திருவாயில் என்று சொக்கநாதர் உலா கூறுகிறது.

சொக்கலிங்கப் பெருமானுக்கு அட்டாலைச் சேவகன், அடியார்க்கு நல்லான், அதிரவீசி ஆடுவான், அபிடேகச் சொக்கன், பண்ணிசைச் சொக்கன் முதலான பலபேர்கள் வழங்குகின்றன. அம்மைக்கு அபிஷேகவல்லி, அங்கயற்கண்ணி, தமிழ் அறியும் பெருமாட்டி முதலிய பல நாமங்கள் உள்ளன.

## கல்வெட்டு

மதுரை தொன்றுதொட்டே வரலாறுடைய தலம். கி.மு 302-இல் பாடலிபுரத்தில் அரசாண்ட சந்திரகுப்தன் அவையில் செலுக்கலின் தூதனாகவந்த மெகஸ்தனிஸ் பாண்டியநாட்டையும் மதுரையையும் குறிப்பிடுகிறார். கி.பி 140-இல் தாலமியும் குறிப்பிடுகிறார். சங்க இலக்கியங்கள் மதுரையின் இயற்கை வளத்தை எடுத்து இயம்புகின்றன. உலகப் பொதுநூலாகிய திருக்குறள் அரங்கேறிய இடமும் இதுவே. முதலாம் நெடுஞ்செழியன் முதல் பல பாண்டிய மன்னர்களினுடைய நிகழ்ச்சிகள் குறிக்கப்பெறுகின்றன.

இத்தலத்தைப்பற்றிய கல்வெட்டுக்களாக சுந்தரேஸ்வர ஸ்வாமி கோயிலிலும், மதனகோபால சுவாமி கோயிலிலும், கூடலழகர் கோயிலிலுமாக முப்பத்தைந்து கல்வெட்டுக்கள் உள்ளன. 17-இல் தாம்பிர சாஸனங்கள் உள்ளன. அவற்றுள் 36 of 1908 கல்வெட்டுப் பெருமாள் கோயிலில் உள்ளது. 557 முதல் மூன்று கல்வெட்டுக்கள் கூடலழகர் கோயிலைப்பற்றியன. செப்புப் பட்டயங்களில் 6. அந்தணர்களுக்கும் பூந்தோட்டத்துக்குமாக கிருஷ்ணப்பநாயக்கர் ராணி ரங்கம்மாள் இவர்கள் நிலம் அளித்தமையை அறிவிக்கின்றன. 6 செப்புப் பட்டயங்கள் சேதுமன்னர்கள் செய்த அறச்செயல்களை அறிவிப்பன. ஏனையன சுந்தரேஸ்வரர் கோயிலுக்கும் மீனாட்சியம்மை கோயிலுக்கும் செய்த பல பணிகளை அறிவிக்கின்றன. ஐடாவர்மன் குலசேகர பாண்டியன், மாறவர்மன் சுந்தரபாண்டியன், பராக்கிரம பாண்டியன், வீரபாண்டியன், ஸ்ரீ வல்லபன் முதலிய பாண்டியமன்னர்கள் திருக்கோயிலுக்கு நிலம் அளித்ததையும், வரி தள்ளுபடி செய்ததையும், வரி வசூலித்துக்கொள்ள உரிமை அளித்ததையும் அறிவிக்கின்றன. 507 of 1907 கல்வெட்டில் ஸ்ரீ வல்லபதேவன் காலத்தில் சோமசுந்தரப் பெருமாளுக்கு இருசந்தியிலும் ஏற்பித்தருள நந்தவனம் அமைத்த செய்தி அறிவிக்கப்படுகின்றது. இவள் ஏழுலகம் முழுதுடையாள் எனவும் வழங்கப்படுகிறாள். கி.பி 1572 முதல் 1595 வரை அரசாண்ட வீரப்ப நாயக்கர் கம்பத்தடி மண்டபத்தைக்கட்டினார் (35 of 1908). ஒரு செப்புப் பட்டயம் ஞானக்கூத்தரான சத்தியஞான தரிசிளிமடத்துக்கு நிலம் விட்டதையும், (160) கல்வெட்டு ஆமர்த்தமடம் நந்தி கேஸ்வர சந்தானம் சைவ ஆச்சார்யரான ஞானமூர்த்திக்கு மேலக்குடிநாட்டு வடகரை வாரணவாசி பட்டணத்து அண்ணன் விழுப்பாதராசன் மனம் பிரியான்மடம் என ஒன்றைக் கட்டிப் பத்துமா பூதானம் வழங்கினான் என்ற செய்தியையும் குறிக்கிறது. நரலோக சூரியன் திருமடம் என்றும், அன்னதான மடம் என்றும் சில மடங்களின் பெயர்கள் குறிக்கப்படுகின்றன.

## 9. திருநள்ளாறு

### தலம்

திருஞானசம்பந்தர் மதுரையில் சமணர்களோடு வாதிட்ட போது, இத்தலத்தேவாரப் பாடலாகிய "போகமார்த்த பூண் முலையாள்" எனத் தொடங்கும் திருப்பாடலை ஏட்டில் எழுதி அனலில் இட்டு அதுபச்சைப்பதிகமாய் விளங்குவதை உலகவர்க்கு உணர்த்தி சைவத்தை நிலைநாட்டுகிறார். இது சோழநாட்டுக் காவிரித் தென்கரைத்தலம், நாகைமாவட்டத்தில் காரைக்காலை அடுத்துள்ளது. பேரளம், காரைக்கால், கும்பகோணம், மயிலாடுதுறை, நாகை ஆகிய ஊர்களிலிருந்து பேருந்து வசதி உள்ளது. இது அரசிலாற்றுக்கும் வாஞ்சநதிக்கும் நடுவில் இருப்பதால் நள்ளாறு என்று அழைக்கப்படுவதாயிற்று. தர்ப்பாரணியம், நகவிடங்கவரம், நளேசுரம் என்பன இதன் மறு பெயர்கள், இது சப்த விடங்கத் தலங்களுள் ஒன்று. நளன் வழிப்பட்ட தலம். புதிய இராஜகோபுரம் அமைக்கப்பட்டு 24.03.2006-இல் மகா கும்பாபிடேக விழா நடந்தது.

இறைவன்பெயர் நள்ளாறர், இறைவிபெயர் போகமார்த்த பூண்முலையம்மை, விநாயகர் கற்பகவிநாயகர், சொர்ணவிநாயகர், தியாகர் நகவிடங்கத் தியாகர், அம்மன் நீலோற்பலாம்பாள், நடனம் உன்மத்த நடனம், இத்தலத்தில் சனிபகவான் சந்நிதி மிகச் சிறப்புடையது.

## 10. திருஆவூர்ப்பசுபதீச்சரம்

### தலம்

சோழநாட்டுக் காவிரித் தென்கரைத்தலம். தஞ்சைமாவட்டம் கும்பகோணத்திற்கு அருகில் உள்ளது. கும்பகோணத்திலிருந்து பேருந்து வசதி உள்ளது. இப்பெயரமைப்பால் தலத்தின் பெயர் ஆவூர் என்பதும், கோயிலின் பெயர் பசுபதீச்சரம் என்பதும் அறியலாம். இந்திரன், சப்தரிஷிகள், பசுக்கள் பூசித்த தலம். சுவாமிபெயர் பசுபதீசர், அம்மைபெயர் மங்களநாயகி தீர்த்தம் பிரமதீர்த்தம். ஐந்து பைரவ மூர்த்தங்கள் உள்ளன. சமீபகாலத்தில் ஒரு குடமுழுக்கு நடந்துள்ளது. திருக்கயிலாய மலையிலிருந்து வாயுதேவனால் கொண்டுவரப்பட்ட இரண்டு மலைச்சிகரங்களில் ஒன்று இந்தச் சிறுமலையாகும். மற்றது அருகிலுள்ள நல்லூரில் விழுந்தது மாடக்கோயில் மணிகூடம் என்று பெயர்.

### கல்வெட்டு

அரசாங்கத்தாரால் படியெடுக்கப்பட்ட கல்வெட்டு ஒன்று கர்ப்பக்கிருகத்துக்கு மேல்தளம் அடிப்பக்கத்தில் இருக்கின்றது. திரிபுவனச் சக்கரவர்த்தியான மூன்றாம் இராஜேந்திர சோழதேவன் மூன்றாம் ஆட்சி ஆண்டில் நித்தவினோத வளநாட்டு ஆவூர்க்கூற்றத்துப் பசுபதீஸ்வரமுடையார் கோயிலுக்கு நிலங்கள் அளித்தமையைத் தெரிவிக்கிறது.

## 11. திருவண்ணாமலை

### தலம்

நடுநாட்டுத் தலம். புகழ்பெற்ற தமிழக நகரங்களில் ஒன்று. விழுப்புரம், காட்பாடி வழியில் இரயில் நிலயம். அனைத்து நகரங்களிலிருந்தும் பேருந்துகள் உள்ளன. நினைக்க முத்திகிடைக்கும் தலம். இது வட ஆர்க்காடு மாவட்டத்தில் திருவண்ணாமலை கோட்டத்தின் தலைநகரம். சூரியன், பிரதத்தராஜன், அஷ்டவசுக்கள், பிரமதேவன், சந்திரன், திருமால், புளகாதிபன் முதலியோர் பூசித்துப் பேறுபெற்ற தலம். வித்தியாதரர்களாகிய இருவர் ஒரு ரிஷியின் சாபத்தால் பூனையாகவும் குதிரையாகவும் இருந்த நிலை இத்தலத்தை வலம் வந்தமையின் மாறின.

இறைவன் பெயர் அண்ணாமலைநாதர், அருணாசலேசுவரர் என்றும் கூறுவர். இறைவிபெயர் உண்ணாமுலையம்மை, அபீதகுஜாம்பாள் என்றும் கூறுவர். விநாயகர் பெயர் ஸ்ரீ சம்பந்தவிநாயகர். முக்குறுணி விநாயகர் என்றுங் கூறுவர். தலவிருட்சம் மகிழ்மரம்.

### தீர்த்தம்

கோயிலுக்கு உள்ளும் வெளியிலும் மலைப்பகுதியிலுமாக 360 தீர்த்தங்கள் உள்ளன. சிறந்தவை சிவகங்கையும், பிரம தீர்த்தமும், மலைப்பகுதியிலுள்ள அக்னிதீர்த்தமும், இந்திர தீர்த்தமும் ஆகும். இந்திர தீர்த்தத்தில் தெப்ப உற்சவம் நடைபெறும்.

இத்தலத்தில் நடைபெறும் பெரியவிழா கார்த்திகைத் திருவிழாவாகும். இது கார்த்திகை மாதத்தில் கார்த்திகை நாளைத் தீர்த்தமாகக் கொண்டு நடைபெறும். சித்திரை மாதத்தில் சித்திரை நட்சத்திரத்தைத் தீர்த்தமாகக் கொண்டு பிரமோற்சவமும், பங்குனி உத்திரத்தில் திருக்கல்யாணமும். ஆறுநாள் விழாவும், மாசிமகத்தில் வல்லாளன் திருவிழாவும், தைமாதம் திருவூடல் விழாவும், ஆனி விழாவும், ஆடியில் அம்பிகைவிழாவும்,

பவித்ரோற்சவம், நவராத்திரி, கந்தசஷ்டி, திருவெம்பாவை உற்சவம், திருவாதிரை முதலியனவும் சிறப்பாகக் கொண்டாடப் பெறுகின்றன.

அயனும் மாலும் அகந்தைகொண்டு, அடிமுடிதேட அன்னமும் வராகமுமாக மாறித் தேடி அயற்சி அடைந்தாராக, அக்கினி வடிவாய் நின்று அருள்செய்தவர் அண்ணாமலைநாதர். முருகன் தாருகனை வதஞ்செய்து வணங்கிச்சென்ற தலம் பலவற்றுள் இதுவும் ஒன்று. சம்பந்தர், அப்பர், மணிவாசகர் இம் மூவராலும் பாடல் பெற்றது. சுந்தரர் பாடியதாகப் பாடல் இல்லையாயினும் சேக்கிழார் வரலாற்றால் ஊகிக்கவேண்டியுள்ளது. நக்கீரர், பரணர், கபிலர், பட்டினத்தார் ஆகிய இந்நால்வரும் அண்ணாமலையைப் பற்றிப்பாடிய பாக்கள் பதினொராந்திருமுறையில் உள்ளன. வச்சிராங்கதன் என்னும் பாண்டியன் தினமும் வலம்வந்து திருப்பணி பல செய்துள்ளான். வல்லாளமகாராஜன் அண்ணாமலையை ஆண்டுவந்தான். அருணகிரிநாதர் கோபுரத்திலிருந்து இறக்க எண்ணி வீழ்ந்தபோது முருகன் தோன்றி அருள்செய்தான். குகைநமச்சிவாயர், குருநமச்சிவாயர் முதலானவர்கள் சித்தி பல செய்தனர்.

கோயிலின் வடகிழக்கு மூலையில் ஆயிரங்கால் மண்டபம் உள்ளது. கிழக்குப்பக்கத்தில் நுழையும் போதுள்ள உட்கோபுரம் வல்லாளமகாராஜன் கோபுரம் என்று வழங்கப்படுகிறது. வல்லாளகோபுரத்தின் வடகிழக்கு மூலையில் சக்திவிலாஸமும் உள்ளது. மேற்கு நோக்கி உட்சென்றால் கிளிக்கோபுரம் காணலாம். தலவிருட்சத்திற்கு மேற்கே கல்யாணமண்டபம் உள்ளது. நிறைநிலா நாளன்று பிரதிமாதமும் இலட்சக்கணக்கான மக்கள் மலையைக் கிரிவலம் வருகிறார்கள். கிரிவலப் பாதை கற்பனைக்கெட்டாத அளவு வளர்ச்சி அடைந்துள்ளது.

## கல்வெட்டு

பதிவு செய்யப்பெற்ற மொத்தக் கல்வெட்டுக்கள் 119. இவைகளில் பெரும்பாலான சோழர்காலத்தன. திருவிளக்கேற்றல், திருமஞ்சனம், திருநந்தனவனம், திருவமுது, திருவெழுச்சி, அடியார்க்கு அமுதளித்தல் முதலிய பல அறங்களுக்காக நிலம், பொன், கால்நடை முதலியனவற்றை அளித்தமையை அறிவிக்கின்றன. பாண்டியர், பல்லவர், ஹொய்சளமன்னரான வீரவல்லாளதேவர், விஜயநகரத்து ராயர், தஞ்சாவூர் நாயக்கர் மற்றும் வணிகர், வேளாளர் முதலியவர்கள் கல்வெட்டுக்களும் காணக்கிடக்கின்றன.

முதல் இராஜேந்திரனுடைய காலத்தில் (கி.பி 1038) திருவண்ணாமலை, மதுராந்தகவளநாட்டுப் பெண்ணை வடகரைத் திருவண்ணாமலை என்றும், மூன்றாம் குலோத்துங்கன் (கி.பி 1179) காலத்தில் இராஜராஜ வளநாட்டு வாணகோப்பாடி பெண்ணை வடகரை அண்ணாநாட்டுத்திருவண்ணாமலை என்றும், மேற்படி சோழனுடைய 27-ஆம் ஆட்சி ஆண்டில் (கி.பி 1204) வாணகோப்பாடிப் பெண்ணை வடகரை அண்ணா நாட்டுத் திருவண்ணாமலை என்றும் விஜயநகர இராயர்கள் காலத்தில் ஜெயங்கொண்ட சோழமண்டலத்துச் செங்குன்றக் கோட்டத்துப் பெண்ணைவடகரை வாணகோப்பாடி அண்ணாநாட்டுத் தனியூர் திருவண்ணாமலை என்றும் குறிக்கப்பெற்றுள்ளது. இதனால் திருவண்ணாமலையின் உள்ளடங்கிய வளநாட்டுப் பெயர் முதலில் மதுராந்தகவளநாடு என்றிருந்து, பிறகு இராஜராஜ வளநாடு என்று மாறி, இறுதியில் ஜெயங்கொண்ட சோழ மண்டலம் ஆயிற்றென்றும், இம்மண்டலத்தின் உட்பிரிவாகிய செங்குன்றக் கோட்டத்தினுள் அண்ணாநாட்டுத் தனியூராகக் குறிக்கப்பட்ட தொன்றும் அறியக்கிடக்கும்.

பல்லவர் காலத்திற்கு முந்திய கல்வெட்டொன்றும் இல்லாமையால், கோயில் செங்கற்சுதை மாடமாக இருந்ததென்றும், மலையின் மேல் அண்ணாமலையார் கோயில்கொண்டிருந்திருக்க வேண்டுமென்றும் யூகிக்க வேண்டியுள்ளது. முதற்பிராகாரத்துச் சுவரில் கங்கை கொண்ட இராஜேந்திரன் கல்வெட்டு (கி.பி 1028) காணப்பெறுவதால், இதற்கு முன்பே கருங்கல் திருப்பணி நடந்திருக்க வேண்டும், முதற்பிராகாரத்து விளங்கும் ஏகாம்பரநாதர் கோயில், சிதம்பரேசர் கோயில் ஆகிய இரண்டின் சுவர்களிலும் கி.பி பன்னிரண்டாம் நூற்றாண்டுச் சாஸனங்கள் காணப்படுகின்றன. கிளிக்கோபுரத்து 33

கல்வெட்டில் பழையமையுடைய வீரராஜேந்திர சோழனது இரண்டாவது ஆட்சியாண்டின் (கி.பி 1063) முன்பே கருங்கல் திருப்பணியாயிருக்க வேண்டும். திருக்காமக்கோட்டமுடைய உண்ணாமலைநாச்சியார் கோட்டம் தனியாக கி.பி 12-ஆம் நூற்றாண்டில் அமைக்கப்பெற்றது. கல்வெட்டுகளில் திருக்காமக் கோட்டம் எனக் குறிக்கப்பெறும்.

பதின்மூன்றாம் நூற்றாண்டின் நடுப்பகுதியில் எழுந்த கல்வெட்டுக்களில் வீரராகவன் திருமதில், வாணாதிராயன் திருமதில், திருவேகம்பமுடையான் திருமதில் முதலியன குறிக்கப்பட்டுள்ளன. அம்மையப்பன் சந்நிதிக்கு இடையில் மேற்பக்கத்தில் நங்கையாழ் வீசுவரம் என்னுங் கோயில் பல்லவகுடும்பத்தைச் சேர்ந்த ஒரு அரசியால் (கி.பி 1269) எடுப்பிக்கப் பதினாலடிக் கோலால் பதின்மூன்றரைகுழி விற்றுப் பதினாயிரம் பொற்காசு பெற்றுக் கட்டியபகுதி இன்று இல்லை. கிருஷ்ணதேவராயர் (கி.பி 1516) ஆயிரங்கால் மண்டபத்தையும், எதிரிலுள்ள திருக்குளத்தையும், பதினொரு நிலையிலுள்ள கோபுரத்தையும், வேறுபல திருப்பணிகளையும் அமைத்தமை அறியப்படுகிறது.

பல்லவமன்னனான கோப்பெருஞ்சிங்கனும், அவன் மகன் வேணாவுடையானும் செய்த திருப்பணிகள் மிகப்பல. பூஜைக்கும் திருப்பணிக்குமாக "அண்ணா மலைநாதர் தேவதானப்பற்றுக்களும், அண்ணாநாட்டு நாற்பாக் கெல்லைக் குட்பட்ட நன்செய் புன்செய் ஆக உள்ள நிலத்திற்கு ஆயம் பாடி காவலால் வந்த நெல்லும் காசாயமும் மற்றும் எப்போர்ப்பட்ட பல்லாயங்களும்" இவன் தானமாக ஈந்தான்.

கல்வெட்டுக்களில் காணப்பெறும் கோயில் அதிகாரிகள் ஸ்ரீருத்திரர், ஸ்ரீமாகேசுரர், ஸ்ரீமாகேசுரக் கண்காணி செய்வார். தானத்தார், தானபதி மாகேசுரர், தேவகன்மிகள், கோயிற்கணக்கர், ஸ்ரீகாரியஞ்செய்வார் எனப் பலராவர். இவரில் ஸ்ரீமாகேசுரர் தர்மசாசனங்கள் ஒழுங்காக நடைபெறக் காரியம் பாப்பவராவர்.

அண்ணாமலைநாதருக்கும் உண்ணாமலை அம்மைக்கும் பிச்சதேவர் முதலிய மூர்த்திகட்கும் திருப்பள்ளி எழுச்சி, சிறுகாலைச்சந்தி, உச்சிப்போது, இரவை, அர்த்தசாமம் முதலிய காலங்களில் அமுது முதலியவற்றிற்கு நிலம் அளித்தமை அறியலாம்.

சில சாஸனங்களில் பிரமநாயனார் பெரியமடத்து முதலியார், வையற் தொழுவார் பெரியமடத்து முதலியார், ஊருக்குப் பெரிய மடத்து முதலியார், தீருவண்ணாமலை உடையார் திருமுற்றத்தே இராஜேந்திரசோழன் சாலை, காங்கேயன்மடம், அம்மைமடம் முதலியன அறியப்படும் செய்திகள்.

நெய், மிளகு, உப்பு, தயிர், அடைக்காய், வெற்றிலை, சீரகம், வாழைப்பழம், வாழையிலை முதலியன நெல்லளந்து பெறப்பட்டவை, மங்கையர்க்கரசி என்னும் நங்கை தன்னாபரணங்களைவிற்ப்பு பொருள் கொண்டும், நெல்லைக் கொண்டும், ஏரிபுதுக்கி உதவினாள் என்ற செய்தி கல்வெட்டால் அறியப்படுகிறது.

## 12. திருமுதுகுன்றம்

நடுநாட்டுத் தலங்களில் 9-ஆவது தலம். விருத்தாசலம் என வழங்கப்படுகின்றது. சிதம்பரம், சேலம் முதலிய ஊர்களிலிருந்து பேருந்து வசதிகள் உள்ளன. கடலூர் - சேலம் இருப்புப் பாதையில் இரயில் நிலையம் உள்ளது.

சுவாமிபெயர் முதுகுன்றநாதர், பழமலைநாதர், அம்மை பெயர் பெரியநாயகி.

## தீர்த்தங்கள்

நித்யானந்தகூபம், அக்கினிதீர்த்தம், சக்கரதீர்த்தம், குபேர தீர்த்தம் என்பன. மணிமுத்தாறு சிறப்புடையது.

## தலவிருட்சம்

வன்னிமரம். மிகத் தொன்மையான மரம். கோயிலின் வடக்குக் கோபுரத்திற்கு நேர்வடக்கேயுள்ள மணிமுத்தாற்றுப் பகுதிக்குப் புண்ணியமடு என்று பெயர். இங்கேதான் இறந்தவர்களின் எலும்புகளை இட்டு முழுகுவது வழக்கம். இங்கே ஆழத்துப் பிள்ளையார் என்பது தலவிநாயகர் திருப்பெயர். முதல் பிராகாரத்திற்குக் கைலாசப் பிராகாரம் என்று பெயர். இந்தப் பிராகாரத்தில் வடமேற்குமுலையில் வேறு எந்த ஆலயத்திலும் இல்லாத இருபத்தெட்டு ஆகமக்கோயில் உள்ளது. அம்மை திருமுக மண்டலம் கிழக்குநோக்கியது. அம்மையின் திருநாமம் வடமொழியில் விருத்தாம்பிகை. சுவாமி பெயர் விருத்தகிரீசர். கற்பக மரமே வன்னிமரமாக வந்து பழமலை நாதர் திருக்கோயில் திருப்பணியைச் செய்ததாக வரலாறு. உற்சவ மூர்த்திநாமம் பெரியநாயகர். இவர் ஆண்டிற்கு ஒருமுறை மாசிமக விழாவில் ஆறாந் திருநாள் மட்டுமே எழுந்தருளிக் காட்சி வழங்குவார். பிரமன் படைப்புக்குமுன் சிவபெருமான் தாமே மலைவடிவாகிநிற்கப் பிரமன் அதனையறியாது, பல மலைகளையும் படைத்து, அவற்றை நிலைபெறுத்த இடமின்றி மயங்கச் சிவபெருமான் தோன்றியருளி தானே பழமலையாதலைத் தெளிவித்தார். ஆதலின் முதுகுன்றம் எனவும், பழமலை எனவும் வழங்குவதாயிற்று. நான்கு வாயிலுக்கும் நான்கு இராஜ கோபுரங்கள் அமைந்துள்ளன. இருபத்தி ஒன்றாம் நூற்றாண்டில் ஒரு குடமுழுக்கு விழா நடந்தேறியுள்ளது.

## வழிபட்டவர்கள்

சக்கிராசாரியார், யாக்குவல்க்கிய முனிவர், சிகண்டி, கோசிகன், விதர்க்கணசெட்டி, விபசித்து முனிவர், அகத்தியர், சுவேத மன்னர், நாதசர்மா, அநவர்த்தினி முதலியோர். சுந்தரமூர்த்தி சுவாமிகள் திருப்பதிகம்பாடிப் பன்னிராயிரம் பொன் பெற்று அதனை மணிமுத்தாற்றிலிட்டுத் திருவாரூரில் பெற்ற அற்புதம் நிகழ்ந்த இடம், ஆற்றிலிட்டு குளத்தில் எடுத்த கதை இதுவேயாகும். இத்தலத்தில் விழா நிகழ ஏற்பாடுகள் செய்தவர் கச்சிராயமன்னர். துறவுபூண்டு உண்மை ஞானியான கன்னடநாட்டு முன்னர் ஒருவர்க்காக இறைவனே தண்ணீர்ப் பந்தல் வைத்துக்காத்ததாகவும், அம்மை அவருக்குப் பாலளித்துக் குமாரதேவர் எனத் திருநாமம் சூட்டி அழைத்ததாகவும், குமார தேவர்க்காக அம்மை பாலம்பிகையாகி அமுது படைத்ததாகவும் வரலாறு. கி.பி 11-ஆம் நூற்றாண்டின் பிற்பகுதியில் வாழ்ந்த இலிங்காரெட்டியாரும், அவர் மகன் அண்ணாமலைரெட்டியாரும் திருப்பணி செய்து கி.பி 1623-இல் கும்பாபிஷேகம் செய்தனர். அண்மையில் 1994-இல் மகாகும்பாபிஷேகம் நிகழ்த்தப் பெற்றுள்ளது.

## கல்வெட்டு

இராஜகேசரிவர்மனான குலோத்துங்கசோழன் காலத்தில் இத்தலம் விருதராஜபயங்கர வளநாட்டு மேற்காநாட்டு இருங்கோளப் பாடியின் ஒருபகுதியான மருவூர்க்குற்றத்துத் திருமுதுகுன்றம் எனக் குறிக்கப்பெற்றுள்ளது. சுவாமிபெயர் முதுகுன்றுடைய நாயனார் எனவும், திருமுதுகுன்றத்துடையார் எனவும் வழங்கப்பெறுகின்றது. கோப்பெருஞ்சிங்கன் சுவாமிக்கு ஒரு மாங்காய்மாலையும், விளக்குப் பொன்னும், ஆடுகளும், பசுக்களும் அளித்தான். இராஜராஜன், பரகேசரிவர்மன், குலோத்துங்கன் இவர்களும் பசுக்களையும், பொன்னையும், நிலத்தையும் அளித்தனர்.

இராஜகேசரிவர்மனான குலோத்துங்கனது காலத்து, ஆளப் பிறந்தான் ஏழிசை மோகனான குலோத்துங்கசோழ காடவராதித்தன் இறைவற்கு ஸ்நபனமண்டபம் கட்டினான். புக்கண உடையார், ரங்கப்ப நாயகர், செவ்வப்பநாயகன் இவர்கள் காலத்திய நிபந்தங்களும்

மிகுதியாக உள்ளன. சகம் 1545-இல் கச்சிராயன் என்பவன் குசை காவலனுக்கு நான்கு கலம் நெல் கொடுக்க ஏற்பாடு செய்திருந்தான். ரங்கப்பமாவராயர் என்பவர் அரியலூர் சந்தைப்பேட்டையில் மூட்டை ஒன்றுக்கு அல்லது ஆள்தூக்கக்கூடிய கைமூட்டை இரண்டுக்கு ஒருகாசு விழுக்காடு வரிவாங்கிக்கொள்ள உரிமை வழங்கியிருக்கிறார். கி.பி 16-ஆம் நூற்றாண்டினான செவ்வப்பநாயகன் நான்கு இராசகோபுரங்களையும் கட்டியதாகச் சொல்வர். கி.பி 1602-இல் முத்துக்கிருஷ்ணப்பராயர் என்பவர் திருமுதுகுன்றமுடையார்க்குப் பஞ்சாவரணப் பிராகாரம் கட்டிவைத்ததாகத் தெரிகின்றது. அப்பிராகாரம், புறமதிலுக்கு வெளியிலிருந்து முகமதியர் கலகத்தில் இடிந்துபோனதாகக் கூறுவர். தென்னாற்காடு மாவட்ட ஆட்சியராக இருந்த ஹைட்லுரை கைலாசப்பிராகாரத்திற்குத் தளவரிசை போட்டதால் இன்றும் அது ஹைட் தளவரிசையென வழங்குகின்றது.

### 13. வியலூர்

இத்தலம் பண்டாரவாடை திருவியநல்லூர் என்று வழங்கப்பெறுகிறது. வியலூர் என்ற பெயரோடு தஞ்சை மாவட்டத்தில் வேறு இரண்டு ஊர்களும் உள்ளன. சோழநாட்டுக் காவிரிவடகரைத் தலம். தஞ்சை மாவட்டம் கும்பகோணத்திலிருந்து வேப்பத்தூர் வழியாகப் பேருந்து வசதி உள்ளது. சுவாமிபெயர் யோகானந்தீசுவரர், அம்மைபெயர் சாந்தநாயகி, தீர்த்தம் சடாயுதீர்த்தம், இறைவன் புராதனேசுவரர், வில்வாரண்யேசுவரர் எனவும் பெயர் பெறுவர். அம்மை செளந்தரநாயகி எனவும் வழங்கப்பெறுவர். ஜடாயு வழிபட்டுப் பேரின்பம் எய்திய தலம். சைவசமய சாத்திர நூலான திருவுந்தியார் என்ற நூலை அருளிய திருஉய்யவந்த தேவனார் அவதரித்த தலம் வியலூராகும்.

### கல்வெட்டு

அரசியலார் படியெடுத்த கல்வெட்டுக்கள் மொத்தம் 94 உள்ளன. இத்தலம் கி.பி 985 – 1013-இல் அரசாண்ட முதல் இராஜகேசரிவர்மன் காலத்து அவனிநாராயண சதூர்வேதி மங்கலத்தைச் சேர்ந்ததென்றும். 1011 – 1043-இல் அரசாண்ட இராஜேந்திர சோழதேவன் காலத்து வடகரை இராஜேந்திர சிம்மவளநாட்டு மண்ணி நாட்டுப் பிரம்மதேயமான வேப்பத்தூர் சோழமார்த்தாண்ட சதூர்வேதி மங்கலத்தைச் சேர்ந்தது என்றும் தெரிகிறது. சுவாமிபெயர் சிவயோகநாதர் எனவும் உமாமகேசருக்கு ஆண்டநாயகர் எனவும் கல்வெட்டுக்கள் பெயர் கூறுகின்றன. இத்தலத்துக் கல்வெட்டுகளால் குறிக்கப்பெறுகின்ற சோழமன்னர்கள் பன்னிருவர். பாண்டியர் ஒருவர், விஜயநகர கிருஷ்ணதேவராயர் ஒருவர். இவர்களில் கி.பி 862 முதல் 894 வரை ஆண்ட பாண்டிய மன்னனாகிய வரகுண பாண்டியனது 38-ஆம் ஆண்டின் நிகழ்ச்சி ஒன்று குறிக்கப்பெறுவதால் இக்கோயில் அதற்குமுன்பே கற்றிருப்பணியாகச் செய்யப்பெற்றமை தெளிவு. பராந்தகன் கி.பி 907 முதல் 947 வரை ஆட்சிநடத்தியவன். இவனுடைய ஆட்சி 16-ஆம் ஆண்டில் விளக்கீட்டிற்காக ஆடுகள் விடப்பெற்றன. பொன்னும் கொடுக்கப்பெற்றன. இவன் மதுரை கொண்ட பரகேசரிவர்மன் எனக் குறிக்கப்பெறுகின்றான்.

பராந்தகன் I & II காலங்களில் விளக்குக்காகப் பொன்னும், ஆடுகளும், அபிஷேகத் திரவியங்கட்காக நிலமும் அளிக்கப்பெற்றன. செம்பியன் காரைக்காடு உடையானாலும் பராந்தகப் பல்லவராயன் என்பவனாலும் விளக்கிற்காக ஆடுகளும் பணமும் அளிக்கப்பெற்றன. இவன் தருமங்களில் விளக்கிற்காக அளித்தமையே பெரிதும் காணப்படுகின்றன. விசலூர் உடைய நாயனார்க்குத் திருமஞ்சனநீர் காவிரியிலிருந்து கொண்டுவர நிலம் விட்டான். இதில் திருவிசலூர் மகாதேவ பட்டாரகர் என இறைவன் திருநாமம் குறிக்கப்பெறுகின்றது.

முதல் இராஜராஜன் கி.பி 985 முதல் 1013 வரையில் ஆண்டவன். இவன் காலத்தில் கோவில் விளக்குக்குப் பணம் கொடுக்கப்பட்ட செய்திகள் குறிக்கப்பெறுகின்றன. கிராமங்களின் நிலவிற்பனைகளும் பொறிக்கப்பெற்றுள்ளன. இவனுடைய அரசி ஒருத்தி பொன்னளித்திருக்கின்றாள். திருமஞ்சனத்தில் இடப்பெறுகின்ற ஸ்தான திரவியங்களுக்காவும், பிராமண போஜனத்திற்காகவும் பொன்னளித்திருக்கிறாள். மிகச்

சிறப்பாக இவன் ஆட்சி ஆண்டு 29-இல் அரசன் துலாபாரம் புக்குத் தானம் செய்தான் என்றும் அரசி தந்திசத்தி விடங்கியாரான லோகமாதேவியார் ஹேமகர்ப்பதானம் செய்தாள் என்றும் குறிக்கப்பெறுகின்றன. பிச்சுதேவன் என்னும் அரசுகாரியம் பார்ப்பான் கருப்பக்கிருகப் பணிக்காக நிலம் விட்டமை தெரிகிறது. இராஜேந்திரன்- இவன் கி.பி 1011 முதல் 1043 வரை ஆண்டவன். இவன் காலத்திய கல்வெட்டுக்கள் பதிமூன்று உள்ளன. அவற்றால், திருவிசநல்லூர் உடைய மகாதேவர்க்குத் தங்கக் கச்சை அளித்ததும், சிதாரிக்காக நறும்புகையிட நிலம் அளித்ததும், விளக்கிடப் பணமும் நிலமும் ஆடுகளும் அளித்ததும் அறிவிக்கப்பெறுகின்றன. அவனுடைய மனைவியான அரசியொருத்தியால் அபிஷேகத்திற்கு வெள்ளிக் கலசம் ஒன்று அளிக்கப்பெற்றது. இவன் தனது மூன்றாவது ஆண்டில் திருவிசநல்லூர் மாதேவர் கோயிலையும், கோபுரத்தையும் திருப்பணி செய்தான். இவன் மனைவியான நக்கன் செம்பியன் மாதேவியாரால் விளக்குக்கு ஏற்பாடு செய்யப்பெற்றது.

இவனுக்கு உருத்திரன் அருள்மொழியான பிருதி மகாதேவி என்றொரு மனைவியும் இருந்தனர். இவனுக்கு அத்தையும், வல்லவராய்வந்தியத்தேவர் மனைவியுமான குந்தவ்வை தேவியார் பழையாறையில் இருக்கும்போது நிலம் அளித்தார் என்ற செய்தியை அறிவிக்கும் கல்வெட்டு சரித்திர ஆராய்ச்சியாளர்க்குப் பெருவிருந்தாவது.

குலோத்துங்கன் III. இவன் கி.பி 1178 முதல் 1218 வரை ஆண்டவன். இவனுடைய ஆட்சி பதினெட்டாம் ஆண்டில் நிலவிற்பனையைப்பற்றிக் கூறுகிறது. அதில் வேம்பத்தூர் எதிரிலிச் சோழச் சதுர்வேதி மங்கலமான வேம்பத்தூர் என அழைக்கப்பெறுகின்றது. ஏனைய முதல் மூன்று கல்வெட்டுக்கள் அரசாங்க நில அளவைமுறைகளையும் நிலவிற்பனையையும் அறிவிப்பன.

தென்புறப் பிராகாரத்தில் உள்ள கருப்பக்கிருகத்தின் வடக்குச் சுவரில் அந்த மண்டபத்தைக் கட்டியவனான ஆனந்த சிவன் என்பவனுடைய உருவம் இருக்கிறது. அதில் ஒரு பகுதியைச் சுவர் மறைத்து விட்டது.

#### 14. திருக்கொடுங்குன்றம்

பாண்டியநாட்டுத்தலம். இது பிரான்மலை என இக்காலத்து வழங்குகின்றது. மேலும் மதுரை, மேலூர் சிங்கம்புணரியிலிருந்து பேருந்துகளில் செல்லலாம். திருக்கோயில் அடிவாரத்தில் உள்ளது.

மகோதர மகரிஷியும், நாகராஜனும் வழிபட்ட தலம். அருணகிரிநாதர் திருப்புகழ் பெற்ற சுப்பிரமணியத் தலமாகும். மலை மேல் வைரவர் சந்நிதி மிக விசேஷம். சுவாமி சந்நிதியில் திருக் கல்யாணக்கோலம் சிறப்பானது. தேவசபா மண்டபம் என்ற ஒரு மண்டபம் இருக்கின்றது.

இறைவன் பெயர் கொடுங்குன்றீசர். தேவியார் குயிலமுதநாயகி தேவாரம் "தனிற் பொலிமொழியாள்" எனக் குறிப்பிடுகின்றது. இத்தலம் குன்றக்குடி திருவண்ணாமலை ஆதீன அருளாட்சியிலுள்ளது.

#### கல்வெட்டு

இத்தலத்தைப் பற்றியனவாக இருபத்தொரு கல்வெட்டுக்கள் அரசியலாரால் கி.பி 1903-ஆம் ஆண்டில் படியெடுக்கப் பெற்றுள்ளன. அவற்றுள் எட்டுக் கல்வெட்டுக்கள் ஆராய்ந்து முடிவுகட்டப்பெற்றன. ஏனையவை அறியப் பெறாதன. நான்கு கல்வெட்டுக்கள் குலசேகர பாண்டியனுடைய ஆட்சி 10, 13-ஆம் ஆண்டுகளில் நிகழ்ந்தவை இவற்றை இங்ஙனம் வரையறுத்து எழுதியவர் ஸெவல் பாதிரியார்.



இத்தலத்தில் சுந்தரபாண்டியன் மண்டபம் (இது கருப்பக் கிருகவாயிலில் உள்ளது). ஆறுகால் மண்டபம் லக்ஷ்மி மண்டபம் முதலிய மண்டபங்களும் விசுவநாதர் கோயில், சுப்பிரமணிய சுவாமி கோயில் முதலியனவும் கோயிலுக்குள் இருக்கின்றன. பிரான்மலைக் கிராமத்தில் ஸ்ரீ சொக்கநாதர் கோயில் உள்ளது. இறைவன் மங்கைநாதர் எனவும் கொடுங்குன்றமுடைய நாயனார் எனவும், நல்லமங்கைபாகர் எனவும் குன்றாண்ட நாயனார் எனவும் குறிப்பிடப்பெறுகின்றார்.

பாண்டிய மன்னர்களில் சுந்தரபாண்டியன் I, சுந்தரபாண்டியன் II, பராக்கரம பாண்டியன், குலசேகர பாண்டியன், வீரபாண்டியன் இவர்கள் விளக்குக்காகப் பசுக்களும், பொன்னும், சேவார்த்திகட்கு உணவிற்கும், விளக்குத் தண்டு செய்தற்குமாகப் பொன்னும் நிலமும் அளித்த செய்திகளை அறிவிக்கின்றன. பல கல்வெட்டுக்கள், கி.பி 1251 – 1264-க்குள் ஆண்ட கோளேரின்மைகண்டான் காலத்தில் துவராபதி வேளார், பிரபாவபுரந்தரன் ஆகிய இருவரும் நிலம் அளித்தனர். இம்மலை நரசிங்கராயர் காலத்தில் பிரான்மலைச்சீமை என்றும், திருமலை நாட்டுப்பகுதியான பிரான்மலை என்றும் குறிக்கப்பெறுகின்றது. திப்பரசரையன் நன்மைக்காக கேரளசிங்க வளநாட்டு இப்புலி நாயகர் நிலம் அளித்தார். இங்கு ஒரு வியாபாரிகள் சங்கம் இருந்ததாகவும் கல்வெட்டுக் கூறுகிறது.

1924-ஆம் ஆண்டில் படியெடுக்கப்பெற்ற கல்வெட்டுக்கள் 16. அவற்றுள் ஐந்து பாண்டியர்கள் காலத்தன். ஏனையவை விசயநகர அரசர்கள் காலத்தன். சடாவர்மன் வீரபாண்டியன் ஆட்சி 9-ஆம் ஆண்டில், திருஞானம் பெற்ற பிள்ளையார் படிமத்தை எழுந்தருள்வித்துக் கேரளசிங்க வளநாட்டுக் குலசேகரன் பட்டினத்து அருவியூரானான கொடுங்குன்றமுடையான் ஒருவன் பூசைக்கு நிபந்தமும் அளித்தான். குலசேகர பாண்டியன் காலத்தில் கீழ்வேம்புநாட்டு இராசவல்லி புரத்துக் கொன்றைசேர் முடியானும், திருநெல்வேலியுடையானும் விளக்குக்கு ஆடுகள் அளித்தனர். கண்ணமங்கலமான திருவெங்கா உடைய நல்லூர் அமோகமங்கலமான முதலி நாயக நல்லூர் உடையான் இருவரும் அர்த்தயாம பூசைக்கு நிலம் அளித்தனர். அந்தப் பூசைக்குத் தாழ்வுசெய்யாதான் சந்தியென்று பெயர் காரைக்குடியான் ஒருவன் மங்கைநாயகர் வசந்த உற்சவத்திற்காக வாணராய நல்லூரை இறையிலி செய்து அளித்தான். விஜயநகர அரசர்கள் வேதபாராயணத்திற்காகவும் உற்சவத்திற்காகவும் கானூர் முதலிய இடங்களை அளித்தனர்.

### 15. திருநெய்த்தானம்

சோழநாட்டுத்தலம், தஞ்சையை அடுத்துள்ள திருவையாற்றிற்கு மேற்கே 1.5 கி.மீ தூரத்தில் உள்ளது. திருவையாற்று சப்தஸ்தானக் கோத்திரங்களில் ஏழாவது தலம். இங்கே கலைமகள் வழிபட்டுப் பேறுபெற்றாள். சுவாமிபெயர் நெய்யாடியப்பர். அம்மைபெயர் பாலாம்பிகை, இளமங்கையம்மை எனத் தேவாரம் குறிப்பிடுகின்றது.

தீர்த்தம் - காவிரி. கிழக்குப்பார்த்த சந்நிதி, இப்போது தில்லைஸ்தானம் என வழங்குகின்றது. வடமொழியில் கிருதஸ்தான மாயிற்று இறைவற்குப் பசுநெய் அபிஷேகிப்பது வழக்கம். இருதய நோயாளிகள் சுவாமிக்கு நெய் அபிடேசம் செய்து சுகம் பெறுவதாக ஐதீகம். 21-ஆம் நூற்றாண்டில் ஒரு குடமுழுக்கு நடந்தேறியுள்ளது.

### கல்வெட்டு

இத்தலத்தில் அரசியலார் படிஎடுத்தவண்ணம் 51 கல்வெட்டுக்கள் உள்ளன. அவற்றுள் இத்தலம் இராஜாதிராஜன் காலத்தில் இராஜராஜ வளநாட்டுப் பைங்காநாட்டுத் திருநெய்த்தானம் எனக் குறிக்கப்பெறுகின்றது. இத்தலத்து பராந்தகன் I முதலாக ஐந்து சோழ அரசர்களின் தானங்களைக் குறிக்கும் நிகழ்ச்சிகளும், நந்திவர்மன் தான நிகழ்ச்சிகளும் குறிக்கப்பெறுகின்றன. செம்பியன் ஈக்காட்டு வேளானான பரிசைகிழான் மறவன்றக்கன் என்பவன் 13 கழஞ்சு பொன்னைக் கோயில் விளக்கிற்காகக் கொடுத்தான். கூத்தன் அருள்மொழியான வானவன் பேரரையன் நிலத்தை 25 கழஞ்சு பொன்னுக்கு நங்கை

வரகுணபெருமானார் வாங்கி விளக்கிற்காக வைத்தாள். சாமர கேசரி தெரிஞ்சு கைக்கோளர், விக்ரமசிங்க தெரிஞ்சு கைக்கோளர், இருவராலும் பைங்காநாட்டுக் கீழ்ப்பிலாறு கிராமத்தில் நிலம் அளிக்கப் பெற்றது. முற்கூறிய சாமரகேசரி தெரிஞ்சுகைக்கோளருள் ஒருவனான மல்லன் ஆரியனால் நிவந்தம் விடப்பெற்றது. கோயில் காரியத் தலைவனான காமக்கோடநல்லூர் ஆயனால் இரு பொன்பட்டங்கள் கடவுளுக்குக் கொடுக்கப்பெற்றன. சோழப் பெருமானாகளுடைய காமக் கிழத்தியான நங்கை கூத்தப் பெருமானார் 30 கழஞ்சு பொன்னை விளக்குக்காக வைத்தார். அதனைத் திருநெய்த்தானச் சபையார் சுவாமிக்கு ஸ்நபன மண்டபங்கட்டப் பயன்படுத்தி விட்டனர். அதற்குப் பதிலாகக் கோயில் நிலங்கள் சிலவற்றை ஏற்பாடு செய்தனர். வளவர்கோன் பேரரையன் என்பவனும், செம்பியன் தமிழவேளான் விக்கணன் மனைவி கடம்பமாதேவியும், தென்னவன் பிரதிமாராசனான கட்டி ஒற்றியூரான் பராந்தகனும், இளங்கோவேண்மான் மனைவியான வரகுணப் பெருமானாரும் விளக்கிற்காகப் பொன்னும், நிலமும் அளித்தனர். முண்டங்குடி உடையானான கண்ணங்குடி நாராயணன் நைவேத்யத்திற்கு நெல்லளித்தான். இது அளித்தகாலம் பராந்தகன் I காலம். மேளக்காரன், தேவதாசி, வாணிகள் இவர்கள் தருமமும் விளக்கின என்பதை மூன்று கல்வெட்டுக்கள் குறிப்பிடுகின்றன. கோப்பரகேசரியான பராந்தகன் I க்கு மாமியார் முள்ளூர் நங்கையென்று தெரிகிறது.

### 16. திருப்புள்ளமங்கை

சோழநாட்டுக் காவிரித் தென்கரைத் தலம். பசுபதிகோயில் இரயில் நிலையத்திலிருந்து வடக்கே 3 கி.மீ. தஞ்சையை அடுத்துள்ள ஐயம்பேட்டையிலிருந்து கண்டியூர் செல்லும் பேருந்துச் சாலையில் உள்ளது. ஊர்பெயர் - புள்ளமங்கை, கோயிற்பெயர் ஆலந்துறை, தேவர்கள் அமுதங்கடைந்த போது உண்டான விடத்தை அமுதுசெய்த இடம் ஆதலின் ஆலந்துறை எனத் திருக்கோயில் வழங்கப்பெறுகின்றது. தலம் திருப்புள்ளமங்கை இன்று பசுபதிகோயில் எனவும் வேளாளப் பசுபதிகோயில் என அடைமொழி சேர்த்தும் வழங்குகிறது. மூலவர் விமானம் வரலாற்றுப் புகழ்பெற்ற கல்காரங்களில் ஒன்றாகும்.

பிரமன் பூசித்ததலம். புள்ளமங்கை என்பதற்கேற்பக் கோபுரத்தில் கழுகுகள் எப்பொழுதும் வசித்துவருகின்றன. "பொந்தின் இடைதேனூறிய" என்னும் அருளாளர் வாக்கிற்கியைப் பொந்துகளில் எல்லாம் தேனடைகள் காணப்படும் திருச்சக்கரப்பள்ளியின் சப்த ஸ்தானத் தலங்களில் இதுவும் ஒன்று.

இறைவன் ஆலந்துறைநாதர். இறைவி அல்லியங்கோதை. பசுபதிநாதர் எனவும் வழங்கும். தீர்த்தம் காவிரி. 21-ஆம் நூற்றாண்டில் ஒரு கும்பாபிடேகம் நடந்தேறியுள்ளது.

### கல்வெட்டு

அரசியலாரால் கி.பி 1921-இல் படியெடுக்கப்பட்ட 546 முதல் 559 வரையுள்ள பதினமூன்று கல்வெட்டுக்கள் உள்ளன.

### 17. திருஇடும்பாவனம்

சோழநாட்டுக் காவிரித் தென்கரைத்தலம். நாகைமாவட்டம் திருத்துறைப் பூண்டியிலிருந்தும் முத்துப்பேட்டையிலிருந்தும் பேருந்துகளில் செல்லலாம். இடும்பன் பூசித்துப் பேறுபெற்ற தலமாதலின் இப்பெயர் பெற்றது. இடும்பனது தலைநகரமாகிய குன்றளரும் அருகாமையில் இருப்பது அறியத்தக்கது. இங்கு வெண்மைநிறமுடைய வெள்ளை விநாயகர் விசேஷமானது. இறைவரது மணவாளக் கோலம் மூலத்தானத்தின் பின்புறம் அமைந்துள்ளது. அகத்தியார்க்குக் காட்சிகொடுத்த தலம்.

சுவாமி பெயர் சற்குணநாதர். அம்மைபெயர் மங்களநாயகி. தீர்த்தம் சமூகபுஷ்கரணி.

இத்தலத்தைப் பற்றியதாகக் கல்வெட்டொன்றும் அறியக் கூடவில்லை.

### 18. திருநின்றியூர்

சோழநாட்டு காவிரி வடகரைத்தலம். நாகைமாட்டம் மயிலாடுதுறை, வைத்தீஸ்வரன் கோயில் பேருந்துவழியில் உள்ளது.

திருமகள் வழிபட்டு நிலைபேறு எய்திய தலம். சோழன் ஒருவன் திருவிளக்கிட்டுத் தினந்தோறும் வழிபட்டுவந்தான். அவன் கொண்டுவந்த திரி ஒருநாள் நின்றுவிடவே, சிவலிங்கத்தினின்றும் ஒரு சோதி தோன்றி, அவன் வழிபாட்டிற்கு இடையூறுண்டாகாமல் உதவியது. அதனால் திரிநின்றவூர் ஆயிற்று. அது இப்போது திருநின்றவூர் என வழங்குகின்றது என்பது செவிவழிச்செய்தி.

பரசுராமன் நின்றி யூரை இறைவற்கும், பக்கத்திலுள்ள 360 வேலி நிலத்தை வேதியர்கட்கும் அளித்து வழிபட்டான் என்பது புராண வரலாறு. இதனையே சுந்தரர் தேவாரம் தக்கேசி மூன்றாம்பாடல் குறிப்பிடுகிறது. அடுத்த பாடலில் பசு பால்சொரிந்து அபிஷேகித்து வந்ததாகவும் ஒரு வரலாறு குறிக்கப் பெற்றுள்ளது.

சுவாமிபெயர் லக்ஷ்மிபுரீசுவரர். மகாலட்சுமிநாதர். அம்மை பெயர் உலகநாயகி, தீர்த்தம் நீலதீர்த்தம் (இது அபிதான சிந்தாமணி கூற்று) மகாலக்ஷ்மி தீர்த்தம் எனவும் வழங்கும்.

### கல்வெட்டு

இத்தலத்தைப்பற்றிய கல்வெட்டு ஒன்றே உள்ளது. 1921-ஆம் ஆண்டில் படியெடுக்கப்பெற்றுள்ளது. திரிபுவன சக்ரவர்த்தி இராஜராஜதேவர்க்கு ஆண்டு 15-வது கும்பரவி அட்டமி ஞாயிறு மூல நக்ஷத்திரம் என்று தொடங்குகிறது. தருமை ஆதீனக் கோயில்களில் ஒன்று.

### 19. திருச்சிவபுரம்

சோழநாட்டுக் காவிரித் தென்கரைத்தலம். தஞ்சைமாவட்டம் கும்பகோணத்திலிருந்து பேருந்துகளில் செல்லலாம். தனபதி அரசன் தன் சாபவிமோசனத்திற்காக ஒரு பிராமணக் குழந்தையை வாங்கித் தந்தையும் தாயும் பிடிக்கச் சோமவார சிவராத்திரியில் அறுத்து அபிஷேகிக்க, அம்பாள் வெளிப்பட்டு அந்தக்குழந்தைக்கு அநுக்கிரகித்தார் என்பது செவிவழிச்செய்தியான வரலாறு. வெள்ளைப்பன்றியாகி திருமால் வழிபாடு செய்த தலம். சுவாமிபெயர் சிவபுரநாதர். அம்மை பெயர் சிங்காரவல்லி. தீர்த்தம் சந்திரபுஷ்கரணி. கார்த்திகைச் சோமவாரங்களில் தீர்த்த விசேஷம். கடைசிச் சோமவாரத்தில் உற்சவம். அரசியலார் 1927-இல் படியெடுத்த 272 முதல் 282 எண் உள்ள 10 கல்வெட்டுக்கள் உள்ளன.

### 20. திருமறைக்காடு

சோழநாட்டுக் காவிரித் தென்கரைத்தலம். நாகைமாவட்டம் திருத்துறைப்பூண்டியிலிருந்தும் நாகையிலிருந்தும் பேருந்துகளில் செல்லலாம் திருத்துறைப்பூண்டியிலிருந்து இரயிலிலும் செல்லலாம். இத்தலம் இன்று வேதாரண்யம் என வழங்குகின்றது. வேதங்கள் வழிபட்டமையால் இப்பெயர் பெற்றது. ஆதிராமர் இங்குவந்து அணைகட்டி இலங்கைசென்று இராவணவதஞ்செய்தனர். பின்னர் அப்பழிநீங்கப் பூசித்தார். ஆதலால் ஆதிசேது எனவும் வழங்கும் பிரமதேவர் பூசித்து இறைவன் வாயிலாகவே

வேதோபதேசம் பெற்று சிருட்டித்தொழில் கைவரப்பெற்றார். விஸ்வாமித்திரர் பூசை செய்து பிரமரிஷியாயினார். பிந்திய இராமர் பூசித்து வீரகத்திதோஷம் நீங்கப் பெற்றார். தென்திசையைச் சம்பந்தித்த இறைவன் ஆணையால் வந்த அகத்தியமுனிவர்க்கு, இறைவன் மணவாளத் திருக்கோலங்காட்டிய தலம். சுவாமிக்குப் பின்புறம் கருப்பக்கிருகத்துள்ளேயே மணவாளப் பெருமான் திருவுருவம் இருக்கிறது. நெய்யுண்ணவந்த எலி, அபுத்தி பூர்வமாகவே திரியைத்தூண்ட, அதனால் மறுபிறப்பில் அவ்எலி மாவலிச்சக்கரவர்த்தியாகிப் பேறுபெற்ற தலம். இதனைத் திருக்குறுக்கைத் தேவாரத்துள் அப்பர் சுவாமிகள் நிறைமறைக் காடுதன்னில் என்னும் திருப்பாடலில் விளக்கியிருக்கிறார்கள். 21-ஆம் நூற்றாண்டில் ஒரு குடமுழுக்கு நடந்தேறியுள்ளது.

### மூர்த்திகள்

இறைவன் பெயர் வேதாரண்யேசுவரர், தேவாரம் "மறைக்காட்டுறையும் மணாளன்" எனக் குறிக்கின்றது. அம்மைபெயர் யாழைப்பழித்த மொழியம்மை, வீணாகானவிதூஷணி எனவும் வழங்குவர். தலவிருட்சம் வன்னி, சப்தவிடங்கத் தலங்களுள் ஒன்றாதலின் தியாகேசமூர்த்தி எழுந்தருளியிருக்கின்றார். அவர் பெயர் புவனிவிடங்கர், நடனம் ஹம்சநடனம்.

### தீர்த்தம்

மணிகாணிகை, வேதபூஷண தீர்த்தம், வேதாமிருதம் (கடல்) முதலியன.

ஞானசம்பந்தசுவாமிகளும், அப்பமூர்த்திகளும் இத்தலத்திற்குத் தரிசனத்திற்காக எழுந்தருளியபோது, வேதங்கள் பூசித்த காலத்து அவை அடைத்த நோக்கதவும் திறக்கப்படாமலே வழக்காற்றிருக்க, அப்பர் திறக்கவும், சம்பந்தர் அடைக்கவும் பாடி அற்புதம் நிகழ்த்திய தலம், சுந்தரமூர்த்திகள் சேரமான் பெருமாளோடு எழுந்தருளி வழிபட்டதலம். இங்கு கோடிதீர்த்தம் ஆதிசேது மிக விசேடமானது. உருத்திரகோடி என்னும் இடத்திலும் கடலாடுவது வழக்கம். அது புதை சேற்றுக் கடலாதலின் மிக எச்சரிக்கையாக இருத்தல் வேண்டும். அழகான கோடியக்காடு உண்டு. கோடிக் குழகர் கோயில் விசேடம்.

தலவிநாயகர் சிந்தாமணி விநாயகர். இராவணன் வழிபட்ட விநாயகர் வீரஹத்தி விநாயகர். தூர்க்கை சந்நிதி விசேடமானது. வேதாரணியம் விளக்கழகு என்று ஒரு பழமொழி இத்தலத்தைப் பற்றி வழங்கிவருகிறது. அதனாலே பராந்தகசோழர் முதலிய பலர் விளக்குத் தருமமே செய்திருக்கிறார்கள் போலும்.

### கல்வெட்டு

இத்தலத்திலுள்ள கல்வெட்டுக்களை அரசியலார் கி.பி 1904-ஆம் ஆண்டில் படியெடுத்திருக்கிறார்கள். மொத்தம் 89 கல்வெட்டுக்களும், ஒரு செப்புப்பட்டயமும் இருக்கின்றன. அவற்றுள் சோழ மன்னர்கள் காலத்தன என்பத்திரண்டு. ஏனையவற்றுள் ஒன்று தஞ்சை துளஸாமகாராஜாவின் மகனான பிரதாபசிம்ம மகாராஜாவினது. மற்றவை இரண்டும் விஜயநகர அரசன் பிரபுடதேவ மகாராய, தேவமகாராயர் என்பவர்களுடையன. ஒன்று இன்னாருடைய என்று அறியப்பெறாத செப்புப்பட்டயம்.

சோழர்காலத்துக் கல்வெட்டுக்கள் முதற்பராந்தகன் முதல் குலோத்துங்கன் III வரை உள்ளன. அவற்றுள் முதற்பராந்தகன் செய்த விளக்கீடுகள் பற்றிய தருமம் 38 கல்வெட்டுக்களால் அறிவிக்கப்பெறுகின்றன.

இத்தலம் உம்பள நாட்டுக் குன்னூர்நாட்டுத் திருமறைக்காடு எனக் குறிக்கப்பெறுகின்றது. முதற் பராந்தக சோழன் காலத்துக் கல்வெட்டுகள் அனைத்தும் அவனுடைய ஆட்சி 5-ம் ஆண்டுமுதல் 34-ம் ஆண்டு வரை ஆண்டுகள் தோறும் விளக்குவைக்க ஆடுகளும், நிலமும், பொன்னும் அளித்தமையை அறிவிக்கின்றன.

இராஜராஜ தேவனும், பரகேசரி இராஜராஜனும், குலோத்துங்கன் I, குலோத்துங்கன் III இவர்களும் விளக்குக்கு நிலமும் ஆடுகளும் அளித்திருக்கின்றனர். இராஜேந்திரன் III காலத்தில் ஆட்சி 16-ஆம் ஆண்டில் நிலம் விட்ட செய்தி அறியப்பெறுகின்றது. இராஜராஜன் III காலத்தில் சிங்கள தண்டநாயகனால் கோடிக்குழகர்கோயில் சீரணோத்தாரணம் செய்விக்கப் பெற்றது. கி.பி 1496-இல் அர்ச்சகருக்குச் சில உரிமைகள் வழங்கப் பெற்றன என்று செப்புப்பட்டயம் கூறுகிறது.

## 21. திருக்கோலக்கா

சோழநாட்டுக் காவிரி வடகரைத்தலம் சீகாழிக்கு மேற்கே 1 கி.மீ தூரத்தில் உள்ளது.

இத்தலம் திருத்தாளமுடையார்கோயில் என வழங்குகிறது. திருஞானசம்பந்த சுவாமிகள் திருமுலைப்பால் உண்டருளிய மறுநாள் இத்தலத்திற்கு எழுந்தருளிக் கையினால் தாளம் இட்டுப் பாடினார். அப்போது இறைவன் திருவருளால் திருவைந்தெழுத்து எழுதப்பெற்ற பொற்றாளம் இவர் கைவந்தருள் பெற்றது. சுவாமி பெயர் சப்தபுரீசுவரர். அம்மைபெயர் ஓசைகொடுத்தநாயகி. கிழக்குப் பார்த்த சந்நிதி கோயில் வாயிலில் அழகான தீர்த்தம் இருக்கிறது. சீகாழி திருமுலைப்பால் விழா அன்று மாலை ஞானசம்பந்த சுவாமி இங்கு எழுந்தருளுவர்.

## 22. திருச்செம்பொன்பள்ளி

சோழநாட்டுக் காவிரித்தென்கரைத்தலம், மயிலாடுதுறையிலிருந்து பேருந்து வசதி உள்ளது.

இத்தலம் செம்பொனார்கோயில் என இக்காலத்து வழங்கப் பெறுகின்றது. இந்திரன் விருந்திராகரணைக் கொல்வதன் பொருட்டுப் பூசித்து வழிபட்டான். அதனால் இந்திரபுரி எனவும் வழங்கப்பெறும், முருகப்பெருமான் தாரகாசுரவதத்தின் பொருட்டுப் பூசித்தமையின் ஸ்கந்தபுரி எனவும் வழங்கும். அகஸ்தியர் வழிபட்டுப் புருஷார்த்தங்களைப் பெற்றார். பிரமன் பூசித்துப் படைப்புத்தொழில் கைவரப் பெற்றான். இரதி பூசித்துத் தன் பதியாகிய காமனையடைந்தான். நாககன்னியர்கள் வழிபட்டு நல்ல கணவரை அடைந்தனர். இந்திரன், தக்ஷன்யாகத்தில் கலந்துகொண்ட குற்றத்திற்குப் பரிகாரந்தந்தருளிய தலமும் இதுவே. வசிட்டர் திக்பாலகர்கள், காவிரி, சமுத்திரம் முதுலியவர்களும் பூசித்துப் பேறு பெற்றனர். வீரபத்திரர் தக்ஷயாகத்திற்காக அவதரித்த தலமும் இதுதான். இத்தலத்திற்கு அருகாமையில் ஓடும் காவிரியில் இட்ட எலும்புகள் பூமரங்களாய் இறைவனுக்குச் சாத்தப் பயன்பெறும்.

சுவாமிபெயர் சுவர்ணபுரீசுவரர் அம்மைபெயர் சுகந்தவன நாயகி, மருவார்குழலி. தலவிருட்சம் வன்னி. தீர்த்தம் இந்திர தீர்த்தம், காவிரி முதலியன. கிழக்குப்பார்த்த சந்நிதி. அம்மை தென்பக்கத்தில் மேற்குமுகமாக எழுந்தருளியிருக்கின்றார்.

## கல்வெட்டு

இத்தலத்தைப்பற்றியனவாக 6 கல்வெட்டுக்கள் உள்ளன. அவை 1925-இல் படியெடுக்கப் பெற்றுள்ளன. இராஜாதிராஜன் ஆட்சி ஐந்தாமாண்டில் திருவாலங்காடுடையார்க்கு விளநகரான நித்தவிநோத சதுர்வேதிமங்கலத்துச் சபையார் செயங்கொண்டசோழ மண்டலத்து ஆக்கூர்நாட்டு ஆக்கூரான இராஜேந்திரசிம்ம சதுர்வேதிமங்கலத்து மேல்பாதி அபிமானமநல்லூரில் அரசற்கு நன்றாக வழிபடவருவோர்க்கு உணவிற்காக நிலம் வழங்கப்பெற்றுள்ளது. மூன்றாங்குலோத்துங்கன் காலத்து இராஜேந்திர சிம்ம நாடாகிய ஆக்கூரில் தூண்டாவிளக்கெரிக்க நாற்பது பொற்காசுக்கு நிலம் வாங்கி உழவரிடம் ஒப்படைக்கப்பட்டது. 6-ஆம் ஆண்டில் அரசியலில் சிறந்த செய்தி ஒன்று அறிவிக்கப்படுகிறது. சிங்களவர்களைத் துணைக்கொண்டு

பாண்டியர்கள் படையெடுத்துவந்த படையேறு கலகத்தில் செம்பொன்னார் கோயிலிலுள்ள தேவரடியாரும் கோயில் நியாயத்தாருமாகச் சேர்ந்து எல்லாத் திருவுருவங்களையும் திருவிடைக்கழி இளையபிள்ளையார் கோயிலில் கொண்டுவர வைத்துப் பாதுகாத்தனர். மேலும் அவ்வாண்டில் பெரிய புயற்காற்றடித்திருக்கின்றது. அதனால் தப்பாத வேதியன் திருவாசல் வடக்குச்சுவரும் தேரடி இரண்டும் வீழ்ந்தன. இன்னார் என்று அறியப்படாத இராஜேகேசரி வர்மன் ஆறாம் ஆண்டில் பூசைக்கும் பணிக்குமாகத் தலைச்செங்காட்டுச் சபையார் ஒருவனிடமிருந்து நிலம் வாங்கி அரசற்கு நன்றாக அளித்தனர். இதில் இராஜசுந்தரன்வீதி என்ற ஒரு தெருப்பெயர் குறிப்பிடப்படுகின்றது. சரபோஜிராஜா கலி 4821-இல் செம்பொன்னாதர் கோயிலுக்குத் தலைச்சங்காடு சபையார் கிராமங்களின் நன்மைக்காக ஆண்டுக்கு ஒருமுறை வரியோடுகூட தறிகளின் உற்பத்தியளவையொட்டி ஆயம் வசூலித்துக் கொள்ளவும் காவேரிப்பட்டினம் அப்பயாவையனும் தாண்டவராய முதலியாரும் வசூலிப்பாளராயிருக்கவும் ஆணை தரப்பட்டுள்ளது.

### 23. திருப்புத்தூர்

பாண்டிய நாட்டுத்தலம். தஞ்சை மதுரை பேருந்து வழித்தடத்திலுள்ளது. மதுரை, புதுக்கோட்டை, காரைக்குடி, சிவகங்கை ஆகிய ஊர்களிலிருந்து பேருந்து வசதிகள் உள்ளன. இத்தலம் திருப்புத்தூர் எனவும், கோயில் திருத்தளி எனவும் வழங்கும். அப்பர் சுவாமிகள் "திருப்புத்தூரில் திருத்தளியான் காண்" என அறிவிப்பார்கள், உமாதேவியும், இலக்குமியும் பூசித்துப் பேறுபெற்ற தலம். இறைவன் அம்மை சந்நிதிகளுக்கு இடையில் பைரவர் சந்நிதி இருக்கிறது. பைரவர் சிறப்புடையவர். ஆனந்தக்கூத்தப்பெருமான், சிவகாமியம்மை திருவுருவங்கள் கற்சிலையாலான கண்கவரும் வனப்பின விஷ்ணுவுக்கும் சந்நிதி உண்டு.

சுவாமிபெயர் புத்தூர்சர், திருத்தளிநாதர். அம்மை சிவகாமி அம்மையார். தீர்த்தம் திருத்தளித் தீர்த்தம், சிவகங்கை முதலியன. தலவிருட்சம் கொன்றை.

### கல்வெட்டு

அரசியலாரால் 1908-ஆம் ஆண்டில் படியெடுக்கப்பெற்ற கல்வெட்டுக்கள் 51 உள்ளன.

இறைவன் திருப்பெயர் திருக்கற்றளிப்பட்டாரர்; ஸ்ரீதளி பரமேஸ்வரர், திருத்தளி உடைய பரமேஸ்வரர். திருத்தளி ஆண்ட நாயனார் என வழங்கப்பெறுகின்றார். அம்மை திருக்காமக் கோட்டமுடைய நாச்சியார். திருப்பள்ளிறை நாச்சியார் எனவும் வழங்கப்படுகின்றார் இவர்களேயன்றிக் கோயிலுக்குள்ளே கைலாசமுடைய நாயனார், அகஸ்தீஸ்வரம் உடையார் கோயில்களும் இருந்தனவாக அறியப்படுகின்றன. பைரவர் கோயில் மிகப் பிரசித்தமானது. விஜயநகரத்தை அரசாண்ட வீரப்பிரதாப அச்சுததேவ மகாராயர் நன்மைக்காகப் பெரிய ராமப்ப நாயக்கரால் பைரவருக்கு நிலம் அளிக்கப்பட்டதாகத் தெரிகிறது. இதைப்பற்றிய குறிப்புக்கள் விஜய நகர அரசர்கள் கல்வெட்டுக்களில் இதற்கு முந்தியதில் இல்லை.

கைலாசமுடையநாயனார் கோயில் தேவரடியாளான ஒருத்தி திருநாவுக்கரசு நாயனார் படிவத்தைப் பிரதிஷ்டை செய்யவும், நைவேத்தியத்திற்காகவும் பொன் அளித்த செய்தியைத் திரிபுவன சக்கரவர்த்தி விக்கிரமபாண்டியன் 12-ஆம் ஆட்சியாண்டு கல்வெட்டொன்று காட்டுகின்றது. கோவில் அடியாளுக்கிருந்த அடியார் பக்தி என்னே! திருஞானசம்பந்தர் திருமடமும் திருத்தொண்டத்தொகைத் திருமடமும் சைவமடம் ஒன்றும் இருந்தன. இவற்றுள் திருஞானசம்பந்தர் திருமடத்தில் ஸ்ரீகண்ட சிவாச்சாரியர் இருந்ததாகவும், சோழதேசத்தில் இருந்த நிலத்தை விற்று அவருக்குக் கொடுக்கப்பெற்றதென்றும் அதே கல்வெட்டு அறிவிக்கின்றது. இக்கல்வெட்டு மாறவர்மன் சுந்தர பாண்டியன் I (கி.பி 1214 – 35) காலத்தது.

இவையன்றிக் கிராம தேவதைகளாக அங்காளம்மன் கோயில், நின்ற நாராயணப்பெருமாள் கோயில் இவைகளும் திருப்புத்தூர் கிராமங்களில் இருந்தனவாகக் குறிக்கப்படுகின்றன. பெருமாள் கோயில், திருத்தளி உடையார்கோயிலிலேயே இருந்ததாகக் குறிக்கப் பெறாமையினால் அறிதற்குரியது. இத்தலத்து நிகழ்ச்சிகள் யாவும் பாண்டியர் காலத்துக் கல்வெட்டுக்களாகவே பெரும்பாலும் அமைந்திருக்கின்றன. ஸ்ரீ வல்லப பாண்டியன் காலத்தில் இராஜேந்திரசோழ கேரளனான நிச்சலராஜனால் கேரளசிங்க வளநாட்டில் விளக்கிற்காக 50 ஆடு கொடுக்கப்பெற்றிருக்கிறது. அரசனாலேயே 25 பசுக்களும் ஒரு காளையும் விளக்கிற்காகக் கொடுக்கப்பெற்றிருக்கின்றன. சோழ தேசத்தில் கயாமாணிக்க வளநாட்டு மருகல் நாட்டுப் புத்தனூரில் வசித்த ஒருவர் 25 பசுக்களையும் ஒரு காளையையும் விளக்கிற்காகக் கொடுத்தார். காளிங்கராயன் வேண்டுகோளுக்காக இரண்டு கிராமங்கள் அளிக்கப்பெற்றன. உலக முழுதுடையாள் என்னும் அரசியால் மடப்பள்ளித் திருப்பணி செய்யப்பெற்றது.

### பராக்கிரம பாண்டியன்

இவன் காலத்திய கல்வெட்டுக்கள் 4 உள்ளன. அவற்றால் இவன் ஆட்சி பதினொராம் ஆண்டில் புறமலைநாட்டுப் பொன்னமராவதியான இராஜேந்திரசோழ நிஷதராயன் என்பவனால் திருத்தளி உடையார் கோயில் உற்சவத்திற்காக நெல் அளிக்கப்பெற்றது. திருப்புத்தூர் சபையார்கூடி நரலோக வீரன் சந்தி என்னும் விழாவிடாக நில்லிற்றுக் கொடுத்த வரலாறு அறிவிக்கப்பெறுகிறது. ஓர் அந்தணனால் திருப்பள்ளி அறை நாச்சியார் நிவேதனத்திற்காகப் பொன் அளிக்கப்பெற்றது. உய்யவந்தான் கண்டிதேவனான காங்கேயன் என்பவனால் கோயிலுக்கு அளிக்கப்பெற்ற சாசனங்கள் பட்டியலாகக் குறிக்கப்பெற்றிருக்கின்றன.

### குலசேகர பாண்டியன்

நியமம் என்னும் ஊரான் ஒருவனால் விளக்குத்தண்டுக்காகப் பொன்னும், தேனாற்றுப்பாசன வசதியும் செய்து கொடுக்கப்பெற்றதாக அறியப்பெறுகிறது. அதிசயப் பாண்டிய நல்லூரான குட்டக்குடியில் கண்டன் உய்யவந்தானான காங்கேயனால் திருப்பதியம் விண்ணப்பிப்பார்க்கு இறையிலியாக அளிக்கப்பெற்றது. இந்த நிலம், வீரகுணப் பெருமாள் என்பவரால் திருப்புத்தூர் திருத்தளியிலுள்ள கூத்தாடு தேவரான நடராஜ தேவருக்கு அளிக்கப்பெற்றிருந்தது. அதே கோயிலிலுள்ள சைவமடம் ஒன்றிற்குத் திருவாலந்துறை உடையானான் திருக்கொடுங்குன்ற முடையான் நிஷதராஜனால் சில வரிகள் வசூலித்துக்கொள்ள உரிமை அளிக்கப்பெற்றது. திருப்புத்தூர் மூலபரிஷத் என்னும் சபையார் மதுரைசென்று கோயில் நிலங்களுக்கு வரி கட்டி வரவேண்டியதற்காக வழிப்பயணச்செலவான ஒரு குறிப்பிட்ட தொகையைத் தள்ளுபடி செய்து கொடுத்திருக்கிறான்.

கைலாசமலைநாதர் கோயில் திருவிழாவிடாகச் சம்வத்சர வாரியமாக வரி தள்ளுபடி செய்தமை குறிக்கப்பெற்றுள்ளது. தயாபஞ்சகம் என்றழைக்கப்படும் மண்டபத்தில் மூலச்சபையார் கூடிச் சில கொடுக்கல் வாங்கல்கள் செய்த செய்தியும், திருத்தொண்டத் தொகையான திருமடமும் குறிக்கப்பெறுகின்றன. சோழபாண்டிய வளநாட்டு குலசேகரநாட்டுப் பிராமணி ஒருவனால் கோயிலில் நான்கில் மூன்று பங்கு விளக்குகளை ஏற்றப் பொன்வழங்கப் பெற்றது. கண்டிய தேவரால் திருக்காமக் கோட்டமுடைய நாச்சியாரை மருந்து சாத்திப் பிரதிஷ்டைசெய்யத் தம்முடைய நிலக்குடிவார உரிமைவற்றுக் கொடுக்கப்பட்ட செய்தி அறியப்பெறுகிறது. கோயில் கணக்கர்களால் தவறிழைக்கப்பெற்ற கோயில் நிலங்களைத் திரும்பவும் அளந்து கட்டி மீண்டும் கோயிலுக்கே உரிமையாக்கியதாக இவனுடைய 23-ஆம் ஆண்டுக் கல்வெட்டு அறிவிக்கிறது. தேவரகண்டன் மனைவியான அவனிமுழுதுடையாளால் திருமஞ்சன தீர்த்தத்திற்காக நான்கு தண்ணீர்ப் பாசனங்கள் அளிக்கப்பெற்றன.

## மாறன்சடையன்

இவன் காலத்தில் 40 கழஞ்சு பொன் அளிக்கப்பெற்ற செய்தி அறிவிக்கப்பெறுகிறது. நாகராஜதேவன் I (கி.பி. 985 – 1013) திருப்புத்தூர் சபையார் உறங்காப்புளி அடியில்கூடி ஏதோ தீர்மானித்ததாகத் தெரிகிறது. சிதிலமாதலின் முழுவரலாற்றுக் குறிப்பும் தெரியவில்லை.

## வீரபாண்டியன்

திருத்தொண்டத் தொகைத் திருமடத்திற்குத் திருப்புத்தூர்ச் சபையார்கூடி இறையிலிசெய்ததை அறிவிக்கிறது. தயாபஞ்சகம் என்னும் மண்டபத்தைத் திருப்பணிசெய்த வரலாறும் குறிக்கப்பெறுகிறது. தேனாற்றுப் பாசனமான கொறைக்குடியான் அவையன் பெரிய நாயனாரான விசயாலய தேவனால், யவனர்கள் ஆக்கிரமித்த கோயிலை வென்று திரும்பவும் பெற்றுப் புனிதப்படுத்தப்பெற்றது. இது நடைபெற்ற நாள் 02.08.1339 திங்கட்கிழமை என்று எபிகிராபிகா இண்டிகா பகுதி II பக். 138 கூறுகிறது. 2.12.1339-இல் அவையன் சொரக்குடி மாளவச்சக்ரவர்த்தியினால் பாடிக்காவல் உரிமைகள் விற்கப்பெற்றன. சில கோயில் நிலங்கள் அருச்சகருக்கு மானியமாக அளிக்கப்பெற்றன.

விஜயநகர அரசரான கிருஷ்ணப்பதேவமகாராஜன் காலத்து சகம் 1432-இல் பாண்டி மண்டலத்து கேரளசிங்க வளநாட்டுக் கிராமங்களான நாரணமங்கலம், காரையூர் என்ற இரண்டையும் நரசிம்மராய செல்லப்பரது சந்திக்காகக் கோயிலுக்கு அளித்தான். அவை இரண்டும் இப்பொழுது செல்லப்பாரும் என்று வழங்கப்படுகின்றன. அச்சுத தேவ மகாராயர் காலத்தில் அருவியூர் நகரமான குலசேகரப்பட்டினத்தான் ஒருவனால் விளக்கிற்காக நிலம் அளிக்கப்பெற்றிருக்கிறது. பெரிய ராமப்பநாயகருக்கு நன்மை உண்டாக வயிரவருக்கு நிலம் அளிக்கப்பெற்றது. கிருஷ்ணராயர் காலத்து வீரநரசிம்மராய நாயக்கரான செல்லப்பர் நன்மைக்காகத் திருப்புத்தூர் உடையான் சிங்கம நாயக்கனால் நிலம் வழங்கப்பெற்றது. நாகமநாயக்கர் மகனான விசுவநாத நாயக்கர் நன்மைக்காக ஒரு கிராமம் (வரகுணபுத்தூர்) வழங்கப்பட்டது. இவையன்றி நின்ற நாராயண பெருமாள் கோயிலுக்கும், அங்காளம்மன் கோயிலுக்கும் நிபந்தங்கள் அளிக்கப்பெற்றிருப்பதை அறிவிப்பன மூன்று கல்வெட்டுக்கள். இங்ஙனம் திருப்புத்தூர்கோயில் பல பாண்டியமன்னர்களுடைய சமய உணர்ச்சிக்கு அரணாக இருந்தமை அறிந்து இன்புறுதற்குரியது.

## 24. திருப்புன்கூர்

சோழநாட்டுக் காவிரிவடகரைத்தலம். வைத்தீஸ்வரன் கோயிலிருந்து 3 கி.மீ தூரத்தில் உள்ளது. பேருந்து வசதி உண்டு. மூவாதேவாரம் பெற்ற பதி.

இது புன்கமரத்தைத் தலவிருட்சமாகக் கொண்டதாகலின் திருப்புன்கூர் எனப்படுவதாயிற்று. வடமொழியில் காஞ்சாரண்யம் என வழங்கும் இத்தலத்திற்குப் பக்கத்திலுள்ள ஆதனூரில் அவதரித்த திருநாளைப்போவார் என்னும் நந்தனார் பக்திக்காக நந்தியை விலகும்படிச் செய்த தலம். இவர் வெட்டிய திருக்குளம் ஒன்றும் இருக்கின்றது. இதற்கு வடக்கே உள்ள திருப் பெருமங்கலத்தில் வசித்த ஏயர்கோன் கலிக்காமநாயனார் திருக்கோயிலைப் புதுக்கிப் பல திருப்பணிகளைச் செய்திருக்கிறார். கலிக்காமர் வேண்டுகோளுக்காக இறைவன் 12 வேலி நிலங்களைப் பெற்றுக்கொண்டு மழைபெய்வித்தும், நிறுத்தியும் உலகை உய்வித்தார். இதனைச் சுந்தரமூர்த்தி சுவாமிகள் தம் பதிகத்து 'வையகம் முற்றும் மாமழை' என்ற பாடலால் குறிப்பிடுகின்றார்கள். இச்செய்தி கோயில் திருப்பண்ணியர் விருத்தத்திலும் கூறப்பெறுகிறது. இறைவன் பெயர் சிவலோகநாதர். இறைவிபெயர் சொக்க நாயகி, தீர்த்தம் கணபதி தீர்த்தம், விருட்சம் புன்கமரம். இருபத்தி ஒன்றாம் நூற்றாண்டில் முதல் குடமுழுக்கு நடந்தேறியுள்ளது. இவ்வூருக்கு அருகில் உள்ள பெருமங்கலத்தில் தோன்றியவர் ஏயர்கோன் கலிக்காமநாயனார்.



## கல்வெட்டு

411 முதல் 415 வரையிலுள்ள ஐந்து கல்வெட்டுக்கள் உள்ளன. 1918-இல் படியெடுக்கப்பெற்றன. இறைவன் சிவலோகமுடையநாதர் என்று வழங்கப்பெறுகின்றார். இராஜராஜன் ஆட்சி 11-ம் ஆண்டில் சிவலோகமுடையார் கோயிலிலேயே வடக்கு இரண்டாம் பிரகாரத்து விக்கிரம சோழீச்சுர முடைய நாயனார் கோயிலைக்கட்ட விக்கர சோழனான வயநாட்டரையன் மருதூர் உடையான் நிலமளித்து இருக்கிறான். கோப்பெருஞ்சிங்கன் 2-ஆம் ஆண்டில் இத் தலம் இராஜாதிராஜவளநாட்டு திருவாலிநாட்டுத் திருப்புன்கூர் எனக் குறிப்பிடப்பெற்றுள்ளது. பாண்டிய குலாசனி வளநாட்டுக் கீழையூர் நாட்டுக் குறிச்சியான் ஒருவன் சிவலோகமுடைய மாதேவர் திருமஞ்சனத்திற்கும் திருமாலைக்குமாக நிலமளித்திருக்கிறான். ஏனைய கல்வெட்டுக்கள் விளக்கிற்காக நிலமளித்த செய்தியை அறிவிப்பன.

## 25. திருச்சோற்றுத்துறை

சோழநாட்டுக் காவிரித்தென்கரைத்தலம். தஞ்சாவூர் கண்டியூரிலிருந்து பேருந்து வசதி உள்ளது. மூவர் தேவாரம் பெற்ற பதி.

அருளாளர் என்னும் அந்தண அன்பருக்கு அட்சயபாத்திரம் அளித்துப் பஞ்சகாலத்தில் அடியார்களுக்கு அன்னமிட்டுக் காத்த தலம். கௌதம முனிவர் தவஞ்செய்து முத்திபெற்றமையால் கௌதமாஸ்ரமம் என்று வழங்கப்படும். இந்திரன், சூரியன் முதலியோர்கள் வழிபட்டு உய்ந்தனர். சூரியன் வழிபட்ட செய்தியை செங்கதிரோன் வணங்கும் திருச்சோற்றுத்துறைநாதன் என்னும் நேரிசையால் அறியலாம். திருவையாற்று சப்தஸ்தானஸ்தலங்களில் ஒன்று. இறைவன் பெயர் தொலையாச் செல்வர். இறைவியின்பெயர் ஒப்பிலாம்பிகை. வட மொழியில் முறையே ஓதவனேசுவரர், அன்னபூரணி எனவும் வழங்கப் பெறும். தீர்த்தம் காவிரி. 21-ஆம் நூற்றாண்டில் ஒரு கும்பாபிடேகம் நடந்தேறியுள்ளது.

## கல்வெட்டு

இத்தலத்தைப் பற்றியதாக அரசியலார் படி எடுத்த கல்வெட்டுக்கள் 12, எம்.எஸ்.எஸ் எடுத்தன 27. வி . ரங்காச்சாரியா எம்.ஏ. அவர்கள் எடுத்தது 25. ஆக 64 கல்வெட்டுக்கள் உள்ளன.

இவை பராந்தகன், இராஜராஜன் I. இன்னான் என்று கணித்தறியமுடியாத கோராஜகேசரி, பரகேசரி, கோநேரின்மை கொண்டான். குலோத்துங்கன் காலத்தன. இவை பெரும்பாலும் சிதைவுற்றிருத்தலின் நிகழ்ச்சிகளை நன்கு அறிந்து கொள்ளக்கூட வில்லை. ஆயினும் விளக்குக்களுக்காவும், நிவேதனத்துக்காகவும், விழாவிற்காகவும் நிலமும் பொன்னும் அளித்த செய்திகள் குறிக்கப்பெறுகின்றன.

ஒரு கல்வெட்டு நடனமாதிற்குச் சர்வமான்யம் விட்ட செய்தியைத் தெரிவிக்கிறது. நலமல்லூர் தேவர் என்பவர் தொலையாச் செல்வருக்கு விளக்குத்தண்டு செய்ய நிலமளித்த செய்தி தெரிகிறது. கடவுள் தொலையாச்செல்வர் என்றும், திருச்சோற்றுத்துறை நாயனார் என்றுங் குறிப்பிடப்பெறுகிறார்.

## 26. திருநறையூர்

சோழநாட்டுக் காவிரித்தென்கரைத்தலம். கும்பகோணம் நாச்சியார்கோயில் பேருந்தின் வழியே நறையூரை அடையலாம்.

தலத்தின் பெயர் திருநறையூர். ஆலயத்தின் பெயர் சித்தீச்சரம், சித்தர்கள் வழிபட்டுப் பேறுபெற்ற இடமாதலின் இப்பெயர் பெற்றது. இறைவன் சித்திநாதர், அம்மை

அழகம்மை. பிள்ளையார் ஆண்ட பிள்ளையார். இங்கு வழிபட்டுய்ந்தோர் குபேரன், தேவர்கள், கந்தருவர்கள் ஆகியோர். தீர்த்தம் பிரம தீர்த்தம். இது கோயிலுக்கு வடபால் உள்ளது. தேன்சித்தி தீர்த்தம் என்ற ஒன்றும் உள்ளதென்பர்.

### கல்வெட்டு

இத்தலத்தில் அரசியலார் படியெடுத்த கல்வெட்டுக்கள் 24 உள்ளன. அவற்றுள், முதல் இராஜராஜன் காலமுதல் குலோத்துங்கன் III காலம் வரையிலுள்ள சோழமன்னர்களின் கல்வெட்டுக்கள் காணப்படுகின்றன. கி.பி 1118 முதல் 1135 வரை ஆண்ட விக்ரமனே இத்தலத்தில் மிக ஈடுபாடுடையவன் என்பது தெரிகின்றது. இங்குக் குறிக்கப்பெற்ற அரசர்கள் இராஜராஜன் I, வீரராஜேந்திரன் II, குலோத்துங்கன் I, II, III, விக்ரமசோழன், இராஜராஜன் II, இராஜாதிராஜன் II, இவைகளில், இவ்வூர் ஸ்ரீத்திரிய சிகாமணி வளநாட்டுத் திருநறையூர் நாட்டுத் திருநறையூர் எனவும், அருண் மொழித்தேவவளநாட்டுத் திருநறையூர் எனவும், விக்ரமன் முதற்குலோத்துங்கன் இவர்கள் காலத்துக் குலோத்துங்க சோழவள நாட்டுத் திருநறையூர் எனவும் பஞ்சவன் மாதேவியான சதுர்வேதி மங்கலத்துத் திருநறையூர் எனவும் குறிக்கப்பெற்றுள்ளது.

சுவாமிபெயர் சித்தநாதேஸ்வரமுடையதேவர் எனவும் சித்தநாதேஸ்வரமுடையார் எனவும் வழங்கும். இங்குள்ள பிஷாடன தேவர் சிறப்புடையார். இவருக்குத் திருநறையூர்ச் சிவப்பிராமணர் ஒருவர் 30 காசு பொன்னை நிவேதனத்திற்காக அளித்தார். இங்கு வழிபாட்டிற்காக வரும் சிவயோகிகட்கு உணவுக்காக மண்ணிநாட்டுக்கருப்பூர் உடையான் ஒருவர் நிலம் விட்டார். இத்தலத்துள்ள பிடாரிகோயிலுக்கு நிலம்விட்ட செய்தியும் குறிக்கப்பெறுகிறது. ஏனைய கல்வெட்டுகள் விளக்குக்காகவும் நிவேதனத்திற்காகவும் பலர் நிலமும் பொன்னும் அளித்ததை அறிவிக்கின்றன.

### 27. திருக்குரங்கணில் முட்டம்

இது தொண்டைநாட்டுத் தலங்களில் ஒன்று. காஞ்சிபுரத்திலிருந்து வந்தவாசி செல்லும் பேருந்துகளில் ஏறி, பாலாற்றைக் கடந்தவுடன் தூசி என்னும் இடத்தில் இறங்கி கிழக்கே 2 கி.மீ சென்றால் கோயிலை அடையலாம்.

குரங்காகிய வாலியும், அணிலும், காகமும் வழிபட்டதால் இப்பெயர் பெற்றது. முட்டம் - காகம், இறைவன் திருநாமம் வாலிவழிபட்டதைக் காட்டும் சான்று காக்கைமடு, காக்கை வழிபட்டதைக் காட்டுவது. மூன்றின் உருவங்களும் சுதையால் ஆலயவாயிலில் அமைக்கப் பெற்றிருக்கின்றன.

இறைவன் திருநாமம் வாலீசுவரர். இறைவி திருநாமம் இறையார்வளையம்மை. இதனையே "இறையார் வளையாளை ஓர்பாகத்தடக்கி", எனப் பதிகம் அறிவிக்கிறது. தீர்த்தம் வாலி தீர்த்தம். இத்தலம் காஞ்சிபுரம் ஏகாம்பரநாதர் கோயிலிருந்து தெற்கே 12 கி.மீ தூரத்தில் பாலாற்றின் தென்கரையில் இருக்கிறது.

### கல்வெட்டு

இத்தலத்தைப்பற்றியனவாக 6 கல்வெட்டுகள் உள்ளன. அவை கோநேரின்மைகொண்டான். குலோத்துங்கன், இராஷ்டிரகூட கன்னரதேவன், கிருஷ்ணதேவராயர் இவர்கள் காலத்தன. அவற்றால் இத்தலம் காளியூர்க்கோட்டத்து இருகழிநாட்டு மாவண்டூர்ப்பற்றத்துப் பல்லவபுரமான திருக்குரங்கணில் முட்டம் என்று குறிப்பிடப்பெறுகிறது. கடவுள் திருக்குரங்கணில் முட்டமுடைய நாயனார் என்றும், கொய்யாமலீசுவர தேவர் என்றும் குறிப்பிடப்பெறுகிறார். பூஜா விருத்திக்காகச் சகம் 1451-இல் கிருஷ்ணதேவ மகாராயர் பல்லவபுரம் கிராமத்தை அளித்தார். இராஷ்டிரகூட கன்னரதேவன் ஸ்ரீ பலிபூஜைக்காக நிலம் அளித்தான். சம்புவராயரால் சத்திமங்கலமாகிற அம்மநல்லூர் கிராமத்தை நிவந்தமாகவிட நீரணிந்தான் சேதுராயனுக்கு உத்தரவிட்டான்.

## 28. திருவிடைமருதூர்

இத்தலம் மத்தியார்ச்சனம் எனவும் வழங்கப்பெறும். வடக்கே ஸ்ரீ பர்ப்பதமாகிய மல்லிகார்ச்சனமும், தெற்கே அம்பாசமுத்திரத்திற்கு அருகாமையிலுள்ள திருப்புடைமருதூராகிய புடார்ச்சனமும் விளங்க இவற்றின் இடையில் இது விளங்குதலின் இப்பெயர்பெற்றது. அர்ச்சனம் - மருது. இம் மூன்றுதலங்களுமே மருதைத் தலவிருட்சமாகக் கொண்டிருப்பது அறியத்தக்கது.

இது சோழநாட்டில் காவிரிக்குத் தென்கரையில் அமைந்து உள்ள தலம். மயிலாடுதுறை - கும்பகோணம் இருப்புப்பாதையில் இரயில்நிலையம் மயிலாடுதுறை - கும்பகோணம் பேருந்துச் சாலையில் உள்ளது.

வழிபட்டோர் உமாதேவியார், விநாயகர், முருகன், விஷ்ணு, காளி, இலக்குமி, சரஸ்வதி, வேதங்கள், மூன்றுகோடி உருத்திரர், பன்னிரு சூரியர், வசிஷ்டர், அயிராவணமென்னும் யானை, சிவவாக்கியர், கபிலர், அகஸ்தியர், வரகுணதேவர், பட்டினத்தடிகள் முதலியோர்.

வரகுணதேவ பாண்டிய மன்னனுக்குப் பிரமகத்தி நீங்கிய தலம். இப்பிரமகத்தி இரண்டாங்கீழ்க்கோபுரத்து வாயிலில் வலப் பக்கத்தில் இருக்கின்றது. கிழக்குவாயிலில் பட்டினத்தடிகளும் மேற்கு வாயிலில் பத்திரகிரியாரும் எழுந்தருளி இருந்தனர். அம்மை மௌனமாய் இருந்து தவஞ்செய்த மூகாம்பிகைசந்நிதி, அம்பாள் கோயில் வாசலில் தனியே இருக்கிறது. பெரியபிராகாரத்திற்கு அஸ்வமேத பிராகாரம் எனப் பெயர். அதனை வலம்வரின் அஸ்வமேதயாகம் செய்தபலன் சித்திக்கும் என்பது மரபு. பேய்பிடித்தவர்களும் பைத்தியம் பிடித்தவர்களும் வலம்வந்தால் அவை நீங்குகின்றன என்பது இன்றும் கண்கூடு. இத்தலம் மகாலிங்கத்தலமாகும். இதனைச் சுற்றி சிதம்பரம் நடராஜன் சந்நிதியாகவும், ஆலங்குடி தட்சணாமூர்த்தி சந்நிதியாகவும், சூரியனார்கோயில் நவக்கிரகங்களின் சந்நிதியாகவும், திருவலஞ்சுழி விநாயகர் சந்நிதியாகவும், சுவாமிமலை முருகன் சந்நிதியாகவும், சீகாழி வயிரவர் சந்நிதியாகவும், சேய்ஞலூர் சண்டேசுவரர் சந்நிதியாகவும் விளங்குகிறதென்பர். இத்தலத்துத் தைப்பூசவிழா மிகச் சிறந்தது. காவிரி அயிராவணத்துறையில் சுவாமிசென்று தீர்த்தம் அருளுவர். திருவாவடுதுறை ஆதீன அருளாட்சியில் உள்ளது.

### கல்வெட்டு

இத்தலத்தைப் பற்றிய கல்வெட்டுக்கள் 149 அவை பராந்தகன் I (கி.பி 905 - 947) குலோத்துங்கன் III வரையிலுள்ள சோழ பரம்பரையினர் காலத்திலும் வரகுணன், சுந்தர பாண்டியன் முதலிய பாண்டியமன்னர்கள் காலத்திலும் வெட்டப்பெற்ற கல்வெட்டுக்கள் இவற்றால் அறியப்படும் சிறந்த நிகழ்ச்சிகள். இத்தலம் உய்யக் கொண்ட சோழவளநாட்டு திரைமூர் நாட்டு திருவிடைமருதூர் என வழங்கப்பெறுகிறது. பரகேசரி வர்மனான முதல் இராஜேந்திரன் மூன்றாமாண்டில் ஏகநாயகன் திருவாசலுக்கு விளக்கு ஏற்றி வர ஆடுகள் அளித்தமை அறியப்படுகிறது. இதனால் மகாலிங்க சுவாமிக்கு ஏகநாயகர் என்ற பெயருண்மை அறியலாம்.

இத்தலத்து எழுந்தருளியுள்ள சோமாஸ்கந்தர் ஆடல் விடங்க தேவர் என்று அழைக்கப்பெறுகிறார். இத்தேவர் இங்கநாடு பல்லவராயனால் பிரதிஷ்டை செய்விக்கப்பெற்றவர். முதல் பராந்தகன் முப்பத்தேழாம் ஆட்சியாண்டில் திருவாதிரை, சதயம், அமாவாசை இந்த நாட்களைக் கொண்டாட மான்யம் விட்டிருக்கிறான். திருவிடைமருதூர் மூலஸ்தானம் தெற்குப் பக்கத்திலுள்ள பூர்ணகணபதி கருப்பக்கிருகத்திற்கு 8 இலைக்காசு கொடுத்தான். இதனால் மூலஸ்தானக் கணபதி பூர்ணகணபதி என வழங்கப்பெற்றமை அறியலாம். தைப்பூச விழாவைப்பற்றிச் சில

கல்வெட்டுக்கள் அறிவிக்கின்றன. மகாலிங்க சுவாமிக்குச் செண்பகப்பூ நித்தியம் சாத்தி வருவதற்காகத் திருவெண்காடு பிச்சனால் நிபந்தம் அளிக்கப்பெற்றது. சோழன் இராஜகேசரிவர்மன் காலத்தில் (கி.பி 985 – 1113) 10-ஆவதாண்டில் 278-ஆம் நாளில் அரசி பஞ்சவன் மாதேவியாரால் உமாசகிதருடைய தங்க உருவம் அமைக்கப்பெற்றது. திருக்காமக்கோட்டமுடைய நாச்சியாருக்கு இராஜகேசரிவர்மன் ஒன்பதாமாண்டில் (கி.பி 994) நம்பிராட்டியார் பஞ்சமாதேவியாரால் ஒன்பது கழஞ்சு பொன் அளிக்கப்பெற்றது.

பல கல்வெட்டுக்களால் திருமஞ்சனம் கொண்டுவர மண்குடங்கள் அளிக்கப்பெற்றமை அறியப்படுகின்றது. இதனால் அபிஷேகத்திற்கு மண்குடங்களினாலேயே தீர்த்தம் கொண்டு வந்தமை அறியலாம். விக்கிரமசோழன் 5-ஆம் ஆண்டில் மாணிக்கக் கூத்தர் கோயில் குறிக்கப்பெறுகிறது. இது நடராஜர் கோயிலோ இல்லையோ என்பது அறியக்கூடவில்லை. சோழர்கள் காலத்துச் சமயாசாரியரிடம் உள்ள அன்பைவிளக்கும் அறிகுறியாக அமைந்த அடையாளங்கள் பல; அவற்றுள் ஜெயங்கொண்ட சோழவளநாட்டின் திருவழுந்துர் நாட்டின் விக்கிரம சோழன் ஆறலூரிலுள்ள வாணாதிராயன் என்பவன் ஆளுடைய பிள்ளையார் படிவத்தை அமைக்கப் பணங்கொடுத்தான். மேலும் ஆளுடையபிள்ளையார், ஆளுடையநம்பி இவர்களுடைய படிவத்திற்காக நிவேதிக்க வரியில்லாத நிலத்தை உய்யக்கொண்டான் வளநாட்டில் இருமரபுந்தாய பெருமாள் சதுர்வேதி மங்கத்தில் அளித்தான். விக்கிரம பாண்டியன் சாந்திவிழா என்ற ஒன்று விக்கிரம பாண்டியன் காலத்தில் கொண்டாடப்பெற்றதாக அறிவிக்கிறது. சிறப்பில் சிறப்பாக நாலாவது பிராகாரத்திலுள்ள முகாம்பிகைபிடாரி, யோகிருந்த பரமேஸ்வரி என வழங்கப்பெறுகிறார்.

ஏனைய கல்வெட்டுக்கள் விளக்கீட்டுக்காக அரசனும் அரசியும் நிலமும், பொன்னும், ஆடும் அளித்தமை அறிவிப்பன.

## 29. திருஅன்பிலாலந்துறை

சோழநாட்டுக் காவிரி வடகரைத்தலம். திருச்சிராப்பள்ளிக்கு அருகே லால்குடிக்குக் கிழக்கே 5 கி.மீ தூரத்தில் கொள்ளிடத்தின் வடகரையில் உள்ளது. திருச்சிராப்பள்ளி, லால்குடி ஆகிய ஊர்களிலிருந்து பேருந்துகள் உள்ளன. தலமரம் ஆலமரம்.

அன்பில் என்பது தலப்பெயர் ஆலந்துறை என்பது கோயில் பெயர், பிரமதேவர், வாக்கீச முனிவர் முதலியோர் பூசித்த தலம். திருஞானசம்பந்தப் பெருமான் இத்தலத்தெழுந்தருளியிருந்தபோது, கொள்ளிடம் நீர்ப்பெருக்காய் இருந்ததாகவும், இக்கரையில் இருந்தே பாடியதாகவும், இறைவன் ஆணையின்வண்ணம் விநாயகர் காதைச் சாய்த்துக் கேட்டதாகவும் ஒரு காண்பரம்பரைச் செய்தியுண்டு. அதற்கேற்ப தலவிநாயகர் திருவுருவம் முடிசாய்த்துச் செவி சாய்த்துக் கேட்கின்ற பாவனையில் அமைந்திருக்கிறது.

இறைவன்பெயர் சத்யவாகீசர். இறைவியின்பெயர் செளந்தரநாயகி, சத்தியலோகவாசியாகிய பிரமனும், வாக்கீசரும் பூசித்தமையால் சத்தியவாகீசர் என்ற பெயர் போலும். தீர்த்தம் கொள்ளிடந்தி. 21-ஆம் நூற்றாண்டில் ஒரு குடமுழுக்கு நடந்தேறியுள்ளது. திருஞானசம்பந்தர், அப்பர் ஆகிய இருவர் பதிகங்கள் இத்தலத்துக்கு உள்ளன.

## கல்வெட்டு

இத்தலத்தைப் பற்றியனவாக 1902 -இல் படியெடுக்கப்பட்டவை பதின்மூன்று கல்வெட்டுக்களும், 1938 -இல் எடுக்கப்பட்டவை ஆறும் உள்ளன. அவற்றில் ஏழு கல்வெட்டுக்கள் திருமால் கோயிலில் உள்ளவை. ஏனையவை சத்தியவாகீசரைப் பற்றியன. கல்வெட்டுக்களில் இறைவன்பெயர் பிரமபுரீசுவரர் என வழங்கப்பெறுகிறது. மாறவர்மன் குலசேகரபாண்டியன், மூன்றாம் இராஜேந்திர சோழன், ஹொய்சள வீரராமநாததேவர், மதுரைகொண்ட பரகேசரிவர்மன், இராஜாராஜதேவன் முதலியவர்கள் காலத்தனவாகக்

காணப்படுகின்றன. இவையெல்லாம் பெரும்பாலும் நிபந்தம் அளிக்கப்பெற்றமையை அறிவிக்கின்றன.

### 30. திருவையாறு

சோழநாட்டுக் காவிரி வடகரைத்தலம். தஞ்சாவூர் கும்பகோணம் ஆகிய ஊர்களிலிருந்து பேருந்து வசதிகள் உள்ளன.

இத்தலம் ஐயாறு, பஞ்சநதம், பூலோககயிலாயம் என வழங்கப்பெறும். ஐந்து தெய்வீக ஆறுகள் தம்முட் கலப்பதால் வந்த பெயர் என்று நூல்கள் கூறும். ஐந்து ஆறுகளாவன; சூரியபுஷ்கரிணி, சந்திரபுஷ்கரிணி, கங்கை, பாலாறு, நந்திவாய்நூரை என்னும் நந்தி தீர்த்தம் என்பன. சுந்தரர், சேரமான் பெருமாள் நாயனாருடன் காவிரி வழிவிட்டு நிற்க வந்து தரிசித்த பெருமையுடையது.

கோயிலுக்குக் காவிரிக்கோட்டம் என்பது திருமுறைகளில் வழங்கும் பெயர். காவிரிக்கோட்டத்து ஐயாறுடைய அடிகளோ என்பது அதற்குப் பிரமாணம். இதற்குக் காவிரிக்கரைக் கண்ணதாகிய ஐயாறு எனப் பொருள்காண்பாரும் உளர். சுவாமி, அம்மன் சந்நிதிகள் கிழக்குப்பார்த்தவை. சோமாஸ் கந்தர் கோயில் தனியாக இருக்கின்றது. ஐபேசம் என்னும் முக்திமண்டபம், நூற்றுக்கால் மண்டபம், உற்சவ மண்டபம் முதலிய சிறந்த மண்டபங்கள் உள்ளன. ஆலயம் தருமை ஆதீன அருளாட்சிக்கு உட்பட்டது. திருப்பணிகள் நிறைவுற்று 2014-ல் குடமுழுக்குப் பெருவிழா சிறப்பாக நடைபெற்றது.

இறைவன் பெயர் ஐயாறப்பர், செம்பொற்சோதீசுவரர் என்பது திருமுறைகளில் வழங்கும் பெயர். இன்றும் ஐயாறுடைய அடிகள், ஐயாற்றின் பெருமான் எனவும் அவை வழங்குகின்றன. புராணத்தில் கைலாயநாதர், ஐபேசர், பிரணதார்த்திஹரர் எனவும் வழங்கப்பெறுவர். இறைவிபெயர் அறம்வளர்த்தநாயகி, திரிபுரசுந்தரி, தருமாம்பிகை, தருமசம்வர்த்தினி என வழங்கும் வல்லபைவிநாயகர், ஓலமிட்ட விநாயகர், ஆதிவிநாயகர் முதலான விநாயக வடிவங்களும், வில்வேள்நாயனார் என்ற வில்லேந்திய சுப்பிரமணியர் வடிவமும் உள்ளன. இங்குள்ள தட்சிணாமூர்த்தித் திருவுருவம் தனிச்சிறப்புடையது. திருவடியில் ஆமையை மிதித்திருப்பது அறிந்து இன்புறுதற்குரியது. இவருக்கு அரிசுரு சிவயோக தட்சிணாமூர்த்தி என்பது பெயர். ஆட்கொண்டார் சந்நிதி மிக விசேஷமானது. எப்போதும் குங்குலியப்புகை கமழ்ந்து கொண்டேயிருக்கும். ஓதுவா மூர்த்திகள் எப்போதும் தேவாரப் பண்களை இசைத்துக் கொண்டே இருப்பார்கள். அப்பண்ணிசைப் பிற்காலத்தில் அங்கு வாழ்ந்த தியாகராச சுவாமிகளுக்கு கருநாடக இசையை வளர்க்க அடிகோலின.

தீர்த்தங்கள் காவிரி, சந்திரபுஷ்கரிணி, சூரியபுஷ்கரிணி, தேனாமிர்த தீர்த்தம், நந்திதீர்த்தம் முதலியன. தலவிருட்சம் வில்வம்.

ஐயாறப்பர் ஆதிசைவவேடந்தாங்கித் தன்னையே பூசித்துக் கொண்டார். இதனைத்திருவாசகம் "ஐயாறதனிற் சைவனாகியும்" எனக் குறிப்பிடுகிறது. இதனை ஆதம்பூஜை என்பர். திருநந்திதேவர் சிலாத முனிவர்க்கு மகனாக அவதரித்த தலம். அகத்தியர் பூசித்துக் கயிலை பெற்ற தலம். கசரிதன் என்னும் அந்தண்ச் சிறுவன் இறுதியெய்தாத வண்ணம் இறைவன் ஆட்கொண்டார்; திருமேனிதாங்கிக் காத்தனர்.

முதன்முதல் பிரியவிருதன் திருப்பணிசெய்தான். அடுத்துக் கரிகாலன் திருப்பணி செய்தான். அடுத்து வேங்கிநாட்டு விமலாதித்தன் இதனைப் புதுக்கினான். முதல் இராஜராஜன் மனைவி உத்தரகயிலாயத்தைப் புதுக்கி ஒலோகமாதேவீச்சரம் எனத் தன்பெயரை இட்டாள்.

சித்திரையில் திருவிழா நடைபெறுகிறது. அதில் 5-ஆம் திருநாள் ஆதம்பூஜை சித்திரைப் பூர்ணிமையில் சப்தஸ்தானத் திருவிழா நடக்கும். நந்தியும் - அவர் மனைவியான சுயம்பிரகாச அம்மையாருடன் எழுந்தருளுவர். வடகயிலையில் அப்பர் சுவாமிகள் முழுகி

ஐயாற்றுத் தென் கயிலையில் எழுந்தருளிய குளக்கரையில் ஆண்டு தோறும் ஆடி அமாவாசையன்று அப்பர் கயிலாயக் காட்சி விழா சிறப்பாக நடைபெறும்.

### கல்வெட்டு

இக்கோயில் முதன்முதல் பல்லவகாலப் படைப்பாக இருக்கலாம் என்பது துவாரபாலகர், கொடுங்கை, தூண் இவற்றைக்கொண்டு துணிகின்றனர். மூன்றாம் பிராகாரத்துக் கீழ்க்கோபுரம் விக்ரம சோழன் திருப்பணி. கி.பி 1381-இல் செந்தலைக் கருப்பூர் கச்சிவீரப்பெருமான் மகனால் கோயில் திருமதில் மண்டபம் சீர்த்திருத்தப்பெற்றன. மேலக் கோபுரம், முதல் பிராகாரத்துத் திருமாளிகைப்பத்தி, மூன்றாம் பிராகாரத்துத் தெற்குக் கோபுரம், இடைமருதூர் ஆணையப்ப பிள்ளையாலும், அவர் தம்பி வைத்யநாத அண்ணன் என்பவராலும் எடுப்பிக்கப்பெற்றன. காவிரி பூசப்படித்துறை கட்டியவர்களும் இவர்களே. படித்துறைக்கு அவர்கள் வைத்த பெயர் கல்யாண சிந்து என்பதாகும்.

### ஏழர் விழா (திருவையாறு சப்தத்தான விழா)

திருவையாறு, திருப்பழனம், திருச்சோற்றுத்துறை, திருவேதிசூடி, திருக்கண்டிபூர், திருப்பூந்துருத்தி, திருநெய்த்தானம் ஆகிய தலங்களில் சித்திரை நிறைநிலா நாளில் இறைவன் உலாவரும் விழா சப்தத்தான விழா எனப்படும். திருநந்தியெம்பெருமான் சுயம் பிரகாசையம்மையோடு வெட்டிவேர்ச் சிவிகையிலும், அறம் வளர்த்த நாயகியாரோடு ஐயாறப்பர் அலங்கரிக்கப்பட்ட கண்ணாடிப் பல்லக்கிலும் மேற்கண்ட ஒவ்வொரு ஊருக்கும் முறையே சென்று அவ்வத்தல மூர்த்திகளோடு எழுந்தருளி உபசாரங்களை ஏற்று மறுநாட்காலை திருக்கோயிலை அடைவர்.

அம்மை பெயர் திருக்காமக்கோட்டத்து ஆளுடைய நாச்சியார், உலகுடைய நாச்சியார் என்பன.

இத்தலம் முதல் இராஜராஜன் காலத்து இராஜேந்திர சிங்க வளநாட்டுப் பொய்கைநாட்டுத் திருவையாறு எனவும், மூன்றாங் குலோத்துங்கன் காலத்தில் புவனமுழுதுடையான் வளநாட்டுப் பொய்கை நாட்டைச் சேர்ந்ததாகவும் சடாவர்மன் சுந்தரபாண்டியன் காலத்து, இராஜராஜ வளநாட்டுப் பொய்கைநாட்டைச் சேர்ந்ததாகவும் குறிக்கப்பெறுகின்றது. இது இன்ன கூற்றத்தைச் சார்ந்தது எனக் குறிக்கப்பெறாமையின் தனியூராக இருக்கலாம் எனத் தெரிகிறது.

ஒலோகமாதேவீச்சரம்; இது உத்தரகைலாசம் எனவும் வழங்கும். இதனைக்கட்டியவர் முதலாம் இராஜராஜனது மனைவியாராகிய தந்திசத்திவிடங்கியாரான ஒலோகமாதேவியார். ஆதலால் இக்கோயில் கி.பி 1006-இல் கட்டப்பெற்றிருக்கலாம். இங்குள்ள சோமாஸ்கந்தர்க்கு ஒலோக வீதி விடங்கர் எனப்பெயர். இதில் சித்திரைப் பெருவிழா, சதயவிழா கொண்டாடப்பெற்றன.

தென்கயிலாயம்- இதனைத் திருப்பணிசெய்தவர் முதலாம் இராஜேந்திரன் மனைவியான பஞ்சவன்மாதேவியார். இறைவன் பெயர் பஞ்சநதிவாணன். இறைவி அஞ்சலை.

பராந்தகன் I விளக்குப்பல இட்டுவரவும் பொன், வெள்ளி விளக்குக்கள் வைக்கவும், நிபந்தங்கள் அளித்தான், இராஜராஜன் I, இராஜேந்திரன் I, இராஜாதிராஜன் I, பரகேசரி இராஜேந்திரன், இவர்கள் தருமங்களும் பல உள்ளன.

### 31. திருப்பனையூர்

சோழநாட்டுக் காவிரித் தென்கரைத்தலம். பேரளம் - திருவாரூர் பேருந்து வழியில் சன்னாநல்லூரை அடுத்துள்ளது. "திருப்பனையூரில் விருப்பனாகியும்" என்பது மணிவாசகர் வாக்கு.

இங்கு சுந்தரமூர்த்தி சுவாமிகளுக்கு இறைவன் நடன தரிசனம் காட்டியருளினார். பராசரமுனிவர் பூசித்துப் பேறு பெற்றார் உற்றார் உறவினரால் இளம் வயதில் துன்பம் ஏற்படாமல் இருக்க கரிகால்வளவன் இங்கு வளர்ந்தான் என்றும், அவனுக்கு விநாயகர் துணை இருந்தார் என்றும் சொல்லப்படுகிறது. பனையூர், பனந்தாள், பனங்காட்டுர் மூன்றும் பனை மரத்தைத் தலமரமாகக் கொண்ட தலங்கள்.

இறைவன் பெயர் செளந்தரநாதர். இறைவி பெயர் பெரியநாயகி. தீர்த்தம் அமுதபுஷ்கரிணி. இது மகாலட்சுமி தீர்த்தம் எனவும் வழங்கும் விநாயகர் துணையிருந்த பிள்ளையார். தலவிருட்சம் பனைமரம். ஆண், பெண் பனைகள் இணைந்து தாமே வளரும் அற்புதமான தலம்.

நன்னிலம் இரயில் நிலையத்திலிருந்து தென்கிழக்கே கரைமார்க்கமாக ஒரு கி.மீ தொலைவில் இருக்கிறது. 2012-ஆம் ஆண்டு திருப்பணி நிறைவு பெற்றுக் குடமுழுக்கு நடந்தேறியது.

### 32. திருமயிலாடுதுறை

சோழநாட்டுக் காவிரித் தென்கரைத்தலம். சிதம்பரம் - கும்பகோணம் பேருந்து வழியில் உள்ள நகரம். சென்னை - திருச்சி நேர்வழி இருப்புப்பாதையில் இரயில் சந்திப்பு நிலையம், இரயில் நிலையத்திலிருந்து ஆலயம் கிழக்கே 2 கி.மீ தூரத்தில் உள்ளது.

அம்மை மயில் உருக்கொண்டு இறைவனை வழிபட்ட தலம், இங்கு அம்மையின் வேண்டுகோளுக்காக இறைவன் மயில் உருக்கொண்டு தாண்டவமாடினார். இதற்குக் கௌரீதாண்டவம் என்று பெயர். தலம் கௌரீதாண்டவபுரமாயிற்று.

இறைவன் பெயர் மாயூரநாதர். கல்வெட்டுக்களும் தேவாரமும் மயிலாடுதுறையார், மயிலாடுதுறையரன் எனக் குறிக்கின்றன. இறைவியின் பெயர் அஞ்சல்நாயகி, அபயாம்பிகை என்பன. தீர்த்தம் காவிரியில் இடப தீர்த்தத் துறை விசேடம். துலாமாதம் முழுவதும் இங்கு நீராட்டு விழா நடைபெறும்.

#### கல்வெட்டு

இத்தலத்தைப்பற்றிப் படியெடுக்கப்பட்டதாகப் புதினாறு கல்வெட்டுக்கள் உள்ளன. பணிசெய்த அரசர்கள் குலோத்துங்கன் I, இராசாதிராசன் II, குலோத்துங்கன் III, இராஜராஜன் III, சடையவர்மன் சுந்தரபாண்டியன் இவர்களாவர். இக்கல்வெட்டுக்களால் நிலம், பொன் அளிக்கப்பெற்றமை அறியப்பெறுகின்றன. இறைவன் திருமயிலாடுதுறை உடையார் எனவும் குறிக்கப்பெறுவர். இக்கல்வெட்டுக்களில் ஐந்துபோக ஏனையவை ஐயாறப்பரைப்பற்றியன. இத்தலத்து ஐயாறப்பர் கோயில் தனியே மாயூரநாதர் கோயிலுக்குத் தென்மேற்கில் உள்ளது. இந்த ஐயாறப்பர் ஐயங்கொண்ட சோழவளநாட்டுத் திருவழுந்தூர்நாட்டு குலோத்துங்க சோழன் குற்றாலமாகிய திருவையாறுடையார் எனக் குறிக்கப்பெறுவர். இத்தலத்து விக்கிரமசோழன் திருமடம் என ஒன்றிருப்பதாகக் குறிக்கப்பெறுகின்றது. முதற் குலோத்துங்கன் சுங்கம்தவிர்த்த சோழன் எனப்படுகின்றான். ஐயாறப்பர் கோயில் ஐயாறப்பரைப் பிரதிஷ்டை, செய்ததுபோன்ற சிறந்த நிகழ்ச்சிகள் அறிவிக்கப்பெறுகின்றன. திருவாவடுதுறை ஆதீனக்கட்டுப்பாட்டில் கோயில் உள்ளது.

### 33. திருவேட்களம்

சோழநாட்டுக் காவிரி வடகரைத்தலம், சிதம்பரத்துக்கு கிழக்கே 2 கி.மீ தூரத்திலுள்ளது. அண்ணாமலைப் பல்கலைக்கழகத்தின் கீழ்பால் உள்ளது. சிதம்பரத்திலிருந்து பேருந்து வசதி உள்ளது.

இத்தலம் மூங்கில்வனம் எனவும் கூறப்பெறும், அர்ச்சுனனுக்குப் பாசுபதம் கொடுத்த தலம். பாசுபதாஸ்திரம் ஏந்திய இறைவன் திருவுருவமும், அர்ச்சுனன் தவநிலையைக் காட்டும் திருவுருவமும் இருக்கின்றன. இறைவன் வேடனாகவந்து அர்ச்சுனனுக்கு அருள் வழங்கினார் என்பது வரலாறு இதனை "வேடனார் உறைவேட்களம்" என்ற அப்பர் வாக்கும் நன்கு விளக்கும்.

இறைவன் பெயர் பாசுபதேசுவரர், இறைவியின் பெயர் நல்லநாயகி, கோயிலுக்கெதிரில் தீர்த்தம் உண்டு. புதிய திருப்பணி, திருஞானசம்பந்த சுவாமிகள் சிதம்பரத்தில் இருப்பதற்கு அஞ்சி, இத்தலத்திலேயே தங்கிச் சிதம்பரத்தைத் தரிசித்தார் என்பது பெரிய புராண வரலாறு. திருஞானசம்பந்தர், அப்பர் திருப்பதிகங்கள் உள்ளன. நடராசரைத் தரிசிக்க வந்த திருஞானசம்பந்தர் சிதம்பரத்தில் தங்குவதற்கு அஞ்சி இத்தலத்தை தங்குமிடமாகக் கொண்டு சிதம்பரம் சென்று வழிபட்டார் என்று பெரிய புராணம் கூறும்.

#### கல்வெட்டு

சகம் 1488-ல் (கி.பி 1556-ல்) சிதம்பரேசுவர சிவகாமி கோயிலுக்குத் திருவேட்களங்கிராமத்தை அச்சுதப்பநாயக்கர் அளித்த வரலாறு அறியப்படுகிறது.

### 34. திருவாழ்கொளிபுத்தூர்

சோழநாட்டுக் காவிரி வடகரைத்தலம். மயிலாடுதுறையிலிருந்து பேருந்து வசதி உள்ளது.

இன்று திருவாளபுத்தூர் என வழங்குகிறது. தேவாரத்தில் வாழ்கொளிபுத்தூர் எனவும், வாள்ஒளிபுற்றூர் எனவும் வழங்கப்பெறுகின்றது. திருமால் மாணிக்க லிங்கத்தைத் தாபித்து வழிபட்டார். வடமொழியில் அரதனபுரம் என வழங்கும். வண்டு, அருச்சுனன் பூசித்த தலம். அர்ச்சுனன் செய்த பூசைக்கு உகந்தபெருமான் அவன் வாளைப்புற்றில் ஒளித்துவைத்திருந்து, மீண்டும் அவன் அத்தினாபுரி திரும்பும் போது அளித்தார் என்பது வரலாறு. இதனாலேயே வாள்ஒளிபுற்றூர் ஆயிற்று என்பது புராணம். "உன்கரவாள் நின்ற வாகையின் அயல் புற்றொளித்தான்" என்பது தலபுராணப் பாடற்பகுதி. இறைவன் திருமேனி மாணிக்கமாதலின் வாள்ஒளிபுத்தூர் என்பது இங்ஙனமெல்லாம் மாற்றிறோ என்று எண்ணவும் இடமுண்டு. வாள் ஒளி – மிக்க ஒளி. திருப்பணிகள் நிறைவுபெற்றுச் சமீபத்தில் கும்பாபிடேகம் நடந்துள்ளது.

### 35. திருப்பாம்புரம்

சோழநாட்டுக் காவிரி வடகரைத்தலம், பேரளம் - கும்பகோணம், பேருந்து வழியில் உள்ளது.

பாம்பு புரம் என்பது பாம்புரம் என மருவியது. நாகராஜன் பூசித்த தலம். ஆதிசேடனுடைய மூலவிக்கிரகமும் உற்சவ விக்கிரகமும் கோயிலில் உள்ளன. இறைவன் பாம்புரேஸ்வரர். இறைவி வண்டார் குழலி. தலவிருட்சம் வன்னி, தீர்த்தம் ஆதிசேஷ தீர்த்தம். பாம்பு வந்து பூசித்துச் சென்றதற்கு அடையாளமாக அது கழற்றியெறிந்துவிட்டுச்



சென்ற சட்டையை ஆங்காங்கே காணலாம். 2002 -ம் ஆண்டு குடமுழுக்கு நடந்துள்ளது. அடுத்த குடமுழுக்குக்காகச் சாரமிட்டுத் திருப்பணிகள் நடந்து கொண்டுள்ளன.

### கல்வெட்டு

இத்தலத்தைப்பற்றிய கல்வெட்டுக்கள் 15 உள்ளன. அவை இராஜராஜன், இராஜேந்திரன், திரிபுவனவீரதேவன், குலோத்துங்கன் III, சுந்தரபாண்டியன், சரபோஜி மன்னர்கள் காலத்தன. இத்தலம் உய்யக்கொண்டார் வளநாட்டுத் திருப்பாம்புரம் என வழங்கப்படுகிறது. இறைவன் திருப்பாம்புரமுடையார் எனவும் இறைவி மாமலையாட்டியாள் எனவும், விநாயகப் பெருமான் இராஜராஜப்பிள்ளையார் எனவும் வழங்கப்படுகின்றனர்.

இராஜராஜதேவன் காலத்தில் சோழியதரையவேளான் தாமோதரையனால் கோயில் 2 -ஆம் பிராகாரத்தில் மண்டபங்கட்டவும் இதனைப் பராமரிக்கவும் நிலமளிக்கப்பட்டது. வசந்த மண்டபத்தை சரபோஜி மன்னனுடைய பிரதிநிதியான சுபேதார் ரகுபண்டிதராயன் கட்டினான்.

கி.பி 1209-இல் திருப்பாம்புரத்தில் கடும்பஞ்சம் நிலவியது. ஒரு பொற்காசுக்கு 3 - படி நெல் விற்றது. பஞ்சத்தால் வாடிய ஒரு வேளாளன் தன்னுடைய இரண்டு பெண்களை நூறு பொற்காசுக்குக் கோயிலுக்கு அடிமையாக விற்றான்.

### 36. திருப்பேணுபெருந்துறை

சோழநாட்டுக் காவிரித் தென்கரைத்தலம். கும்பகோணம் - காரைக்கால் பேருந்து வழியில் நாச்சியார் கோயிலை அடுத்துள்ளது.

#### தலம்

இது திருப்பந்துறை என இன்று வழங்குகிறது. அம்மை, முருகன், பிரமன் இவர்கள் பூசித்த தலம். இறைவன் சிவானந்தர். முருகனுக்கு ஊமை நீங்கியதாக வரலாறு.

### கல்வெட்டு

அரசியலார் 1932-ல் படியெடுத்த கல்வெட்டுகள் ஐந்து உள்ளன. மதுரைகொண்டபரகேசரி 22-ஆம் ஆண்டுக் கல்வெட்டில் திருநறையூர்நாட்டுக் கிராமமான பேணுபெருந்துறை எனவும், இறைவன் பெயர் பேணுபெருந்துறை மகாதேவர் எனவும் குறிக்கப்பெற்றுள்ளன. இராஜராஜன் ஆட்சி 14-ஆம் ஆண்டில் பாண்டிய குலாசனிவளநாட்டு ஆர்க்காட்டுக் கூற்றத்து அரைகுராள் ஒருத்தியால் அமாவாசையில் சுவாமி அம்மன் பெரியதேவர் அஸ்திரதேவர் வீதி உலாபோகவும், அரிசிலாற்றில் தீர்த்தங்கொடுக்கவும் நிலமளித்தாள். வீரபாண்டியன் ஆட்சி 6-ஆம் ஆண்டில், நல்லுடையான் வழுவூரானால் சுவாமி படிமம் செய்து கொடுக்கப்பெற்றது.

### 37. திருக்கற்குடி

இத்தலம் சோழநாட்டுக் காவிரி வடகரைத் தலம், திருச்சிராப் பள்ளிக்கு அருகில் மேற்றிசையில் உள்ளது. நகரப் பேருந்து வசதிகள் உள்ளன.

இன்று உய்யக்கொண்டான் மலையென வழங்குகிறது. நந்திவர்ம பல்லவனால் திருப்பணி செய்விக்கப்பெற்றமையின் நந்திவர்ம மங்கலம் எனக் கல்வெட்டுக்கள் வழங்குகின்றன. மேற்குநோக்கிய சந்நிதி அம்மன் சந்நிதிகள் இரண்டு.

இறைவன் பெயர் உச்சிநாதர், முத்தீசர், கற்பகநாதர், உச்சீவநாத சுவாமி, உய்யக்கொண்ட நாயனார், விழுமியார், ஆள்வார் விழுமிய தேவர், விழுமியநாயனார் எனக் கல்வெட்டுக்களிலும், புராணங்களிலும் வழங்கப்பெறுகின்றன. அம்மை, அஞ்சனாட்சி.

தீர்த்தங்கள் பொன்னொளி ஓடை, குடமுருட்டி, ஞானவாலி, எண் கோணக் கிணறு, நாற்கோணக்கிணறு என்பன. மார்க்கண்டர் வழிபட்டு அருள் பெற்ற தலம். முனிவர்கட்குக் குருமூர்த்தியாக இருந்து பெருமான் விழுமிய நூல்களை உபதேசித்த தலம், கரனும், ஈழநாட்டரசனும் வழிபட்ட தலம். தருமை ஆதீன அருளாட்சியில் விளங்குவது.

### கல்வெட்டு

இத்தலம் இராஜராஜன் காலத்து, பாண்டிய குலாசனி வளநாட்டு ராஜாஸ்ரய சதுர்வேதி மங்கலத்துக் கற்குடி எனவும் குலோத்துங்கன் காலத்து இராஜமகேந்திர வளநாட்டு உறையூர்க் கூற்றத்துப் பிரமதேயமான சதுர்வேதி மங்கலத்துக் கற்குடி எனவும் முதல் இராஜேந்திரன் காலத்து கேரளாந்தக வளநாட்டு உறையூர்க் கூற்றத்துக் கற்குடியெனவும் மல்லிகார்ச்சன மகாராஜா காலத்து இராஜகம்பீர வளநாட்டுப் பிரமதேயமான உய்யக் கொண்டான் திருமலையெனவும் வழங்கப்பெறுகின்றது.

தருமம் ஆற்றிய மன்னர்கள் முதற்பராந்தகன், கண்டராதித்தன் மனைவி, பராந்தகன் மாதேவ அடிகளாராகிய செம்பியன் மாதேவியார், உத்தமசோழன், இராஜராஜன் I, பரகேசரி இராஜேந்திரன் I, வீர இராஜேந்திரன், குலோத்துங்கன் I, மல்லிகார்ச்சன மகாராஜா, மயிலைத் திண்ணன் முதலியோர். இவர்கள் அளித்தன; பெரும்பாலும் விளக்கிற்காகப் பொன்னும், ஆடும் நிவேதனத்திற்கு நிலமும் ஆம்.

### 38. திருப்பாச்சிலாச்சிராமம்

சோழநாட்டுக் காவிரி வடகரைத்தலம். திருச்சி - முசிறி பேருந்து வழித்தடத்தில் உள்ளது.

பாச்சில் கூற்றத்து ஆச்சிராமமாதலின், பாச்சிலாச்சிராமம் என வழங்கப்படுகிறது. கல்வெட்டுக்களில் கொள்ளிடத்தின் வடபகுதி பாச்சில் கூற்றம், வடகரை மழபாடிநாடு, இராஜாதிராஜவளநாடு எனப் பல பகுதிகளால் வழங்கப்பெற்றதாகத் தெரிகின்றது. கொல்லிமழவன் புதல்விக்கு உற்ற முயலகன் என்னும் நோயைத் திருஞானசம்பந்த சுவாமிகள் நீக்கியருளிய தலம். இங்குள்ள நடராஜர் திருவுருவிலும் முயலகன் உருவம் இல்லாமை அறியத்தக்கது. திருவடியின்கீழ் அதற்குப்பதில் ஒரு பெரும்பாம்பிருக்கிறது. சுந்தரமூர்த்திசுவாமிகள் இவரலாதில்லையோ பிரான் என இகழ்ந்து பேசிப் பொருள் மிகப் பெற்றதலம். இறைவனே ஒரு வைசியன் பெண்ணை மணஞ்செய்து கொண்டதலம்.

இறைவனே சுந்தரருக்குப் பெற்றபொன்மாற்றுக் குறைவதால் உரைத்துக்காட்டியதால் இறைவன் பெயர் மாற்றறிவரதர், சமீவனேசுவரர் அம்மையின்பெயர் பாலசௌந்தரி, தீர்த்தம் அன்னமாம் பொய்கை, சிலம்புநதி. பொய்கை, அம்பாள் கோயிலுக்கு எதிரில் இருக்கின்றது. இதன்கரையில் தலவிருட்சமாகிய வன்னிமரம் இருக்கின்றது. சிலம்புநதி ஊருக்கு வடக்கில் ஓடுகின்றது. அது பங்குனியாறு என்றும், அமலையாறு என்றும் சொல்வர். திருஞானசம்பந்தர், சுந்தரர் பாடல்கள் உள்ளன.

கோயிலுக்கு எதிரில் மிக உக்கிரதேவதைகளான தேரடிக்கருப்பண்ணசாமியும், மதுரைவீரன் கோயிலும், அடைக்கலங்காத்தான் கோயிலும் இருக்கின்றன. பார்வதி, பிரமன், இலக்குமி, அகத்தியர் முதலியோர் வழிபட்டதலம், வைகாசி மாதம் பெருவிழா நடக்கும். 21-ஆம் நூற்றாண்டில் ஒரு குடமுழுக்கு நடந்தேறியுள்ளது.

### கல்வெட்டு

1891-ஆம் ஆண்டில் எடுக்கப்பெற்ற 34 எண்ணுள்ள கல்வெட்டு ஒன்றுள்ளது. ஏனைய எடுக்கப்பெறவில்லை போலும். இது ஹொய்ஸல மன்னன் வீரசோமேஸ்வரன் காலத்தது. இதனால் இக்கோயிலுக்குப் பதினாயிரங்கலம் அரிசி கிடைத்ததாகத் தெரிகின்றது. இவன்

கி.பி 1253-இல் சமயபுரத்தைத் தலைநகராகக்கொண்டு ஆண்டு வந்தான். சோழ அரசர்களில் குலோத்துங்கன் விளக்கு எரிக்க நிபந்தம் அளித்திருக்கிறான்.

### 39. திருவாலங்காடு

தொண்டை நாட்டுத்தலம் திருவள்ளூர் - அரக்கோணம் பேருந்து வழியில் உள்ளது. திருவாலங்காடு இரயில் நிலையத்திலிருந்து வடக்கே 5 கி.மீ தூரத்தில் உள்ளது.

நடராஜப்பெருமான் நடனஞ்செய்யும் சபை ஐந்தனுள் இது இரத்தினசபையாகும். இறைவன் காளியை ஊர்த்துவ தாண்டவத்தால் தோற்கச்செய்த தலம். இதனைத் தேவாரம் "ஆடினார் காளிகாண ஆலங்காட்டடிகளாரே" என்று சொல்லும். பதஞ்சலி, கார்க்கோடகன் என்ற பெயரோடும், வியாக்கிரபாதர் முஞ்சிகேசர் என்ற பெயரோடும் எப்பொழுதும் நடனதரிசனம் செய்வார். கைலைக்குத் தலையாலே நடந்து சென்ற காரைக்காலம்மையார், என்றும் திருவடிக் கீழ் ஆனந்த தாண்டவ தரிசனத்தோடு அமர்ந்திருக்கின்றார். திருஞானசம்பந்த சுவாமிகள், அம்மையார் தலையாலே நடந்த தலமென்று மிதித்தற்கு அஞ்சிப் புறம்போக, இறைவன் கனவில் எம்மைப் பாட மறந்தனையோ என்று கேட்டுப் பாடல்பெற்ற தலம். இங்கே வாழ்ந்த வேளாளர்கள் பழையனார் நீலிகுக்கொடுத்த வாக்குப்படி உயிர் கொடுத்து, உண்மையை நிலை நாட்டினார்கள். இதனைத் "துஞ்ச வருவாரும்" என்னும் பதிகத்தில் ஞானசம்பந்த சுவாமிகள் விளக்கியுள்ளார்கள்.

சுவாமிபெயர் தேவரசிங்கப்பெருமான், ஊர்த்துவ தாண்ட வேசுவரர், அம்மைபெயர் வண்டார் குழலி தீர்த்தம் முத்திதீர்த்தம் தலவிருட்சம் பலா.

### கல்வெட்டு

அரசியலார் படியெடுத்த கல்வெட்டுக்கள் 52 உள்ளன. இத்தலம் வடகரை மணவிற்கோட்டத்து மேல்மாலை பழையனார் நாட்டுத் திருவாலங்காடு என்றும், ஜெயங்கொண்ட சோழமண்டலத்து மேல்மாலையாகிய பழையனார் நாட்டுத் திருவாலங்காடென்றும் வழங்கப்படுகின்றது. பெருமான் திருவாலங்காடு உடைய நாயனார் எனக் குறிப்பிடப்படுகிறார். இத்தலத்துள் ஏதோ ஒருமண்டபத்தை மூன்றாம் குலோத்துங்கன் காலத்தில் இருந்த அம்மையப்பன் பழியஞ்சிய பல்லவராயன் கட்டினான். நடராஜப்பெருமான் திருவரங்கில் அண்டம் உற நிமிர்ந்தருளிய நாயனார் எனக் குறிப்பிடப்படுகிறார். இவருக்கு இத்தூர்நாட்டு அரும்பாக்கத்துக் குன்றத்தூர்க்கோட்டத்து அறநிலை விசாரகன் திரைலோக்கிய மன்னன் வத்ஸராஜன் என்பவன் விளக்குக்காக நிலமளித்தான். அம்மை வண்டார் குழலி நாச்சியார் எனவும், பிரமராம்பாள் எனவும் குறிப்பிடப்படுகிறார்.

ஏனைய கல்வெட்டுக்கள் நிலம் விற்றதையும், தண்ட நாயகருக்கு உத்தரவிட்டதையும் அறிவிப்பன. 477, 476 என்ற விஜயநகர அரசர் கல்வெட்டுக்கள் இம்மடி தர்மசிவாச்சாரியார், பொன்னம் பல சிவாச்சாரியார், அனந்தசிவாச்சாரியார், இவர்களுக்கு விழா நடத்த உத்திரவு அளித்துப் பொன் கொடுத்ததையும் உணர்த்துகின்றன. பராந்தகசோழன் காலமுதல் விஜயநகர அரசர் காலம் வரையுள்ள இக்கல்வெட்டுகளால் இத்தலத்தின் தொன்மையை அறியலாம்.

### 40. திருவதிகை

நடுநாட்டுத்தலம் கடலூர் - சென்னை இருப்புப் பாதையில் பண்ணுருட்டி இரயில் நிலையத்துக்கு அருகில் உள்ளது. சென்னை, கடலூர், விருத்தாசலம், சிதம்பரம் நகர்களிலிருந்து பேருந்துகளில் பண்ணுருட்டி வரலாம். அப்பர் அருள் பெற்ற தலம்.

இது அட்ட வீரட்டங்களுள் ஒன்று முப்புரங்களை எரித்த தலம் கருடன், பிருமன், விஷ்ணு, பஞ்சபாண்டவர்கள் பூசித்துப் பேறுபெற்றனர். பல்லவ அரசன் திநாவுக்கரசரை

நீற்றறையில் இட்ட தலமும் இதுவே. இது இப்போது ஓடையாக இருக்கிறது. சக்கரதீர்த்தம் என வழங்குகிறது. குணபதிச்சுரம் என்ற ஒரு கோயிலும் உண்டு. அது குணதரப் பல்லவனால் பாடலிபுரத்துக்கோயிலை அழித்துக் கட்டப்பெற்றதென்பது வரலாறு. திருஞானசம்பந்த சுவாமிகளுக்குத் திருநடங்காட்டியருளிய தலம். சுந்தரமூர்த்தி சுவாமிகளுக்குச் சித்தவடமடத்தில் திருவடி தீட்சை அளித்த இடமும் இதுவே. மெய்கண்டதேவர் மாணாக்கராகிய மனவாசகங்கடந்தார் உண்மை விளக்கம் செய்து அருளிய தலமும் இதுவே. இறைவன் பெயர் திருவதிகை வீரட்டானேசுவரர், திரிபுராந்தகேசுவரர். அம்மை திரிபுரசுந்தரி. தீர்த்தம் கெடிலம், குலகங்கை, சக்கரதீர்த்தம் என்பன. தலவிருட்சம் சரக்கொன்றை. 21-ஆம் நூற்றாண்டில் ஒரு குடமுழுக்கு விழா நடந்தேறியுள்ளது.

### கல்வெட்டு

இத்தலத்தில் எடுக்கப்பட்ட கல்வெட்டுக்கள் 34. இவற்றில் ஏழு கல்வெட்டுக்கள் சாரநாராயணக் கோயிலைப் பற்றியவை, ஏனையவை திருவதிகை வீரட்டானமுடையார் கோயிலில் உள்ளவை. அவற்றுள், தெள்ளாற்றுப்போர் எறிந்த நந்திபோத்தரையன் விளக்குக்காக வைத்த நிபந்தம், கோப்பெருஞ்சிங்கன் விளக்கிற்காகப் பசுவுங்காளையும் அளித்தமை, பரமேசுவரப் போத்தரையன் பொன்னளித்தமை ஆகிய பல்லவ பரம்பரை நிகழ்ச்சிகள் அறிவிக்கப்பெறுகின்றன. அவ்வாறே சோழர்களில் குலோத்துங்கன் I, II, III, இராஜேசந்திர சோழன், பராந்தகன் இராஜாதிராஜன் II முதலிய சோழ அரசர்களும், விக்கிரமபாண்டியன், வீரபாண்டியன் முதலிய பாண்டியமன்னர்களும் காளிங்கராயன், காடவராயன், கங்கபல்லவன் முதலியோர்களும் உணவிற்காகவும், நிவேதனத்திற்காகவும், விழாவிடக்காகவும் நிலம் அளித்தமையைக் காட்டும் கல்வெட்டுக்கள் பல.

சகம் 1235-ல் சேர அரசனானஇரவிவர்ம வீரராஜ குலசேகர தேவனால் கோயில் முழுவதும் தூய்மைப்படுத்தப்பெற்ற செய்தி தெரிகிறது. வாகீசமடம் என்ற பெயருடன் ஒன்று இத்தலத்தில் இருந்திருக்க வேண்டும். இதற்குக் குலோத்துங்கன் I தன் ஆட்சிக் காலத்தில் நிலம் அளித்துள்ளான்.

### 41. திருச்சேய்ஞலூர்

சோழநாட்டுக் காவிரி வடகரைத்தலம். கும்பகோணம் - திருப்பனந்தாள் பேருந்து வழியில் உள்ளது.

முருகன் திருக்கைலையில் இருந்து சூரசம்காரத்தின் பொருட்டு, வீரமகேந்திரத்திற்கு எழுந்தருளிய பொழுது, வழிநடையில் இங்குவந்து சிவபூசை செய்தருளினார் என்பது கந்தபுராண வரலாறு சண்டேசுவர நாயனார் திரு அவதாரஞ் செய்தருளியதலம். இவ்வரலாறு இவ்வூர்ப் பதிகத்து ஏழாம் பாடலில் விளங்கக்காணலாம். சண்டேஸ்வரர் அவதாரஸ்தலம் என்று சம்பந்த சுவாமிகள் சிவிகையினின்றும் இறங்கி நடந்து சென்று வழிபட்டார்கள் என்று பெரிய புராணங்கூறும். முருகன் வழிபட்ட தலமாதலின் சேய் நல்லூர் என்பது சேய்ஞலூர் என்றாயிற்றுப்போலும். இத்தலம் இக்காலத்துச் சேங்கனூர் என வழங்குகிறது.

சுவாமி பெயர் சத்தகிரீசுவரர். அம்மைபெயர் சகிதேவியார். தீர்த்தம் மண்ணியாறு.

### கல்வெட்டு

1932 இல் எடுத்த 89 ஆம் கல்வெட்டு ஒன்றே உள்ளது.

## 42. திருவலிவலம்

சோழநாட்டுக் காவிரித் தென்கரைத்தலம் திருவாரூரிலிருந்து பேருந்து வசதிகள் உள்ளன.

இது வலிநன் பூசித்த தலமாதலின் இப்பெயர்பெற்றது. வலியன் என்பது கரிக்குருவி, சூரியனும், காரணரிஷியும் பூசித்துப் பேறுபெற்றனர். சுவாமிசந்நிதி கட்டுமலைமேல் இருக்கின்றது. கோயிலைச்சுற்றிக் கிழக்குப்பக்கந்தவிர அகழி சூழ்ந்திருக்கிறது. மாடக்கோயிலுள் ஒன்று சுந்தரமூர்த்திநாயனார், திருஞானசம்பந்தரும் திருநாவுக்கரசரும் "சொல்லியவே சொல்லி ஏத்துகப்பான்" என இருவர் பாடல் சிறப்பையும் எடுத்துக் காட்டுகிறார்.

சுவாமி பெயர் மனத்துணைநாதர் - அம்மை பெயர் மாழையங்கண்ணி, தலவிருட்சம் புன்னை, தீர்த்தம் காரணர் கங்கை.

## கல்வெட்டு

படியெடுத்தன ஒன்பது உள்ளன. இராஜேந்திரன் III காலத்தன மூன்று. குலோத்துங்கன் காலத்தன இரண்டு இராஜராஜன் III காலத்தன இரண்டு. சுந்தரபாண்டியன் காலத்தன இரண்டு. இத்தலம் அருமொழித் தேவ வளநாட்டு வலிவலக் கூற்றத்து உபயகுல சுத்தசதுர்வேதி மங்கலமான வலிவலம் என்று வழங்கப்பட்டது. இறைவன் மனத்துள் தேவர் என்றே கல்வெட்டுகளில் அழைக்கப்படுகிறார். உடையார் மனத்துள் நாயனாரது கோயில் காரியம் பார்ப்பார் சிலரால் தேவப்பெருமான் திருமடத்து எதிர் ஒப்பிலாதார் சோமநாத தேவ முதலியாருக்கு நிலம் மாற்றிக் கொடுக்கப்பட்டது. இந்தத் திருமடம் மனத்துள் நாயனார் கோயிலுக்குத் தெற்குப் பக்கத்தில் இருக்கிறது. தென் விடங்கலூர், குலோத்துங்க சோழ நல்லூர்திரிகுலம், பொன் வேய்ந்த பெருமாள் நல்லூர் முதலிய கிராமங்கள் பல வேறு காரியங்களுக்குத் தானமாக அளிக்கப்பெற்றமை அறியப் பெறுகின்றன. திருமூல தேவர் திருமடத்தில் இருந்த கோயில் அர்ச்சகர் ஒருவருக்கு நிலம் விற்கப்பெற்றது என்பதால் திருமூலதேவர் மடம் என்பது ஒன்று இருந்தமை புலனாகும்.

## 43. திருச்சோபுரம்

நடுநாட்டுத்தலம் சிதம்பரம் - கடலூர் இருப்புப்பாதையில் ஆலப்பாக்கம் இரயில் நிலயத்துக்குக் கிழக்கே உள்ளது. இவ்வழியில் பேருந்துகளிலும் ஆலப்பாக்கம் வரலாம். ஆலப்பாக்கத்திற்குக் கிழக்கே 2 கி.மீ தூரத்தில் சோபுரம் உள்ளது. சாலை வசதி உள்ளது.

இது இப்பொழுது தியாகவல்லி என வழங்குகிறது. முதற்குலோத்துங்கன் மனைவி மூவருள் பட்டத்து மனைவியாகிய தியாக வல்லியால் திருப்பணி செய்யப் பெற்றமையின் இப்பெயர் பெற்றது போலும் அகஸ்தியர் பூசித்த தலம். சமீபகாலம் வரையில் கடற்கரை மணலால் மூடப்பட்டு மேடாய் இருந்தது. ஒரு துறவி கருப்பக் கிருகத்தின் கல்ஸ்தூபி மணலில் காணப்படத் தோண்டி, ஊரவர் உதவியைக்கொண்டு வெளிப்படுத்தினர். பரிவாரங்களுடன் ஆலயம் முழுவதும் மணலிலிருந்து தோண்டப்பட்டது. சில அறிகுறிகளால் நகரமே புதையுண்டிருக்க வேண்டுமென்று தெரிகிறது.

சுவாமிபெயர் சோபுரநாதர் அம்மைபெயர் சோபுரநாயகி தீர்த்தம் பரம தீர்த்தம்.

## கல்வெட்டு

கல்வெட்டுக்கள் ஐந்து உள்ளன. இங்கே நர்த்தனகணபதி கோயில் இருந்ததாகவும் அதற்குச் சுந்தர பாண்டியன் நிலம் அளித்ததாகவும் அறியப்படுகிறது. இராஜராஜ தேவர். சாரிபுத்த பண்டிதர் மாறவர்மன் சுந்தரபாண்டியன் I, கோநேரின்மைகண்டான், சுந்தர பாண்டிய தேவர் இவர்கள் பெயர்கள் குறிப்பிடப்பெறுகின்றன.

### 44. திருநெடுங்களம்

சோழநாட்டுக் காவிரிதென்கரைத்தலம். திருச்சிராப்பள்ளிக்குக் கிழக்கே உள்ளது. பேருந்து வசதி உள்ளது. தஞ்சை – திருச்சி பேருந்து வழியில் துவாக்குடி வந்து, அங்கிருந்து வடக்கே செல்ல வேண்டும்.

திருநெட்டான்குளம் என இக்காலத்து வழங்கும் வங்கிய சோழன் பூசித்துப் பெறுபெற்ற தலம். சுவாமி நித்தியசுந்தரர், தேவி ஒப்பிலாநாயகி, தீர்த்தம் சுந்தரதீர்த்தம். "மறையுடையாய்" என்று தொடங்கும் திருஞானசம்பந்தரின் இடர்களையும் பதிகம் பெற்ற திருத்தலம். 21-ஆம் நூற்றாண்டில் இரண்டு குடமுழுக்குகள் நடந்தேறியுள்ளன.

## கல்வெட்டு

இத்தலத்தைப்பற்றிய கல்வெட்டுக்கள் 34 உள்ளன. இவை சுந்தரபாண்டியன் காலத்தன. மூன்றும் கரிகாலன் காலத்தது ஒன்றும், ஸ்ரீவல்லப தேவனது ஒன்றும், இராஜகேசரிவர்மன் காலத்தன ஒன்பதும், 3-ஆம் இராஜராஜன் கல்வெட்டு இரண்டும், ஹொய்ஸள வீரராமநாத தேவரது ஒன்றும், திரிபுவன வீரதேவனுடையன இரண்டும், பரகேசரி வர்மனென்று மட்டும் குறிப்பன மூன்றும், விஜயநகர அரசர்களுடையன ஐந்தும், நாயக்க மன்னரது ஒன்றும் ஏனைய அறியப்படாதனவுமாக அமைந்தன.

இத்தலம் சுந்தரபாண்டியன் காலத்து பாண்டிய குலபதி வடகரைநாட்டுத் திருநெடுங்களம் என்றும் இராஜராஜ தேவன் III காலத்து பாண்டியகுலாசனி வளநாட்டு வடகாவிரிநாட்டுப் பிரமதேயம் தியாகவல்லி சதுர்வேதி மங்களமான திருநெடுங்களம் என்றும் குறிக்கப்பெறுகிறது. இறைவன் திருநெடுங்களமுடைய நாயனார், நெடுங்களமுடையார், உலகாண்டேசுவரமுடையார், களந்தை நாயகர், திருநெடுங்களமுடைய தம்பிரானார் நிழலார் சோலை வளமுடையநாயனார், திருநெடுங்களத்து ஆள்வார் என்றெல்லாம் வழங்கப்பெறுகிறார்.

இவ்வரசர்கள் அனைவரும் கோயிலுக்குப் பொன்னும், நெல்லும், நிலமும் அளித்த செய்தி அறிவிக்கப்பெறுகின்றன. அரசர்களேயன்றி, அரசருடைய தண்டல் நாயகர்களும், அரசகாரியம் பார்ப்பவர்களும், மனைவியர்களும் அறம் செய்துள்ளனர். இராஜகேசரிவர்மன் மூன்றாமாண்டில் உறையூர் உடையான் ஒருவனால் லோகசுந்தரத் திருப்படிமம் பிரதிஷ்டை செய்யப்பெற்றது. பிள்ளையார் கணபதி கோயிலுக்கு விளக்கீடு செய்வித்தான். இராஜகேசரிவர்மன் I (கி.பி 985 – 1013). பித்தளையால் செய்யப்பட்டு பொன்முலாம் பூசப்பெற்ற மத்தளி ஒன்றைக் கம்பன் மணியனான விக்கிரமசிங்கன் மூவேந்த வேளாளன் என்பான் ஸ்ரீபலி உபயத்திற்காகச் செய்து கொடுத்தான். இக்கோயிலில் முழுக்குடி அரசன் வல்லபதேவன் அரங்கமண்டபம் கட்டிக்கொடுத்தான்.

### 45. திருஒத்தூர்

தொண்டை நாட்டுத்தலம், வடார்க்காடு மாவட்டம் செய்யாறுக்கு அருகில் உள்ளது. காஞ்சிபுரத்திலிருந்து பேருந்துகளில் செல்லலாம்.

இது திருவத்தூர் என வழங்குகிறது. இறைவன் தேவர்களுக்கும், முனிவர்களுக்கும் வேதத்தை அருளிச்செய்தமையால் இப்பெயர் பெற்றது. சம்பந்தசுவாமிகள்

எழுந்தருளியபோது கோயிலைப் பராமரித்துவந்த சிவனடியார் ஒருவர் கோயில் நிலங்களில் பணைவைத்து வளர்தார் அவை ஆண்பனையாயின. சமணர்கள் பரிகசித்தனர், அதைக்கண்டு இவர் வருந்திச் சுவாமிகளிடம் விண்ணப்பித்தார். திருஞானசம்பந்தர் பதிகம்பாடி, திருக்கடைக்காப்பில் "குரும்பை ஆண்பனை ஈன்குலை ஒத்தார்" என்று அருளியபோது அவை பெண்பனைகளாயின. ஆலயத்தில் பனை உருவம் பிரதிஷ்டை செய்யப்பட்டுப் பூசிக்கப்பெற்று வருகிறது. சிவாலயத்துள்ளேயே ஆதிகேசவப்பெருமான் சந்நிதியும் இருக்கிறது.

சுவாமி வேதநாதர் - அம்மை இளமுலைநாயகி தீர்த்தம் சேயாறு (வேததீர்த்தம்)

### கல்வெட்டு

இத்தலத்தைப்பற்றிய கல்வெட்டுக்கள் 29 உள்ளன. அவற்றுள் இராஜாதிராஜன், குலோத்துங்கன், இராஜேந்திரன், பொத்தப்பிர் சோழன், இராஜராஜன் - 1, 3, விக்கிரமசோழன் ஆகிய சோழ அரசர்கள் காலத்தனவும், சுந்தரபாண்டியன், வீரபாண்டியன் காலத்தனவும், கோப்பெருஞ்சிங்கன் காலத்தனவும், இராஷ்டிரகூட கன்னரதேவன் காலத்தனவும் ஆக அமைந்துள்ளன.

இறைவன் பெயர் வேதபுரீசுவரர் எனவும், ஒத்தார் உடையநாயனார் எனவும் வழங்கும். கோயில்வழிபாட்டிற்கும் நிவேதனத்திற்கும், அர்ச்சகர்க்கும் நிலமளித்த செய்திகளும், பூந்தோட்டத்திற்கு நிலமளித்த செய்திகளும் அறிவிக்கப்பெறுகின்றன. விளக்கிற்காகப் பசுக்கள் வாங்கி விடப்பெற்றமையைத் தெரிவிக்கின்றன. சிறப்பாக விளையாட்டாக வேட்டைக்குச் சென்ற ஒருவன் எய்த அம்பு குறிதவறி ஒரு மனிதன் மேல் பட்டுவிட அதற்காகத் திருஒத்தார் சபையாரைக் கூட்டி, குற்றத்தைக் கூறி. சபை விதித்தவண்ணம் குற்றத்தண்டமாகக் கோயிலுக்கு 16 பசுக்களை வாங்கிக்கொடுத்து விளக்கிடச் செய்தான். விக்கிரமசோழன் (கி.பி 1118 - 35) காலத்து வெள்ளம்புகுந்து விளைச்சலழிந்ததால் குடிகளுக்கு வரிகட்ட முடியாமல்போக இரண்டாயிரம் குழி நிலத்தை 25 காசிற்கும். 4450 குழி புன்செய்கை 20 காசிற்கும் கோயிலுக்கு விற்று இறையிலி செய்தான். மூன்றாம் குலோத்துங்கன் பொன் ஆபரணங்கள் அளித்திருக்கின்றான். அதேகோயிலில் சிதம்பரேசுவர ஆலயம் ஒன்று இருப்பதாக அறியப்படுகிறது. கேதாரிநாதர் மடம் என்ற ஒன்று குறிப்பிடப் பெறுகிறது.

### 46. திருஅம்பர்மாகாளம்

சோழநாட்டுக் காவிரித் தென்கரைத்தலம் மயிலாடுதுறை திருவாரூர் வழியில் பூந்தோட்டத்திலிருந்து காரைக்கால் செல்லும் பேருந்துகளில் செல்லலாம்.

இத்தலம் கோயில் திருமாகாளம் என வழங்கும், அம்பன், அம்பாகூரன் இருவரையும் கொன்ற காளி, பாவந்தீர இறைவனை இத்தலத்துப் பூசை செய்தாள். மாகாளிஷியும் பூசித்த தலம். காளிகோயில் தெற்குப் பிரகாரத்தில் உள்ளது. வைகாசி மாதத்தில் சோமாசிமாறர் யாக உற்சவம் நடைபெறும். சிறிய உருவமுடைய பாணலிங்கம் குவளை சாத்தப்பட்டுள்ளது. இறைவன் காளகண்டேசுவரர். இறைவி பட்சநாயகி. தீர்த்தம் மாகாளதீர்த்தம். சோமாசிமாறநாயனார் யாகஞ்செய்த தலம். இத்தலம் பேரளம் திருவாரூர் மார்க்கத்திலுள்ள பூந்தோட்டம் இரயில் நிலையத்திலிருந்து கிழக்கே 3 கி.மீ தூரத்தில் உள்ளது.

### கல்வெட்டு

இத்தலம் முதற்குலோத்துங்கன் காலத்து உய்யக்கொண்டார் வளநாட்டு அம்பர் நாட்டு அம்பர் திருமாகாளம் என வழங்கப்பெற்றது. இராஜகேசரிவர்மனான குலோத்துங்கன் காலத்து பூபாலகுலவல்லி வளநாட்டு அம்பர்நாட்டு அம்பர் மாகாளம் எனவும் வழங்கப்பெறுகிறார். கோயிலுக்கு முதற்குலோத்துங்கன் காலத்து நுளம்பராசன்

வேண்டுகோளுக்காக மாத்தூர் திருச்சிற்றம் பலநந்தராசனால் புரவுவரி விளாகம் என்ற கிராமம் கோயிலுக்கு அளிக்கப்பெற்றது. மேலும் அவனது ஆட்சி 42-ஆம் ஆண்டில் வேதந்தூர் என்ற கிராமத்தை அம்பர் உதயமார்த்தாண்டன் அளித்திருக்கிறான்.

சேக்கிழான்வேளான் திருவாய்க்குலமுடையான் எயினிகுடி கிராமத்தை அளித்தான். முன்னரே அதை அநுபவித்துவந்த காணியாளரைத் தள்ளிவிட்டுப் புதிதாகப்பயிர் செய்ய ஏற்பாடு செய்தான். விக்கிரமசோழன் காலத்தில் (கி.பி 1118 – 35) நிலமளித்த செய்தி அறியப்பெறுகிறது. சிறப்பாக ஆட்கொண்ட நாயகனையும் அம்மையையும் கோயிலுக்கு வார்த்துக்கொடுத்து. திருவமுதுக்கு சூத்திரிய சிகாமணி வளநாட்டுப் பனையூர் நாட்டுச் சிறுவேலூரான அமுதன் திருச்சிற்றம்பலமுடையான் உதயமார்த்தாண்டன் மூவேந்த வேளான் நிலமுமளித்தான். அதே அம்மைக்கு மற்றோர் சிறுவேளூர் உடையான் நிலமளித்திருக்கிறான். இந்த ஆட்கொண்டநாயகர் என்பது சோமாஸ்கந்தரின் பெயர்போலும் இவரைப்பற்றி விக்கிரமசோழன் காலத்துக் கல்வெட்டும் அறிவிக்கிறது. இறைவனுக்கு முத்துக் கழுத்தணி. வைரமுடி இவற்றைக் காரிபுவியான சோழமாராயன் அளித்தான். விக்கிரமசோழன் திருமாளிகைப் பத்தியைக் கட்டினான் மற்றும் விளக்கிற்காகவும், விழாவிடக்காகவும் பொன்னும், நிலமும் அளித்த செய்தியை அறிவிக்கின்றன. முதுபகவர் என்ற கோயிலொன்று குறிப்பிடப்படுகிறது.

உமாபரமேஸ்வரி காளி அம்மையாக இருத்தல் வேண்டும். இதனை அமைத்தவன் விக்கிரமசோழன். பூசைக்கும் அமுதுக்குமாக நிலம் வழங்கியிருக்கின்றான். இராஜேந்திரசோழனும் அக்கோவிலுக்கு நிலம் வழங்கினான்.

#### 47. திருவல்லம்

தொண்டை நாட்டுத்தலம் வேலூர் ஆர்க்காட்டிலிருந்து பேருந்துகளில் செல்லலாம். இத்தலம் இப்பொழுது திருவல்லம் என வழங்கப்பெறுகிறது. வில்வாரண்யதலம், தீக்காலி என்பான் பூசித்துப் பேறுபெற்றமையான் தீக்காலி வல்லம் எனவும் வழங்கும். நவக்கிரகங்களும், வல்லாளனும் பூசித்துப் பேறுபெற்றனர். சுவாமி வல்லநாதர். இறைவி வல்லாம்பிகை. தீர்த்தம் கௌரிதீர்த்தம்.

#### கல்வெட்டு

கோப்பரகேசரியான இராஜேந்திரசோழன் (கி.பி 1050 – 62) 3-ஆம் ஆண்டில் உத்தியோகஸ்தன் ஒருவனிடமிருந்து 25 கழஞ்சு பொன்வாங்கித் தீட்சிரிடங் கொடுத்தான். அதேயாண்டில் வாணபுரத்திலுள்ள பேரவையோர் சங்கரதேவன் மகனான வைதும்ப சோமநாதனுக்கு 1000 குழி நிலம் விற்றதையும் அவர்கள் அதைத் திருவைய ஈசுவரருக்கு உரிமையாக்கியதையும் குறிக்கிறது. 4-ஆம் ஆண்டில் முதல் இராஜராஜன் உத்தியோகத்தான ஈராயிரவன் பல்லவராயனால் இராஜராஜேஸ்வரர் கருப்பக்கிரகம் கட்டப்பெற்றது. 2 விளக்கிற்காக 2000 குழி நிலமும் அளிக்கப்பெற்றது.

கோராஜகேசரிவர்மனான இராஜமகேந்திரன் காலத்து 2-ஆம் ஆண்டில் படைத்தலைவனொருவன் திருவல்லம் பேரவையிலிருந்து 800 குழி நிலம்பெற்று அதைக் கோயிலுக்குக் கொடுத்தான். அதன் விலை 64 காசு (22 கழஞ்சு 8 மஞ்சாடி) குலோத்துங்கன் 23-ஆம் ஆண்டில் ஒரு கங்கதலைவனால் வீரசோழன் மனைவியான தன்னுடைய மகளுக்கு நன்னுண்டாக விளக்குப் போடப்பெற்றது. மூன்றாம் குலோத்துங்கன் 8-ஆம் ஆண்டில் திரிகுலக்காசு கோயிலுக் களிக்கப்பெற்றது. 34-ஆம் ஆண்டில் கங்க அரசியான அரியபிள்ளையால் இரண்டு விளக்கு தானம் செய்யப்பெற்றன. கோராஜகேசரிவர்மன் 1, 7-ஆம் ஆண்டில் இறைவி திருவுருவம் செய்யவும் ஒரு விளக்குக்கும் ஒரு பிராமணனால் 1700 குழி நிலமும் தூய்நாட்டில் மந்திரன் பேரவையினின்றும் 1700 குழி நிலமும் வாங்கப்பெற்றன. 26-ஆம் ஆண்டில் 4-ஆம் விக்கிரமதித்தனிடம் 3-ஆம் ஐயசிம்மனிடமும் வெற்றிபெற்றமையும் கோயிலுக்கு விளக்கு பொருந்தியமையும் தெரிகிறது. 7-ஆம்



ஆண்டில் மதுராந்தக கண்டராதித்தன் கோயிலுக்கு வந்தமையும் 1000 குடங்களால் அபிஷேகித்தமையும், வருமானத்தை ஆராய்ந்தமையும் குறிக்கப்பெற்றுள்ளன.

கோராஜிராஜகேசரிவர்மன் - 1, 16-ஆம் ஆண்டில் 700 குழி நிலம் சங்கரதேவனுக்கு விற்றமையும் அவன் அதைத் திருவைய ஈசுவரருக்களித்தமையும் தெரிகிறது. கோராசகேசரிவர்மன் இராஜராஜதேவன் 20-ஆம் ஆண்டில் 90 ஆடுகள் தானம்செய்தான். 3-ஆம் ஆண்டில் தூய்நாட்டிலுள்ள குக்கனூர் கிராமத்தின் வருவாய்களைத் திருவல்லம் கோயிலுக்குக் கொடுத்தான். மகாவலி வாணராயனது பொன்படுகுட்டத்திலுள்ள சில நிலங்களை ஒருவன் வாங்கி விளக்கிற்காகவும் படையலுக்காகவும் கொடுத்தான். வாண வித்தியாதரன் காலத்து விளக்கெரிக்க 20 கழஞ்சு பொன் கொடுக்கப்பெற்றது விக்ரமராமதித்தன் -1, வேண்டுகோளின்படி மூன்று கிராமங்கள் (விடேல் விடுகு விக்ரமராமதித்த சதுர்வேதிமங்கலம்) தானம் செய்யப்பட்டன. வாணராயனது சகம் 810-இல் எட்கூரிலுள்ள ஒரு பார்ப்பனனால் காரநாட்டிலுள்ள வன்னிப்பேடு கிராமத்தாரிடம் 25 கழஞ்சு பொன் கொடுக்கப்பெற்று அதன் வட்டியிலிருந்து விளக்குப்போடப்பெற்றது. சோழபுன் மகனான வீரசம்பன் சகம் 1236 இல் அர்த்த மண்டபம் ஞானமூர்த்தி என்ற பெயருடைய துறவியாலும் பிருதா அரசனாலும் கட்டப்பெற்றது. மேலும் கருப்பக்கிருகமும் கட்டப்பெற்றது. (வீரசம்பன் படைத்தலைவனா? ஒருநாயகனா? ஊக்கிக வேண்டியுள்ளது) வாணவித்தியாதர ராஜன் என்கிற வாணராயன் விளக்கிற்கு நெய்யிட 25 கழஞ்சு பொன் வழங்கினான்.

விசயகண்ட கோபாலதேவன் மூன்றாமாண்டில் அழகிய பல்லவன் காலத்து 3-ஆம் இராஜராஜன் நிலமணியக்காரர் 1. 16 பாகவரியையும் 1.5 பாச வரியையும் தள்ளியமை தெரிகிறது. ராஷ்டிரகுப்த அமோகவர்ஷனன் மருமகன் காலத்து பொற்கொல்லன் ஒருவன் கோயிலுக்கு நிலம் தானம் செய்தான்.

#### 48. திருப்பருப்பதம் (ஸ்ரீசைலம்)

ஆந்திர மாநிலத்திலுள்ளது. வடநாட்டுத்தலம் ஐந்தனுள் ஒன்று சென்னையிலிருந்து நந்தியால் வரை புகைவண்டியில் சென்று ஆத்மகூர் வழியாகப் பேருந்தில் செல்லலாம். சென்னையிலிருந்து ஆந்திர மாநிலப் பேருந்து நேரே ஸ்ரீசைலம் (திருப்பருப்பதம்) செல்கிறது.

இத்தலம் பன்னிரு சோதிரலிங்கத் தலங்களில் ஒன்று மல்லிகார்ச்சுனம் எனப் பெயர் பெறுவது. இத்தலம் திருப்பருப்பதம் எனவும், ஸ்ரீசைலம் எனவும் வழங்கும் அருச்சுனக்ஷேத்திரங்கள் மூன்றனுள் இது ஒன்று. திருநந்திதேவர் இறைவனைத் தாங்க மலையுருவாகத் தவஞ்செய்த தலம். இத்தலத்திற்குச் செல்லும்வழி மிகக் கடினமானது. இதனைச் சுந்தரமூர்த்தி தேவாரம் "செல்லல் உறவரிய சீபருப்பதமலை" என்று எடுத்துக் காட்டுகிறது. சுவாமி பருப்பத நாயகர். இறைவி பருப்பத நாயகி. தீர்த்தம் பர்வததீர்த்தம்.

#### கல்வெட்டு

விஜயநகர அரசனான வீரப்பிரதாப வீரநரசிங்கராயன் இங்கு வந்து வழிபட்டிருக்கிறான். ஒரு பருவதையன் என்பானும் அவன் மனைவியும் இங்குவந்து சித்தபுரம் என்னுமிடத்தில் ஒரு குளம் வெட்டி நந்தவனம் அமைத்தனர். கிருஷ்ணதேவராயனுடைய மந்திரியான சந்திரசேகர அமாத்யா என்பவன் கல்யாண மண்டபத்தைக் கட்டிப் பொற்கலசம் ஸ்தாபித்தான். மல்லிகார்ச்சுன கோயிலுக்கு முன் புறத்தில் ஒருமண்டபங் கட்டினான். நந்தீசுவரத்திற்கும், பிருங்கீசுவரத்திற்கும் பொன்னாலேயே திருவுரு அமைத்துக் கொடுத்தான். அந்த மண்டபத்தில் தமராசா என்பவன் கிருஷ்ணதேவராயர் சந்திரசேகர அமாத்யா இவர்களுடைய கற்சிலைகளை அமைத்தான். கோயில் செலவுகளுக்காகச் சிவபுரம் என்னும் ஊரைத் தானமாக வழங்கினான். பொற்கிண்ணமும், வெள்ளிப்பீடமும் அளித்தான். நந்தியைப் பிரதிஷ்டை செய்து அதற்கு முன்பக்கத்தில் பொற்றூண் ஒன்றை நிறுவினான். வீரப்பிரதாப அச்சுதராயன் காலத்தில் மல்லப்பநாயுடு என்பவன் பிரமராம்பா அம்மைக்கு ஒரு மணியும் சரிகையாடையும் அளித்தான். விஜயராயமகாராயன் மகளும்,

பாண்டிய பெருமாள் தேவனின் மனைவியுமாகிய லெட்சம்மாள்ஜிஆயி என்பவள் தினசரி ஐந்து ஐங்கமர்களுக்கு உணவளிக்க நிலம் வழங்கினாள். காகதீய அரசனான பிரதாபருத்திரதேவ மகாராஜர் காலத்தில் அவனுடைய முதல் மந்திரி உச்சிக்கால வழிபாட்டிற்காக கமநாட்டில் நிலம் வழங்கியிருக்கிறார். ஐனமாதா மண்டபத்திற்கருகில் ஒரு கோயிலையும் கட்டியிருக்கிறார். அன்னப்பஐயன் என்பவன் மல்லிகார்சனதேவர்க்கும் பிரமராம்பா தேவிக்கும் நைவேத்திய நிபந்தங்களை அளித்ததோடு முகமண்டபங்கட்டுவித்தான். தென்னண்டைமதில் பிராகாரத்தைப் பழுதுபார்த்தான். இரும்புத் தூண்களை நிறுத்தித் தெற்குக் கோபுரத்தையும் பழுதுபார்த்தான். பயிராகிஸந்தகி என்பவன் தன் மனைவியின் பெயரால் பூந்தோட்டத்திற்கு நிலம் அளித்துள்ளான். இவையன்றி நந்திநாதர், பிருங்கிநாதர் முதலியவர்களை வழிபடுகிறவர்களுக்கு வீடுகள் கட்டி அளித்த செய்தியும், செங்கையன் என்பார் சந்தனக்கல் வைத்ததும் அறியப்பெறுகின்றன. பிரதான கங்கைக்கு இரண்டாம் விதிகரனின் மனைவியான கடம்பவித்தலம்பா படிக்கட்டு கட்டினாள், வித்தலேசுவரருக்கு ஒரு உருவச்சிலை வழங்கினாள், இந்தத் தருமங்களைச் செய்ய இறைவன் அவளுக்குக் கனவில்வந்து அருளியதாகக் குறிப்பிடுகிறார். மேலும் சந்திரசேகரன் வீரபத்திர தேவர் கோபுரத்தையும் தூண்களையும், பொற்கலசங்களையும் அமைத்திருக்கின்றான். உதயகிரி அப்பனையங்காரு நந்தித் தூணிலிருந்து தூக்காதேவிகோயில் வரையில் படிக்கட்டுகளைக் கட்டுவித்தான். கொண்டபட்டி என்பவன் கோயில் முழுமையும் புதுப்பித்திருக்கிறான். இவையன்றிப் பல அன்பர்கள் பொற்றூண்கள் அமைத்தும், படிக்கட்டமைத்தும், முகமண்டபங்கட்டியும் பணிசெய்தார்கள் என்று தெரிகிறது.

#### 49. திருக்கொடிமாடச் செங்குன்றூர்

கொங்குநாட்டுத் தலம். இத்தலம் சங்ககிரிதூர்க்கம் இரயில் நிலையத்திலிருந்து கிழக்கே 9 கி.மீ தூரத்தில் இருக்கிறது. ஈரோட்டிலிருந்தும் நாமக்கல், சேலம் ஆகிய ஊர்களிலிருந்தும் பேருந்து மூலமாகவும் இத்தலத்தை அடையலாம். மலைமேல் கோயில் வரை செல்லப் பேருந்து வசதி உள்ளது.

இத்தலம் திருச்செங்கோடு, திருச்செங்குன்றூர் நாகாசலம் என வழங்கப்பெறும் மேலவீதியிலிருந்து பார்த்தால் மலை. நாகம் போல் தோன்றுவதால் நாககிரி எனப்பெற்றது. சுப்பிரமணிய சுவாமி சந்நிதி தனியே அமைந்துள்ளது. சுவாமி சந்நிதி மேற்குப் பார்த்தது. முருகன் சந்நிதி கிழக்குப்பார்த்தது. விஷ்ணுவுக்கு ஆதிகேசவப் பெருமாள் என்று பெயர். அர்த்தநாரீசுவரர் பாதத்தில் ஒரு சிறு ஊற்று இருக்கிறது. இது விறல்மிண்ட நாயனாருடைய அவதாரஸ்தலம். தீர்த்தம் பிரமதீர்த்தம் முதல் 16 தீர்த்தங்கள் உள்ளன.

#### கல்வெட்டு

பரகேசரிவர்மனான முதலாம் இராஜராஜன், மதுரை கொண்ட முதற்பரகேசரிவர்மன், சுந்தரபாண்டியதேவன், சொக்கப்பநாயக்கன், சொக்கலிங்கநாயக்கன், மைசூர் கிருஷ்ணராஜ உடையார் முதலிய அரசர்களின் கல்வெட்டுக்கள் இங்குக் காணப்படுகின்றன. அவற்றால் அறியப்படுவன பெரும்பாலானவை அந்தணர்களுக்கு அன்னமும், யாததீரிகர்களுக்கு உணவும், விளக்கிற்கு நெய்யும் அளிக்கப்பெற்ற நிபந்தங்களேயாகும். 192 முதல் 194 வரையிலுள்ள கல்வெட்டுக்கள் சுப்பிரமணியப் பிள்ளையார் கோயிலைப்ற்றி அறிவிக்கின்றன. கி.பி 1660 முதல் 1682 வரை அரசாண்ட விஸ்வநாத சொக்கலிங்கர் காசிவிசுவேசர் கோயிலையும் கோபுரத்தையுங் கட்டினார்.

#### 50. திருப்புவணம்

பாண்டியநாட்டுத் தலம். மதுரைக்குக் கிழக்கே வைகையின் தென்கரையில் 18 கி.மீ தூரத்தில் இத்தலம் இருக்கிறது. மதுரையிலிருந்து பேருந்துகள் உள்ளன.

இது பிரமன் பூசித்த தலம். "நான்மறையோன் கழலே சென்றுபேணி ஏத்த நின்ற தேவாபிரான் இடமாம்" என்பது சம்பந்தர் தேவாரம். பொன்னனையாள் என்னும் தாசிக்காகச்

சொக்கலிங்கப் பெருமான் சித்தர்வடிவாக எழுந்தருளி ரசவாதம் செய்து சோமாஸ்கந்தர் திருவுருவத்தை அமைக்க அருள் செய்தனர் என்பது திருவிளை யாடற்புராணத்துட் காணப்படும் வரலாறு.

இத்தலம் தமிழ்நாட்டு மூவேந்தர்களும் ஒருங்கு கூடி வழிபட்ட தலமாக இருந்தது என்பதனை "முன்சேர் தென்னர் சேரர்சோழர்கள் தாம் வணங்கும் திருப்புவணம்" என்னும் சம்பந்த சுவாமிகள் வாக்காலும், "உதியருடன் வன்றொண்டர் தாமிருந்த இடங்கெழுமி வளவனார்மீனவனார் வளம்பெருக மற்றவரோடும் அளவளாவிய விருப்பால் அமர்ந்து கலந்து இனிதிருந்தார்" என்னும் சேக்கிழார் திருவாக்காலும் அறியலாம்.

இறைவன் புவணநாதர், இறைவி மின்னம்மை, மின்னனையாளம்மை என்று வழங்குவதுமுண்டு விருட்சம் பலா. தீர்த்தம் வைகை. சிவகெங்கை சமஸ்தானத்துக் கோயில்.

### கல்வெட்டு

கோநேரின்மைகொண்டான் தனது எட்டாம் ஆட்சியாண்டில் புஷ்பவனேசுவரர் கோயிலுக்கு நிலம் வழங்கினான். குலசேகரதேவன் தனது 25-ஆம் ஆட்சியாண்டில் தினந்தோறும் வேத பாராயணஞ்செய்ய 1008 பிராமணர்களுக்கு உணவிற்காக நிலம் அளித்தான். ஒரு செப்பேடு ராஜகெம்பீர சதுர்வேதி மங்கல சபைக்கு 25 காசுகள் வழங்கியதை அறிவிக்கிறது.

## 51. திருமாற்பேறு

தொண்டை நாட்டுத்தலம் காஞ்சிபுரம் - அரக்கோணம் இருப்புப்பாதையில் இரயில் நிலயம். காஞ்சிபுரத்திலிருந்து பேருந்து வசதி உள்ளது. இதுவே எளிதானது.

இத்தலம் ஹரிசக்ரபுரம் எனவும் வழங்கும் திருமால் ததீசிமுனிவருடன் போர்செய்ய அவர் சக்கரம் வாய்மடிந்து போயிற்று, சலந்தரனைக் கொன்ற சக்கரம் சங்கரனிடத்திருப்பதையறிந்த திருமால் இத்தலத்திற்குவந்து இறைவனை ஆயிரந்தாமரை கொண்டு அர்ச்சிக்க, இறைவன் ஒரு நாள் ஒரு மலரை மறைத்துவிட்டார். திருமால் அதற்குப்பதிலாகத் தம் கண்ணையிடந்து அர்ச்சிக்க, சுதரிசனம் என்னும் சக்கரத்தை ஈந்தார். கண் இடந்து அர்ச்சித்தமைக்காகப் பதுமாக்கூன் என்னும் பெயரையும் கொடுத்தார். சோமனும் பூசித்துப் பேறுபெற்ற தலம். இச்செய்தி "மன்னி மாலொடு சோமன் பணிசெயும் மன்னுமாற் பேற்றடிகளை" என்னும் தேவாரத்தானும் "பெருமாற்றின் படைவேண்டி நற்பூம்புனல் வருமாற்றின் மலர் கொண்டு வழிபடும் கருமாற்கின்னருள் செய்தவன்" என்னும் திருக்குறுந்தொகை யானும் அறியப்படும். இறைவன் பெயர் மால்வணங்கீசர், மணிகண்டேசர், இறைவி கருணைநாயகி, அஞ்சனாக்கியம்மை. தீர்த்தம் பாலாறு.

### கல்வெட்டு

ஐயங்கொண்ட சோழமண்டலத்திலுள்ள காமக்கோட்டத்தின் பகுதியான வல்ல நாட்டிலுள்ள திருமாற்பேறு என்று இராஜகேசரிவர்மன் திரிபுவனச்சக்கரவர்த்தி குலோத்துங்க சோழன்காலத்தில் குறிக்கப்பட்டுள்ளது. இறைவன் பெயர் கல்வெட்டுக்களில் திருமாற்பேறுடையார், ஆளுடையார், உத்தம சோழீசுவரமுடையார். அவிமுக்தீசுவரமுடையார் என்று வழங்கப்படுகின்றன. இத்தலத்தில் அக்கினீசுவரர் கோயில் ஒன்று தனியே இருந்திருக்க வேண்டும். இக்கோயிலுக்குக் கண்டராதித்தனால் ஐம்பெருங்குழு ஏற்படுத்தி நிலங்களைக் கவனிக்கவும், படையலுக்கு நெல்கொடுக்கவும் ஏற்பாடு செய்யப்பட்டுள்ளன. இங்குள்ள விஷ்ணு கோயிலிலுள்ள இறைவன் பெயர் கோவிந்த பதியில் நின்றருளிய பெருமான் அடிகள் என்பது ஆகும். மாற்பேறுடையார் கோயிலைக் கட்டவும், சுற்று மண்டபத்தை முற்றுப்பெறச் செய்யவும் விராட அரசன்

அனையமான் என்கிற மண்டலாதித்தயனால் தானம் கொடுக்கப்பட்டது. உத்தம சோழீசுவரமுடையார் உருவம் தயார்செய்ய சேதிராயன் என்பவனால் நிலம் தானம் செய்யப்பட்டது. உமாபத்தராகியார் (அதிசுந்தர தேவதேவியார்) உருவம் தயார்செய்ய சோழன் இராஜகேசரிவர்மனால் நிலம் தானம் செய்யப்பட்டது. மணவாளப்பெருமாள் உருவம் செய்யவும், ஆபரணம் தயார் செய்யவும் பரகேசரிவர்மன் இராஜேந்திர சோழன் ஆட்சியில் ஆவனசெய்ததைத் தெரிவிக்கின்றது. கோயிலில் அனையமான் பரமண்டலாதித்தன் ஒரு மண்டபம் கட்டியுள்ளான். நம்மாழ்வார் திருவாய்மொழியின் வரிகள் கருப்பக்கிருகத்தின் மேற்குச் சுவரில் காணப்படுகின்றன. மணவில் கோட்டத்தின் பகுதியான மேல்பழுங்கூர்நாட்டில் சிறியருரில் கோவிந்தபதி ஆழ்வார் கோயில் ஒன்று உள்ளது. தோழனார் தந்தையால் கோவிந்தபதி ஆழ்வார்மீது ஒரு திருப்பதியம் பாடப்பட்டுள்ளது.

சோழன் இராஜகேசரிவர்மன் காலத்தில் வைஷ்ணவர்களில் 18 நாடு குறிக்கப்படுகின்றது. மேலும் வண்டலபடிந்த நிலங்களைப் பற்றியும் பாலாற்றில் வெள்ளம் வந்ததைப்பற்றியும், இதற்குச் செப்பனிட 1000 கூலிகள் நியமிக்கப்பட்டு ஒவ்வொருவருக்கும் 12 கோல் நிலம் கொடுக்கப்பட்டது பற்றியும் அறிவிக்கப்பெறுகின்றன. மற்றைய கல்வெட்டுக்கள் விளக்கிற்கு, பிராமண உணவிற்கு, அபிடேகத்திற்குப் பொன், நிலம், பசுக்கள், குடங்கள் முதலியன கொடுக்கப்பட்டதைத் தெரிவிக்கின்றன.

## 82. திருஊறல்

தொண்டை நாட்டுத்தலம். இத்தலம் தக்கோலம் என வழங்கப்பெறுகிறது. இரயில் நிலயம் உள்ளது. காஞ்சிபுரத்திலிருந்து பேருந்துகள் உள்ளன. நந்திதேவரது வாயினின்றும் நீர் சுரப்பதாலும், இறைவனது திருவடியினின்றும் நீர் சுரப்பதாலும் ஊறல் என்று வழங்குவதாயிற்று. சம்வர்த்தமுனிவர் பூசித்துப் பேறு பெற்றதலம். இக்கோயிலையடுத்து மதிலோரத்தின் கிழக்கே உள்ள கங்காதாரர் சந்நிதியில் மேற்குப் பிராகாரத்தில் விருஷபவாயிலிருந்து அகோராத்தரம் தீர்த்தம் வருவது ஸ்தல மகிமையை விளக்கும். இறைவன் உமாபதிசுவரர், ஐல நாதேசுவரர், இறைவி உமையம்மை. தீர்த்தம் பார்வதி தீர்த்தம், விசயநகர அரசர்களால் நந்தீதீர்த்தம் என்றழைக்கப்பட்டது. தக்கோலம் இரயில் நிலையத்திலிருந்து கிழக்கே 1.5 கி.மீ தொலைவில் இத்தலம் உள்ளது.

## கல்வெட்டு

கல்வெட்டில் ஐலநந்தீசுவரர் என்று வழங்கப்பெறும், இராஜகேசரிவர்மன் ஆட்சியில் காங்கமன்னன் பிருதிவிபதியால் வெள்ளிப்பாத்திரம் தானம் செய்யப்பட்டது. அவன் மனைவி அருள் மொழிநங்கையால் கோதானம் செய்யப்பட்டது. கோ பார்த்திவேந்திரவர்மன் ஆட்சியில் தூர்க்கைச்சிலைக்கு விளக்குகள் அளிக்கப்பட்டுள்ளன. திரிபுவனச்சக்ரவர்த்தி குலோத்துங்கன் ஆட்சியில் திருக்காளத்திதேவன் என்கிற யாதவனால் நிலம் தானம் செய்யப்பெற்றுள்ளது. மற்றவை விளக்கிற்கும், மற்றச்செலவுகளுக்கும் பொன், பணம், நிலம், ஆடுகள், நெல் முதலியன வழங்கியதைத் தெரிவிக்கின்றன.

## 53. இலம்பையங்கோட்டுர்

தொண்டைநாட்டுத்தலம். கூவத்துக்குத் தென்மேற்கே 2 கி.மீ தூரத்திலுள்ளது. சென்னை, காஞ்சிபுரம், அரக்கோணம் ஆகிய ஊர்களிலிருந்து பேருந்துகள் செல்கின்றன.

இங்கு அரம்பையாதியர் பூசித்துப் பேறுபெற்றனர். அரம்பையங்கோட்டுர் என்பது இலம்பையங்கோட்டுர் என மருவியது. இறைவன் சந்திரசேகரர். இறைவி கோடெந்து முலையம்மை. தீர்த்தம் சந்திர தீர்த்தம். இத்தலம் திருவிர்கோலத்தினின்றும் தென்மேற்கே 5 கி.மீ தூரத்தில் உள்ளது.

## கல்வெட்டு

பாண்டியன் கோநேரின்மை கொண்டான் திரிபுவனச் சக்ரவர்த்தி ஐடாவர்மன் சுந்தரபாண்டியன் ஆட்சியில் மணவிற் கோட்டத்தின் பகுதியான கான்றூர் நாட்டிலுள்ள இலம்பையங்கோட்டுர் என வழங்கப்பெறும். திரிபுவனச் சக்கரவர்த்தி திரிபுவன வீரதேவனது ஆட்சியில் கான்றூர் நாட்டிலுள்ள சதூர்வேதிமங்கலம் இலம்பையங்கோட்டுர் எனவும் வழங்கப்பெறும் இறைவன் பெயர் இலம்பையங்கோட்டுர் உடையநாயனார் என்பது.

இராஜாதிராஜதேவன் காலத்தில், தேவநாயகசுவாமிகோயில், சிவபாதசேகர மூவேந்தவேளானால் கட்டப்பட்டுள்ளது. ஏனையவை விளக்கிற்கு நெல், பொன், ஆடுகள், நிலங்கள் முதலியன தானங் கொடுக்கப்பட்டதை அறிவிக்கின்றன.

### 54. திருவிடைச்சுரம்

தொண்டை நாட்டுத்தலம். மக்கள் வழக்கில் திருவடிசூலம் என வழங்கப்படுகிறது. செங்கற்பட்டிலிருந்து திருப்போரூர் செல்லும் பேருந்தில் திருவடிசூலம் செல்லலாம். பேருந்து நிறுத்தத்திலிருந்து 1 கி.மீ தூரத்தில் ஆலயம் உள்ளது.

இத்தலம் மலைகளின் இடையில் கற்சுரத்தில் அமைந்தமையின் இப்பெயர் எய்தியது. சனற்குமாரமுனிவர் பூசித்துப் பேறுபெற்ற தலம். மூலலிங்கம் தீபஒளி பிரதிபலிக்கக் கூடிய மரகதலிங்கம். சம்பந்த சுவாமிகள் தூரத்தே எழுந்தருளும்போது திருமேனிச் செம்மைகண்டு "இடைச்சுரமேவிய இவர் வணம் என்னே" என்று வியந்துள்ளார். இறைவன் இடைச்சுரநாதர், ஞானபுரீசுரர், இறைவி இமய மடக்கொடியம்மை.

## கல்வெட்டு

சோழ அரசன் குலோத்துங்க சோழதேவன் ஆட்சியில் ஐயங்கொண்ட சோழ மண்டலத்திலுள்ள களத்தூர்க் கோட்டத்தின் பகுதியான வளநாட்டிலுள்ள திருவிடைச்சுரம் என்று குறிக்கப்பட்டுள்ளது. இறைவன் பெயர் திருவிடைச்சுரமுடைய நாயனார். திருவிடைச்சுரம் உடையார் என்றும், வழங்கப்பெறும். இங்கு ஐனனபுரீசுவரர் கோயில் ஒன்று உள்ளது. மேலும் கோவர்த்தன அம்பாள் திருக்காமக் கோட்டமுடைய பெரிய நாச்சியார் உருவம் நிறுவ, பெருந்தண்டிலத்திலுள்ள கருப்பக்கிருகம் கட்டப்பட்டதையும் கூறுகிறது. இந்த இறைவி கருப்பக்கிருகத்திற்கு விளக்குப்போட ஆவன செய்யப்பட்டுள்ளது. மகாமண்டலேசுவர குமார ஐலகராஜ திருமலையதேவ மகாராயரால் விளக்குக்காகவும் படையலுக்காகவும் நிலம் கொடுக்கப்பட்டது. பிள்ளையார் நீலங்கநாயனாரைப் பற்றி விவரிக்கின்றது.

ஏனையவை விளக்கிற்காகவும் பிறவற்றிற்காகவும் பொன், நிலம், ஆடுகள், பசுக்கள் இவைகள் அளிக்கப்பட்டமையை அறிவிக்கின்றன.

### 55. திருக்கழுக்குன்றம்

தொண்டை நாட்டுத்தலம். இத்தலம் செங்கற்பட்டிலிருந்து தென்கிழக்கே 14 கி.மீ தூரத்தில் உள்ளது. பேருந்துகள் உள்ளன.

சமயாசாரியார் நால்வர் அருளிய திருப்பதிகங்களைப் பெற்ற தலம். மணிவாசகருக்கு குருவடிவான தரிசனம் திருப்பெருந்துறைக்குப்பின் மறுபடியும் கிடைத்த இடம். மலைமேல் ஒன்று, அடிவாரத்தில் ஒன்று என்று இரண்டு கோயில்கள் உள்ளன. கதலிவனம் என்ற பெயரும் உண்டு. நான்கு வாயில்களிலும் நான்கு கோபுரங்கள் உள்ளன. திருமலைப்பெருமானை 12 ஆண்டுகட்கு ஒருமுறை இந்திரன் பூசிக்கிறான். இப்பூசையில் அங்கமாக இடி அபிடேகம் கோயிலுக்கு ஊறு விளைவிக்காமல் நடைபெறுகிறது. இடி கோபுரத்துள் விழுந்து, வலம் வந்து பூமியில் இறங்கிவிடுகிறது.

கழுகுகள் பூசித்துப் பேறுபெற்றமையின் கழுக்குன்றம் எனப்பெறும். முதல்யுகத்து சாபமெய்திய சண்டன், பிராண்டன் என்னும் கழுகுகளும் இரண்டாம் யுகத்து சம்பாதி ஐடாயு என்னும் கழுகுகளும், மூன்றாம் யுகத்து சம்புகுத்தன், மாசூத்தன் என்னும் கழுகுகளும், நான்காம் யுகத்து சம்பு, ஆதி என்னும் கழுகுகளும் பூசித்து முறையே பேறுபெற்றன. வேதங்கள் மலையுருவாய்ச் சுவாமியைத் தாங்கலின் வேதகிரி எனவும் வழங்கும். வடதேசத்தினர் பட்சி தீர்த்தம் என்பர். இன்றும் இரண்டு பட்சிகள் தினந்தோறும் அன்னத்தை உண்டு வலம் வருகின்றன. 12 ஆண்டுக்கொருமுறை சங்கு பிறந்தலின் சங்கு பிறந்த குளம் என்னும் மகிமையைப்பெற்றுள்ளது. மாணிக்க வாசக சுவாமிகளுக்கு இறைவன் குருமூர்த்தி வடிவமாய்த் தரிசனங்கொடுத்த தலம். இவரன்றி நந்தி, இந்திரன், கோடிருத்திரர் முதலியோர் பூசித்துப் பேறுபெற்றனர். இறைவன் வேதபுரீசுவரர். இறைவி பெண்ணினல்லாளம்மை, மலைச்சொக்கநாயகி அடிவார இறைவன் பெயர் பக்தவத்சலர். இறைவி திரிபுரசுந்தரி தீர்த்தம் சங்கு பிறந்த குளம், சங்க தீர்த்தம், பட்சி தீர்த்தம். 21-ஆம் நூற்றாண்டில் இரண்டு கும்பாபிடேகங்களும் நிறைவடைந்துள்ளன.

### கல்வெட்டு

பாண்டியமன்னன் ஐடாவர்மன் என்கிற திரிபுவனச் சக்ரவர்த்தி வீரபாண்டியதேவன் காலத்தில் செயங்கொண்ட சோழ மண்டலத்தில் களத்தூர் கோட்டத்துத் திருக்கழுக்குன்றம் என்றும் சோழர் காலத்தில் களத்தூர் கோட்டத்தில் களத்தூர் நாட்டிலுள்ள உலகனந்த சோழபுரம் என்றும் வழங்கப்பெற்றது. இறைவன் திருக்கழுக்குன்றமுடைய நாயனார் என்று வழங்கப்படுவர். சண்முகப் பிள்ளையார் குறிக்கப்பட்டுள்ளார். இராஷ்டிரகூட அரசன் கன்னரதேவன் காலத்தில் கருப்பக்கிருகத்தின் முன் மண்டபங்கட்ட ஈசானிசிவா விடமிருந்து ஒருபட்டி நிலம் வாங்கப்பட்டது. இராஜராஜ புரத்தில் வசிக்கும் ஒருவர் 10 காசுகள் கொடுக்கத் தான் வாங்கின நிலத்தை 63 நாயன்மாரில் ஒருவரான நமிநந்தியடிகள் பிதாவிடம் கொடுத்துள்ளார்கள். பக்தவத்சலக் கோயில் குன்றத்தின் மேலுளதாக இரண்டு கல்வெட்டுக்கள் அறிவிக்கின்றன. கோயிலைப் பழுதுபார்க்க விஜயநகர அரசன் பிரதாபபுக்கராயர் நிலம் தந்துள்ளார். மேலும் தம் பெயராகிய புக்கராயன் சந்தி விழாவிடாகவும் நிலம் தானம் செய்துள்ளார். ஆயிரப்பிரிவிலுள்ள மக்களால் திருமலை ஆளுடை நாயனார் கோயிலுக்கு நிலம் தானம் செய்யப்பட்டுள்ளது. களத்தூர் பிரிவிலுள்ள மக்களால் அதே கோயிலுக்கு காளிங்காரயன் சந்தி விழாவிடாக நிலம் தானஞ்செய்யப்பட்டது. மாறவர்மன் திரிபுவனச் சக்ரவர்த்தி வீரபாண்டியதேவன் காலத்தில் ஒருநபரால் சண்முகப் பிள்ளையார் கர்ப்பக்கிருகத்திற்கு விளக்கிடப் பசுக்கள் தானஞ்செய்யப்பட்டுள்ளன. விஜயநகர அரசன் வீரவிஜய பூபுதிராயரது ஆட்சியில் அரசனுடைய அதிகாரியான நாகேசுவரமுடையான் விழாவிடாக வரியைத் தள்ளுபடி செய்துள்ளான். 17-ஆம் நூற்றாண்டின் மத்தியில் ஒல்லாந்து நாட்டு அதிகாரிகளைப் பற்றிய அடையாளச் செய்திகள் குன்றின் ஒருகால்மண்டபத்தின் கீழ்த்தாழ்வாரத்தின் 8 சுவர்களின் மேல் பொறிக்கப்பட்டுள்ளன. இவையன்றி விளக்கு முதலானவற்றுக்குப் பொன், நிலம், ஊர், ஆடுகள், பசுக்கள் முதலியன அளிக்கப்பட்ட செய்திகளும் அறியப்படுகின்றன.

### 56. திருக்கானூர்

சோழநாட்டுக் காவிரி வடகரைத்தலம். இது பூதலூர் இரயில் நிலையத்திலிருந்து வடக்கே 3 கி.மீ தூரத்தில் உள்ளது. பேருந்தில் வருவோர் திருக்காட்டுப்பள்ளியை அடைந்து அங்கிருந்து செல்ல வேண்டும்.

உமாதேவியார் சிவயோகத்து எழுந்தருளியிருந்த போது இறைவன் செந்தீவண்ணராகத் திருவுருக்காட்டிய தலம். இதனை அப்பர்சுவாமிகள் "கானூரில் பரமனாய பரஞ்சுடர்" என்பார்கள். சுவாமி செம்மேனிநாதர் அம்மை சிவயோகநாயகி.

தீர்த்தம் கொள்ளிடநதி.

## கல்வெட்டு

இத்தலம் வடகரை இராஜராஜவளநாட்டுப் பொய்கையூர் நாட்டுப் பணிபதிமங்கலமாகிய கரிகாலசோழ சதுர்வேதி மங்கலத்துத் திருக்கானூர் என்று குறிக்கப்படுகிறது. சுவாமி பெயர் இடசுபுரீசுவரர் என்று கல்வெட்டுக் குறிப்பாளர் எழுதுகிறார். கி.பி 1268-1308 ஆண்ட மாறவர்மன் குலசேகரதேவன் ஏதோ நிவந்தம் அளித்திருக்கிறான். பெரிய நப்பனான உத்தம சோழ நாடாள்வான் கிராமக்காவலனாக இருந்தான். இராஜாதி ராஜதேவனுடைய நான்காம் ஆண்டுக் கல்வெட்டொன்றில் கரிகாற் சோழீசுரமுடைய மகாதேவர் கோயில் ஒன்று குறிக்கப்படுகிறது. இங்கே திருமேற்கோயில் என்னும் விஷ்ணு கோயில் இருந்ததையும் அது குறிப்பிடுகிறது.

### 57. திருப்பரங்குன்றம்

பாண்டிய நாட்டுத்தலம். மதுரைக்கு அருகில் மேற்குத் திசையில் உள்ளது. பேருந்துகள் பல உள்ளன.

இது முருகனது ஆறு படைவீடுகளில் ஒன்று. முருகன் தெய்வயானையைத் திருமணம் செய்துகொண்ட தலம். முருகன் வழிபட்ட தலம். சுவாமி பெயர் பரங்கிரிநாதர். அம்மை ஆவுடையநாயகி. தீர்த்தம் சரவணப்பொய்கை. மலைமேல் காசிதீர்த்தம் என்று ஒன்று இருக்கிறது. அதில் பலரக மீன்கள் பார்ப்போர் கண்ணைக்கவரும். நக்கீரா வாழ்ந்த நன்னகரம் இத்தலம் மதுரைக்குத் தென்மேற்கில் 8 கி.மீ தூரத்தில் உள்ளது.

## கல்வெட்டு

இத்தலத்துக் கல்வெட்டுக்களாக செவல் பாதிரியார் குறிப்பவை பதினொன்று. ஆனால் அவைகள் தெளிவும், வரலாற்று விளக்கம் உடையனவும் அல்ல. கி.பி 1843 இல் வீரசிம்மநாயுடு என்பவன் மரபில் வந்த மங்கம்மாள் கோயிலுக்குச் சிறிது தானம் வழங்கினாள். சுந்தரபாண்டியதேவன், வீரநாராயண குளத்திற்குக் கீழ்ப்புறமிருந்த அம்பாண்டியபுரமாகிய புளிங்குன்றுர் கிராமத்தைப் பூசைக்கும் பணிக்கும் அளித்தான். அதில் கடவுள் பெயர் சுந்தரபாண்டீசுவர முடையார் என்று குறிக்கப்படுகிறது. முகம்மதிய அரசாங்கத்தில் திவானாயிருந்த ராஜகோபாலராயர் ஐரோப்பியர் படை மதுரையில் புகுந்து, கோயிலை அழித்து முன்னேறிக்கொண்டிருந்தபோது, வயிராவி முத்துக்கருப்பன் குமாரன் குட்டி என்பவன் எதிரிப்படைகளைத் தடுப்பதற்காகக் கோபுரத்திலிருந்து கீழே விழ, அவன் பரம்பரையினருக்கு இறையிலியாகச் சில நிலங்கள் அளித்த செய்தி அறியப்படுகிறது.

### 58. திருப்பழனம்

சோழநாட்டுக் காவிரி வடகரைத்தலம், கும்பகோணம் - திருவையாறு பேருந்துசாலையில் திருவையாற்றுக்கு அருகில் உள்ளது.

இது திருவையாற்று ஸ்ப்தஸ்தானத் தலங்களுள் ஒன்று. அப்பூதி அடிகளுடைய அவதாரத் தலமாய திங்களுர் இதற்கு அண்மையில் இருப்பதால் இங்கு வழிபட வந்த அப்பர் அடிகள் இத்தலப் பதிகத்து அப்பூதிநாயனார் திருப்பெயரை அமைத்து அருளிச்செய்தார்கள். விடந்தீர்த்த பதிகமாகிய ஒன்று கொலாம் என்ற பதிகநிகழ்ச்சிக்கு இடமானதலம் இது. இறைவன் பெயர் ஆபத்சகாயர், அம்மையின் பெயர் பெரிய நாயகி, தீர்த்தம் - காவிரி. இருபத்தொன்றாம் நூற்றாண்டில் முதல் குடமுழுக்கு நிறைவேறியுள்ளது. எனினும் திசாரி பூசைகள் அவ்வளவு சிறப்பாக நடைபெறவில்லை.

## கல்வெட்டு

இத்தலத்தைப்பற்றிய கல்வெட்டுக்கள் 29 உள்ளன. இவைகளும் முதற்பராந்தகன் காலமுதற்கொண்டே தொடங்குகின்றன. இவற்றால் அரசர்களும் அரசியர்களும், அவர்களது தோழிமார்களும், தண்டத் தலைவர்களும் விளக்கிற்காக நிலமும் நெய்யும். பொன்னும் வழங்கியமை அறியலாம். திரிபுவன வீரதேவனான மூன்றாம் குலோத்துங்கன் சிந்திநல்லூரில் உள்ள நிலங்களை 15500 காசுகளுக்கு விற்று, அதைக் கோயிலுக்குக் கொடுத்தான். இராஜராஜன் மூன்று காணி ஒரு முந்திரி நிலம் அளித்தான் என்பதால் அரசர்களின் அன்பின் நுணுக்கம் அறியப்பெறுகிறது. கோஇராஜகேசரிவர்மன் காலத்தில் ஒரு வேளாளன் கல்மண்டபம் ஒன்றை எழுப்பித் தந்தான்.

### 59. திருப்பராய்த்துறை

சோழநாட்டுக் காவிரித் தென்கரைத்தலம் திருச்சிராப்பள்ளியிலிருந்து குளித்தலை செல்லும் பேருந்து வழியில் உள்ளது. இத்தலம் இந்திரன், குபேரன், சப்தரிஷிகள் இவர்களால் பூசிக்கப்பெற்றது. அகண்ட காவிரித்துறையில் உள்ளது. இதனை அப்பர் சுவாமிகள் "பரக்குநீர்ப் பொன்னி மன்னுபராய்த் துறை" என்று அருளுவார்கள். இறைவன் பெயர் பராய்த்துறை நாதர். தேவியார் பெயர் மயிலம்மையார். தீர்த்தம் காவிரி. விருட்சம்பராய் விருட்சத்தால் இத்தலத்திற்குப் பெயராயிற்று திருச்சி - ஈரோடு இரயில் பாதையில் இரயில் நிலையம் உள்ளது. இருபத்தொன்றாம் நூற்றாண்டில் இரண்டு குடமுழுக்கு நிகழ்வுகள் நிறைவேறியுள்ளன. தினசரி பூசைகள் சுமாராக நடக்கின்றன.

## கல்வெட்டு

மதுரை கொண்ட கோப்பரகேசரி வர்மரான முதற்பராந்தகன் காலத்திய கல்வெட்டுக்கள் மிகுதியாக உள்ளன. இன்னாரது என்றறியமுடியாத இராஜகேசரிவர்மன் காலத்திய கல்வெட்டுக்களும் சில உள்ளன. அவையன்றிச் சுந்தரபாண்டியத்தேவர், கோநேரின்மை கொண்டான். கிருஷ்ணதேவ மகாராயர் கல்வெட்டுக்களும் இன்னாரென்று அறியமுடியாத சில கல்வெட்டுக்களும் உள்ளன. எல்லாமாக அரசியலார் படியெடுத்த கல்வெட்டுக்கள் 83. அவற்றால் அறியப்படும் கோயிலைப்பற்றிய உண்மைகள், கோயிலுக்கு விளக்கு எரிக்க ஆடும், பொன்னும், நிலமும் அளித்த செய்திகளாகும்.

சுந்தரபாண்டியத் தேவன் தன்னுடைய ஆட்சி ஒன்பதாம் ஆண்டில் தங்க ஆபரணங்கள் அளித்தான். குலோத்துங்கன் கருப்பக்கிருகத்துக்குப் பொன்வேய்ந்தான். சோமாஸ்கந்தர் கோயில் முன் மண்டபம், சிறைமீட்டான் திரிவிசுரம் உதயனால் கட்டப்பெற்றது. தலவிநாயகருக்கு ஏகாம்பர உதயன் ஆட்சியில் நிலம் வழங்கப்பெற்றது. இறைவன் திருப்பராய்த்துறை மகாதேவர், பராய்த்துறை பரமேசுவரன் என்று வழங்கப்பெறுகிறார். இத்தலம் உத்தமசீலிச் சதுர்வேதி மங்கலத்துத் திருப்பராய்த்துறை என்று குறிக்கப்படுகிறது. இங்கே தக்ஷிணாய புண்ணிய காலத்திலும் சங்கராந்தியிலும் நீராட்டு விழா நடைபெற்றதாகத் தெரிகின்றது.

### 60. திருநாகைக் காரோணம்

நாகை - ஊர்ப்பெயர். காரோணம் - கோயிலின் பெயர். காரோணங்கள் தமிழ்நாட்டில் மூன்று உள்ளன. 1) நாகைக் காரோணம், 2) குடந்தைக் காரோணம், 3) கச்சிக் காரோணம். காயம் + ஆரோகணம் = காரோணம். ஆரோகணம் - ஏறச் செய்தல்.

சோழ நாட்டுக் காவிரித் தென்கரைத்தலம். தஞ்சை - நாகூர் இருப்புப்பாதையில் இரயில் நிலையம். சென்னை, கும்பகோணம், மயிலாடுதுறை, தஞ்சாவூர், திருவாரூர் ஆகிய ஊர்களிலிருந்து பேருந்துகள் உள்ளன. நாகை மாவட்டத்தின் தலை நகர். இது தியாகேசுருவ சப்தவிடங்க ஸ்தலங்களில் ஒன்று. அதிபத்தநாயனார் அவதரித்த நம்பியாங்குப்பம் திருக்கோயிலுக்கு வடகிழக்கில் 1.5 கி.மீ தூரத்தில் இருக்கிறது.



சிவபெருமான் புண்டரீக மகரிஷியை உடலோடு ஏற்றுக்கொண்ட தலமாதலின், காரோணம் எனப் பெயர் பெற்றது. ஆதிசேடன் பூசித்த தலமாதலின் நாகை எனப் பெயர் பெற்றது. அவன் பூசித்த திருக்கோயில் மேற்கே 1.5 கி.மீ தூரத்தில் நாகநாதர் கோயில் என வழங்குகிறது. முத்திமண்டபம் என்ற ஒன்று இங்கு உள்ளமை தனிச்சிறப்பு. 64 சக்தி பீடங்களுள் ஒன்று.

இறைவன் பெயர் காயாரோகணேஸ்வரர். ஆதிபுராணர் என வழங்குதலும் உண்டு. அம்மை கருந்தடங்கண்ணி. வடமொழியில் நீலாயதாஶி என வழங்குவர். தலவிருட்சம் மா. விநாயகர் மாவடி விநாயகர், நாகாபரணப்பிள்ளையார், தியாகர் திருவரு தனியே உள்ளது. பாராவாரதரங்க நடனம். தீர்த்தம் புண்டரீக தீர்த்தம், காக தீர்த்தம் முதலியன. அதிபத்தர்க்கு அருள் புரிந்த விழா ஆண்டுதோறும் ஆவணி மாதத்தில் நடைபெறுகிறது. மகாவித்துவான் மீனாட்சி சுந்தரம் பிள்ளை இயற்றிய தலபுராணம் நாகைக் காரோண புராணமாகும். இது 61 படலங்களையும் 2506 பாடல்களையும் கொண்டது.

இது கீழ்க் கடற்கரையோரமாக உள்ள தலம்.

## கல்வெட்டு

இத்தலத்தைப் பற்றிய கல்வெட்டுக்கள் மிகச் சிலவே. இவ்வாலயத்தைப் பற்றியனவாக ஒன்றும் இல்லை. நாயக்கமன்னர்கள் ஒல்லாந்து நாட்டவருக்கு இந்நகரை வழங்கிய வரலாற்றுக் குறிப்பு இதில் காணப்பெறுகிறது.

## 61. திருநல்லூர்

ஒரு காலத்தில் ஆதிசேடனுக்கும், வாயுதேவனுக்கும் வலிமைப் போட்டி நிகழ்ந்தது. ஆதிசேடன் கயிலைமலையை மகுடங்களால் பற்றிக் கொள்ள வாயுதேவன் அசைக்க முற்பட்டார். ஆதிசேடன் பிடையைத் தளர்த்தியபோது வாயுதேவன் கயிலை மலைச் சிகரங்கள் இரண்டைப் பெயர்த்து எடுத்துக்கொண்டு தென்னாடு வந்து ஒன்றை நல்லூரிலும் பிறிதொன்றை ஆவூரிலும் விடுத்தனன். அம்மலைச் சிகரங்களில் ஒன்றே திருநல்லூர் இறைவன் எழுந்தருளிய மலையாகும். இம்மலைக்கு சுந்தரகிரி என்று பெயர். ஆவூர் மலைச் சிகரத்திற்கு மணிகூடகிரி என்றும் பெயர்.

சோழ நாட்டுக் காவிரித் தென் கரைத்தலம். சுந்தரப் பெருமாள் கோயிலுக்கு அருகில் உள்ளது. பேருந்து வழி உள்ளது. இத்தலம் கோச்செங்கட் சோழனால் திருப்பணி செய்யப் பெற்ற மாடக்கோயிலுள் ஒன்றாக விளங்குவது. வேறுபட்ட கோயில் அமைப்பை உடையது. திருநாவுக்கரசு சுவாமிகள் திருச்சத்தி முற்றத்திலே புவார் அடிச்சுவடு என்மேல் பொறித்துவை என்று விண்ணப்பஞ்செய்ய இறைவன் "நல்லூருக்குவா உன்னுடைய நினைப்பை முடிக்கின்றோம்" என்று அருள இங்கு எழுந்தருளினார். திருவடி சூட்டப்பெற்றார். அதனை அமைத்துத் திருத்தாண்டகத்து ஓதுதலைக்காண்க.

பழையாறையில் அவதரித்த அமர்நீதிநாயனார் இத்தலத்தில் திருமடங்கட்டிச் சிவனடியார்களுக்குக் கந்தை கீழ்க் கோவணங் கொடுத்துவந்தார். மறைந்துபோன சிவபெருமானது கோவணத்திற்காக தானும் உரிமையும் உடைமையுமெல்லாம் துலை ஏறி, அத்துலையே விமானமெனக்கொண்டு ஐந்தெழுத்தோதி சிவபதம் அடைந்தார். இதனை அப்பர் சுவாமிகள் நாட்கொண்ட என்ற பாடலில் (7-ஆம் பாட்டு) விளக்கி அருளுகிறார்கள்.

பிருங்கி வண்டுருபமாகப் பூசித்ததால் திருமேனி முழுவதும் துளைகள் உள்ளன அகத்தியருக்குத் திருமணக்கோலம் காட்டிய தலமாதலால் அகத்தியலிங்கமும், கல்யாண சுந்தரக்கோலமும் கருப்பக்கிருகத்தில் இருக்கின்றன. சுவாமி பொன்வண்ணத் திருமேனியோடு விளங்குகிறார். ஒரு நாளைக்கு ஐந்து வர்ணமாய்த் தோன்றுவதாக ஐதீகம் இங்கு சாலிக்கிராமத்தால் செய்யப்பெற்ற சுப்பிரமணியர் விக்கிரகம் ஒன்றுண்டு.

சுவாமிபெயர் பெரியாண்டேசுவரர். கல்யாணசுந்தரேசுவரர், பஞ்சவர்ணேசர் என்பன. இறைவிபெயர் பர்வத சுந்தரி, கல்யாணசுந்தரி என்பன. தீர்த்தம் சப்தசாகர தீர்த்தம்.

சுந்தரப்பெருமாள் கோயிலுக்குத் தெற்கே 3 கி.மீ தூரத்தில் உள்ளது. திருவாவடுதுறை ஆதீன அருளாட்சியில் உள்ளது. இருபத்தொன்றாம் நூற்றாண்டில் இரண்டு குடமுழுக்கு விழாக்கள் நிறைவேறியுள்ளன.

## கல்வெட்டு

இத்தலம் ஹொய்சள அரசரான வீர ராமநாததேவரின் 23 ஆவது ஆட்சியில் நித்தவிநோத வளநாட்டு நல்லூர்நாட்டுப் பஞ்சவன் மாதேவி சதுர்வேதி மங்கலமாகிய திருநல்லூர் என்று வழங்குகிறது.

இறைவன் திருநல்லூர் நாயனார் என்று வழங்கப்படுகிறார். இத்தலவிநாயகர் அகம்படிவிநாயகர் என்று குறிக்கப்படுகிறார். நாராயணன்மேசுவீரன் என்பவன் ஒரு மண்டபங்கட்டினான். ஏனைய கல்வெட்டுக்கள் நிவேதனத்திற்கு நெல்லும், நிலமும், விளக்கிற்குப் பொன்னும் பூந்தோட்டத்திற்கும், பூக்கட்டவும் நிலமும் பொன்னும் அளித்த செய்தியை அறிவிக்கின்றன. இராஜேந்திர சோழதேவனின் 5-ஆம் ஆண்டுக் கல்வெட்டொன்று கோயிலில் அடித்தளம் அமைக்க நிலம் வழங்கியதைத் தெரிவிக்கின்றது.

## 62. கோயில் (சிதம்பரம்)

### தலம்

இத்தலம் சிதம்பரம் என வழங்கப்படுகின்றது. சோழ நாட்டுக் காவிரி வடகரைத்தலம், சென்னை, திருச்சி நேர் வழி இருப்புப் பாதையில் சிதம்பரம் இரயில் நிலையம் உள்ளது. தமிழகத்தின் அனைத்து நகர்களிலிருந்தும் பேருந்துகள் உள்ளன. தில்லை, சிதாகாச சேஷத்திரம், பெரும்பற்றப்புலியூர் என்பன இதன் மறுபெயர்கள் மைத்ரேய உபநிஷதம் இருதயாகாச மயம் கோசம் ஆனந்தம் பரமாலயம் எனக் குறிப்பிடுகின்றது. திருமந்திரத்தில் திருவம்பலச் சக்கரம், திருக்கூத்து, சிதம்பரம் முதலியன குறிப்பிடப்படுவதால் இதன்தொன்மை விளங்கும். கீஸ்ட் லிச் பேராசிரியர் கி.பி 5-ஆம் நூற்றாண்டு முதல் 10.11 வரையில் கட்டப்பட்டுள்ள கட்டடங்கள் இங்கு இருக்கின்றன என்கிறார்.

### மூர்த்திகள்

திருமூலட்டானேசுவரர், உமையம்மை, முக்குறுணிவிநாயகர், கற்பகவிநாயகர், பாண்டியநாயகம், அம்மன், நவலிங்கம், தூர்க்கை முதலியன மிக விளக்கம் வாய்ந்தவை, வைஷ்ணவத்தில் திருச்சித்திர கூடம் என வழங்கும் பெருமாள் தில்லைக் கோவிந்தராசர். நாயார் புண்டரீசுவல்லித்தாயார் ஐந்து சபைகளுள் இது கனகசபை இத்தலத்திலேயே ஐந்து சபைகள் உள்ளன. அவை சிறசபை (இது நடராசப் பெருமான் இருக்குமிடம்), ராஜசபை (ஆயிரங்கால் மண்டபம்), கனகசபை (சிறசபைக்கு முன்னால் உள்ள பகுதி), நிருத்தசபை (நடராசப் பெருமானின் கொடி மரத்திற்கருகிலுள்ளது), தேவசபை (பேரம்பலம்) என்பன.

இத்தலத்துச் சிறப்புடைக் கடவுள் ஆனந்த நடராசர் அவருடைய திருமேனி முழுவதும் பஞ்சாக்கரவடிவம் அவருடைய திருக்கூத்து ஒரே காலத்தில் ஐந்தொழிலையும் ஆற்றுவது.

### தீர்த்தங்கள்

சிவகங்கை பரமானந்தகூபம், புலிமடு, வியாக்கிரபாத தீர்த்தம், ஆனந்தத் தீர்த்தம், பிரமதீர்த்தம், சிவப்பிரியை, திருப்பாற்கடல் முதலியன. இறைவன் ஊர்த்துவதாண்டவமாடத்

தோற்ற காளியின் கோயில் இந்தச் சிவப்பிரியைத் தீர்த்தத்தின் கீழ்க்கரையில், சிதம்பரத்தின் வட எல்லையில் இருக்கிறது.

தலவிருட்சம் ஆல். இது இன்று இல்லை. தில்லைவனம் என்ற பெயரால் தலவிருட்சம் தில்லை என்பாருமுள்ளார்.

### கல்வெட்டு

சிதம்பரம் ஒரு தனியூராக அரசன் நேர்பார்வையில் இருந்து வந்தது. இதனைச்சூழப் பதினான்கு சிற்றூர்கள் இருந்தனவாகக் குறிக்கப்பட்டுள்ளன. இத்தலத்தின் பழைய பெயர் சிற்றம்பலம், புலியூர், பெரும்பற்றப்புலியூர், பொற்புலியூர், தில்லை, தில்லையூர், கோயில் என்று கல்வெட்டுக்களில் வழங்கப்படுகிறது. தில்லையின் தேவகாரியக் கண்காணிப்பாளர்களே சோழநாடு முழுமைக்கும் தேவாலயக் கண்காணிப்பாளராக இருந்துவந்தனர். சோழமன்னர்களுக்கு முடிசூட்டும் உரிமை தில்லை தேவகாரியக் குழுவினர்க்கே இருந்தது.

கல்வெட்டுக்களில் மிகப் பழமையானதாகிய இராஜேந்திர சோழ தேவனுடைய 24-ஆம் ஆண்டுக் கல்வெட்டும், குலோத்துங்க சோழ தேவனுடைய 47-ஆம் ஆண்டுக் கல்வெட்டும் கனகசபையையும் திருமூலட்டானத்தையும் பிரிக்கும் சுவரில் உள்ளன.

கனகசபையைச் சுற்றியுள்ள பிராகாரம் விக்கிரமசோழன் திருமாளிகை என்றும், திருமூலட்டானத்தைச் சேர வருகின்ற இரண்டாம் பிராகாரம் குலோத்துங்கசோழன் திருமாளிகை என்றும், அதற்கும் வெளியிலுள்ள மூன்றாம் பிராகாரம் இராசாக்கள் தம்பிரான் திருமாளிகை என்றும் வழங்கப்பட்டன. இவற்றுள் குலோத்துங்க சோழன் திருமாளிகை என்ற பெயரும் விக்கிரமசோழன் திருமாளிகை என்ற பெயரும் மேற்குறித்த சுவரிலுள்ள கல்வெட்டுக்களிலேயே காணப்படுகின்றமையின், விக்கிரமனே தன் தந்தையாகிய குலோத்துங்கன் பெயரால் உட்பிராகாரத்தையும், தன்பெயரால் இரண்டாம் பிராகாரத்தையும் செய்திருக்க வேண்டுமென்று தெரிகிறது.

சம்பந்தர் முதலிய மூவர் காலத்திலேயே இத்தலம் சிறப்புற்றிருக்கவும், அவர்கள் காலத்திய பல்லவ வேந்தர்களின் கல்வெட்டொன்றும் இதில் காணப்பெறாமை குறிப்பிடத்தக்கது.

சிதம்பரத்தைப்பற்றிய கல்வெட்டுக்கள் 271 உள்ளன. அவைகளுள் பெரும்பாலான கோப்பெருஞ்சிங்க அரசனைப் பற்றியும், ஐடாவாமன் சுந்தரபாண்டியனைப் பற்றியும் கூறுவன. இராசேந்திரன் முதல் இராஜராஜன் III முடிய உள்ள பலருடைய கல்வெட்டுக்களும், விஜயநகர மன்னர்களின் கல்வெட்டுக்களும் நாயக்க மன்னர்களின் கல்வெட்டுகளும் இருக்கின்றன.

இவைகளுள் பெரும்பாலானவற்றில் நந்தவனப் பணிகளே அறிவிக்கப்பட்டுள்ளன. மிகச்சிலவற்றுள் பூசை வழிபாட்டுக்குரிய நிபந்தங்கள் குறிக்கப்பட்டுள்ளன. அறச்சாலைகளைப் பற்றியும், அக்கிரகாரங்கள் அமைப்பதைப்பற்றியும், திருபாவாடை போடுவதைப்பற்றியும் தெரிவிக்கின்றன. சில கல்வெட்டுக்கள், விக்கிரம சோழனது காலம்வரையில் கோயிற் சார்பாக நடைபெற்ற சாசனங்களெல்லாம் திருப்புலியூர்ச் சண்டேசுவர தேவநாயனார் பெயராலேயே நடைபெற்றுவந்தன. இவன் காலத்துக்குப் பிறகு கோயில் கண்காணிப்புச் சபையின் பெயராலேயே நடைபெற்று வந்திருக்கின்றன.

அரசாங்கத் தலைமை ஆதிகாரிகளும், உள்நாயகத்தார்களும், சீகாரியஞ் செய்வார்களும்பலப் பலர் மேற்கூறிய சபையின் அங்கத்தினர்களாக இருந்து, கோயிற்காரியங்களை மேற்பார்வை செய்து வந்துள்ளார்கள்.

சிதம்பரம் திருக்கோயிலைக் கண்காணித்தவர்களாக 1. தொண்டைமான் 2. திருவையாறுடையான் 3. மதுராந்தகப்பிரமராயன் 4. தில்லையம்பலப் பேரரையன் 5. விழிஞுத்தரையன் 6. இராஜராஜ விழுப்பரையன் 7. சித்தரையன் 8. வில்லவரையன். 9. அங்கராயன். 10. சிங்களராயன். 11. விஜயராயன். 12. மூவேந்தரையன். 13. வாணதரையன் 14. வயல்நாட்டரையன். 15. பொத்தப்பிச்சோழன் 16. காரணைவிழுப்பரையன், 17. குருகுலராயன். 18. மழவராயன். 19. காடுவெட்டி 20. விராதிராயன் 21. விலாடராயன் 22. விக்ரம சோழப்பிரமராயன். 23. விளநாடுடையான் 24. நிகரில்சோழப் பல்லவரையன் 25. குலோத்துங்க சோழவாணகோவரையன் 26. எதிரில்சோழவேளான் 27. நரசிம்மவர்மன் 28. பாண்டியராயன் 29. மலையப்பிராயன் 30. வேணாடுடையான் என்பவர்கள் குறிக்கப்படுகிறார்கள்.

கிழக்கு, தெற்கு, மேற்குக் கோபுரங்களை முடிசூடிய மன்னர்கள் கட்டியதாகவும், வடக்குக் கோபுரத்தைக் கடவுள் தானே கட்டிக் கொண்டதாகவும் S.I.I.374 – 1913 கல்வெட்டுப் பாட்டொன்று அறிவிக்கிறது. இவ்வடக்குக் கோபுரத்தைக் கிருஷ்ணதேவராயன் தொடங்கி நிலைமட்டம் வரையிலோ அல்லது அதற்கு மேலுமோ நிறுத்தியதாகவும் அச்சுத தேவராயன் இதனை முற்றுப் பெறுவித்ததாகவும் கல்வெட்டுக்களால் யூகிக்க இடந்தருவதால் கடவுள் தானே கட்டிக்கொண்டார் என்று கல்வெட்டு உபசாரமாகக் கூறுகிறது போலும் தெற்குக் கோபுரம் கோப்பெருஞ்சிங்களால் கட்டப்பட்டது. இவனுக்கு அழகிய சிங்கன் என்ற மற்றொரு பெயருமுண்டாதலால் இக்கோபுரம் சொக்கசீயம் என்று குறிக்கப்பட்டுள்ளது. இதனைத் தெற்கில் சொக்கசீயம், திருநிலையேழு கோபுரத் திருவாசல் திருப்பணிக்கு உடலாகத் தொண்டை நாட்டு ஆத்தூரில் நிலம்விட்டதாக வரும் ஆத்தூர் முத்தீசுர முடையார் கல்வெட்டும், சக்கிரகம்பமுடையார் கல்வெட்டும் தெரிவிக்கின்றன.

மேலைக் கோபுரத்தைத் திருப்பணிசெய்த சிற்பிகள் விருத்த கிரிசேவகப் பெருமானும் அவன் மகன் விசுவமித்துருவும், திருப்பிரைக்குடையாசாரி திருமருங்கனும் அவன் சகோதரன் சாரணாசாரியும் ஆவார்கள் எனக் கல்வெட்டுக் காட்டுகிறது. இன்னும் அதிலேயே கீழ்ப்புறச் சுவரில் காமதேவன், அகத்தியன், சீதேவி, தேவேந்திரன், கணேசன், தூர்க்கை இவ்வுருவங்களும், வடப்புறச்சுவரில் ருத்ரதேவர், ராகு கேதுக்கள், நாரதன், அளகேசன், சந்திரன், கிரியாசக்தி, சனி, வாயு இவ்வுருவங்களும் மேற்புறச் சுவரில் சூர்தரபாலப் பிள்ளையார் கங்காதேவி, தன்வந்திரி, திரிபுரசுந்தரி, சுக்கிரன், வைஜயன், நாகன், யமுனை, பத்ரகாளி, ஆதிசண்டீசர் இவ்வுருவங்களும், தென்சுவரில், புதன், நிருதி, ஞானசக்தி, அக்னிதேவன், இவ்வுருவங்களும் இருப்பனவாக அறிவிக்கிறது. தேவாரம் பாடிய மூவர் முதலிகளாகிய ஞானசம்பந்தர், அப்பர், சுந்தரர் ஆகிய மூவருக்கும் தனித்தனியே ஆலயங்கள் இருந்தனவாகக் கல்வெட்டுகள் அறிவிக்கின்றன.

வடக்குக் கோபுரத்தை யடுத்துத் திருத்தொண்டத் தொகையீச் சரம் என்ற ஒன்று குறிப்பிடப்படுகிறது. இதில் திருத்தொண்டத் தொகையில் பாராட்டப்பெற்ற தனிஅடியார் அறுபத்துமூவரும் தொகையடியார் ஒன்பதின்மருமாக உள்ள பெருமக்களில் தனியடியார்களுக்குத் தனித்தனித் திருவுருவம் அமைக்கப்பெற்றமை போலத் தொகையடியார்களாகிய கூட்டத்தினருக்குத் தனித்தனி உருவம் அமைக்க முடியாமையின் ஒவ்வொரு தொகுதிக்கும் ஒவ்வொரு இலிங்கத் திருமேனியாக எழுந்தருளச் செய்திருக்கிறது. முத்தியடைந்த பெருமக்களை உருவம் தெரிந்தால் உருவமமைத்தும், உருஅமைக்க முடியாததற்குச் சிவலிங்கந் தாபித்தும் அதுவுமில்லையானால், பீடங்கள் அமைத்தும் வழிபடலாம் என்று ஆகமங் கூறுகிறது. ஆதலால், உருவம் அமைக்கமுடியாத தொகையடியார்களைச் சிவலிங்கத் திருமேனி வாயிலாக வழிபடவேண்டி, திருத்தொண்டத் தொகையீச்சரம் என்று இக்கோயிலை அமைத்து உள்ளார்கள். அன்றியும் திருத்தொண்டத்தொகை பாடிய சுந்தரர் வடக்குவாயில் வழியாக வந்தாரென்பதும் ஊன்றிக் கருதத்தக்கது. இவ்வாலயம் நவலிங்கம் கோயில் என இப்பொழுது வழங்கப்படுகிறது.

முர்த்திகளின் திருநாமங்கள் பொன்னம்பலக் கூத்தன், பொன்னம்பலநாதன், ஆனந்த தாண்டவப் பெருமான் நாயனார், அழகிய திருச்சிற்றம்பலமுடையார், ஆளுடைய நாயனார், சிதம்பரேசுவரர், தில்லைநாயகத் தம்பிரானார் முதலாகிய பலபெயர்களால் குறிக்கப்படுகிறார். திருச்சிற்றம்பலக் கோவையில் மாணிக்கக் கூத்தன் என்றும் இறைவன் பெயர் வழங்கப்படுகின்றது. அதற்குப் பேராசிரியர் மாணிக்கம்போலும் கூத்தினை உடையான் என்று உரை கண்டார் ஆனாலும், அது இரத்தின சபாபதியாகிய மரகத நடராஜரைக் குறிப்பது என்பது தெளிவு.

அம்மை சிவகாமசுந்தரி என்றும் திருக்காமக்கோட்டமுடைய பெரியநாச்சியார் என்றும் வழங்கப்படுகிறார். சிவகாமசுந்தரி என்பது சிற்சபையில் இறைவன் இடப்பாகத்தில் எழுந்தருளியிருக்கும் அம்மையைக் குறிப்பதாகும். முக்குறுணி விநாயகர் முக்கக்கட்டணத்து விநாயகர் எனவும் குலோத்துங்கசோழ விநாயகர் எனவும் கல்வெட்டுகளில் குறிப்பிடப்படுகின்றார். முக்கக்கட்டணம் என்பது முகப்பு. தில்லைக்குத் தெற்குக்கோபுரமே சிறந்த பெருவாயில். அவ்வழியாகவே நடராஜப்பெருமானை வழிபடச் செல்கின்றவர்கள் செல்வது முறையாம். நடராஜப்பெருமானின் திருமுன்பும் இதுவே ஆதலால் முகப்பிலிருக்கும் பிள்ளையார் முக்கக்கட்டண விநாயகர் எனக் குறிப்பிடப்படுகிறார். முக்கக்கட்டணமென்பது முக்கணமாகி – முக்கணம் முக்குணியாக போலி இலக்கண அறிவு அதனை முக்குறுணியாக்கிவிட்டது. அதன்மேல் உருவத்தின் பெருமையையொட்டி, முக்குறுணி அரிசிக்கு ஒரே மோதகம் செய்து நிவேதிக்கப்படுவதால் இப்பெயர் உண்டாயிற்றென்ற செவிவழிச் செய்தியும் கிளைத்து விட்டது.

விக்கிரமசோழன் தெற்குத் திருவீதியில் வடபக்கத்துச் செங்கனி வாயான் திருநந்தவனத்து எழுந்தருளியிருக்கும் திருஞான சம்பந்தப் பிள்ளையார் பண்டார உடலிட்டும் என்று குறிப்பு காணப்பெறுவதால் விக்கிரமசோழன் திருவீதியில் திருஞான சம்பந்தருக்குத் தனியாகக் கோயில் இருந்தமை தெற்றெனப் புலப் படும். மேலைக் கோபுரத்தை யடுத்து, திருநாவுக்கரசருக்குத் தனிமடம் இருந்ததாகக் காட்டப்பெறுகிறது. முருகன் சுப்பிரமணியப்பிள்ளையார் என்று ஒரு கல்வெட்டில் குறிக்கப் பெறுகிறார்.

கற்பகவிநாயகர், சேஷத்திரபாலப் பிள்ளையார் என்றும் குலோத்துங்கசோழவிநாயகர் என்றும் குறிப்பிடப்படுகின்றார். தில்லைக்காளி, தில்லைவனமுடைய பரமேசுவரி என்று குறிப்பிடப்படுகின்றார்.

### விழாக்கள்

தில்லையில் திருவானித் திருநாளும், மார்கழித் திருவாதிரைத் திருநாளும் சிறப்பாகக் கோப்பெருஞ்சிங்கன் காலத்து முன்பிருந்தே நடைபெற்றுவந்தன. மாசிமாதத்தில் ஒரு திருவிழா நடந்ததாகத் தெரிகிறது. அதில் திருத்தொண்டத்தொகை விண்ணப்பம் செய்யப் பெற்றுவந்தது ஏனைச் சிவத்தலங்களில் அம்மைக்கு ஆடிப்பூரவிழா நடைபெற்று வருவது போல இங்கு ஐப்பசிப் பூரவிழா நடைபெற்று வருகிறது. மாசிமக நட்சத்திரத்தன்று நடைபெறும் கடலாட்டு விழாவும் குறிப்பிடப்படுகின்றது. திருப்புதியது விழா என்று ஒன்று காணப்படுகின்றது. அதில் அம்மைக்குப் புதிய ஆடை சாத்தியதாகக் குறிப்பிடப்பெற்றுள்ளது. திருப்புடைவையீடு விழா என்றும் அது வழங்கப்பெற்றுப் பின் திருப்புதியது விழா என்று வந்திருக்கலாமோ என்று கருத இடமுண்டு அன்றி, திருப்பாலி வளத்திருநாள் என்று ஒரு விழா குறிப்பிடப்பட்டள்ளது. அது ஐப்பசிப்பூரத் திருநாளைக் குறிப்பதாகுமோ? என ஐயந்தருகிறது. இதில் அம்மை நீராடி, வெள்ளணி அணிந்து, பயறு முதலிய நவதானியங்களின் முளையைத் தன்மடியில் தரிக்கும் நாளாதலின் பாலிவளத்திருநாள் எனப்பட்டது போலும். (பாலி – நவதானிய முளை) வசந்தத்திருநாள் என்பது பெருமான் வசந்த உற்வசம் கொண்டாடக் குலோத்துங்கன் தோப்புக்கு எழுந்தருளியதாகத் தெரிகிறது. திருக்கண்சாத்தும் திருநாளும், பெருமான் பரிவார நாயன்மார்களுக்குத் திருவருள் நோக்கம் செய்யும் திருநாளாகும் என அக்கல்வெட்டே குறிப்பிடுகிறது.

இந்த ஒன்பது விழாக்களையும் ஒன்றி எதிரிலிசோமன் சிவபாதசேகரன் சித்தத்துணைப் பெருமாள்விழா என ஒன்று குறிப்பிடப்படுகின்றது. சிவபாதசேகரன் என்பது முதல் இராஜராஜனுக்கு வழங்கியபெயர். ஆகவே தன் நாடுகளில் தன் குலமுதல் வனாகிய இராஜராஜன்வரையில் இருந்த சோழமன்னர்கட்குச் சித்தத்துணையாகவே இருந்துவந்த நடராஜப் பெருமானுக்கு நடந்த பெருவிழாக்களையே இது குறிப்பிட்டதாகுமென ஊகிக்கலாம். இதுவன்றித் தைப்பூசத்தில் பாவாடையிட்டுப் பெரிய பூச விழா ஒன்று நடத்தியதாகவும் தெரிகிறது. இத்தகைய திருவிழாக்கள் கல்வெட்டுகளிலிருந்து அறிய வருகிறது என்பது சிந்திக்கத்தக்கதொன்று.

கீழ்க்கோபுரத்தின் வாயிலின் வலப்பக்கத்தில் காணப்பெறும் கல்வெட்டு சோழகுலவல்லியால் நாயன்மார்களுடைய பாமாலைபயப் பாராயணம் செய்விப்பதற்காக நிபந்தம் விட்டதை அறிவிக்கிறது.

முதலாம் இராஜேந்திரன் காலத்தில் மாசித்திருவிழாவில் அழகிய திருச்சிற்றம்பலமுடைய நாயனார் சந்நிதியில் திருத்தொண்டத் தொகை பாராயணம் செய்வாருக்கு நிலம்விட்டதாக உள்ளது. சம்பந்தர் முதலிய மூவருக்கும் தெற்கு, மேற்கு, வடக்கு ஆகிய கோபுரங்களைச் சார இராஜாக்கள் தம்பிரான் திருமாளிகைத் திருவீதியில் தனித்தனியே திருக்கோயில்கள் இருந்ததாகவும், அவற்றுள் சம்பந்தப்பிள்ளையார் திருக்கோயில் பொன்வேயப் பெற்றிருந்ததாகவும் கல்வெட்டுக்கள் அறிவிக்கின்றன. இதனால் திருமுறைகளுக்கும், திருமுறைகளைப் பாடியருளிய சமயாசாரியர்களுக்கும் எவ்வளவு சிறப்பு, சிதம்பரத்திலிருந்து என்பதை ஊன்றிநோக்க வேண்டும்.

அப்பூதியடிகள் நாவுக்கரசர்மீதிருந்த பற்றினால் நிலம் புலம் எல்லாவற்றிற்கும் அவர்பெயரிட்டு வழங்கியதுபோல அரசர்கள் ஆனந்தக்கூத்தர்மீதிருந்த பற்றால், குடிமைக் கல்லுக்கும், மரக்காலுக்கும் ஆடவல்லான் என்று பெயரிட்டு வந்தனர். சிற்றுார்களுக்குத் தில்லைவிடங்கள், கூத்தனூர், கோயிற்பூண்டி, சபாநாயகபுரம், தில்லை நாயகபுரம், நடராஜபுரம் என்றும், ஓடைநீர்நிலை முதலியவற்றிற்குக் கூத்தாடுநாயகன் திருவோடை, ஆளுடையநாயகன் திருவோடை என்றும் பெயரிட்டிருந்தனர். தம்மிடம் அரசகாரியம் பார்ப்பாருக்குத் தில்லையம்பலப் பல்லவராயன், திருச்சிற்றம்பலமுடையான், நக்கன், இளைய திருச்சிற்றம்பலமுடையான், தில்லையம்பலப் பேரரையன் என்றும் பெயர் வைத்திருந்தமை அரசர்கட்கு உள்ள அன்பின் முதிர்ச்சியை எடுத்துக்காட்டும் தக்க சான்றுகளாகும்.

இத்தலத்திற்குப் பணிசெய்த மன்னர்களில் பல்லவர்களில் இரணியவர்மன், கோப்பெருஞ்சிங்கன் முதலியோர்களும் பாண்டியர்களில் மாறவர்மன் சுந்தரபாண்டியன், ஐடாவர்மன் சுந்தரபாண்டியன், மாறவர்மன் வீரபாண்டியன், விக்கிரம பாண்டியன் குலசேகரன் முதலியோர் குறிக்கப்படுகிறார்கள். சோழமன்னர்களில் முதல் பராந்தகன் முதல், மூன்றாம் இராஜராஜன் வரையிலுமாகப் பதின்மர் குறிப்பிடப்படுகிறார்கள். இவர்களில் இரணியவர்மனும், முதற்பராந்தகனும், மணவில் கூத்தன்காளிங்கனும், அனபாயன் முன்னோர்களும் அனபாயனும் பல காலங்களில் பொன்வேய்ந்தார்கள் என்று கல்வெட்டுகள் அறிவிக்கின்றன. இன்னும் விஜயநகர அரசர்களும், நாயக்க அரசர்களும், சேர அரசர்களும் திருப்பணிகள் மிகச்செய்துள்ளார்கள்

### 63. திருக்கோளிலி

சோழ நாட்டுக் காவிரித் தென்கரைத்தலம். திருவாரூரிலிருந்து பேருந்துகளில் செல்லலாம். திருக்குவளை என வழங்கப்பெறுகிறது.

ஆதியில் பிரமன் சிருட்டித் தொழிலைப் பெறவேண்டிப் பூசித்தான். அதனால் பிரமதபோவனம் என வழங்கப்பெறும். இது சப்தவிடங்கத் தலங்களுள் ஒன்று. இங்கே எழுந்தருளியுள்ள தியாகர் அவனி விடங்கர். நவகோள்கள் பூசித்துப் பேறு பெற்றமையால் கோளிலி என வழங்கப்பெறுகிறது.

இறைவன் பிரமபுரீசுவரர். அம்மைவண்டமர் பூங்குழலாள். தியாகர் ஊழிப்பரன், அவனிவிடங்கத்தியாகர், விநாயகர் தியாக விநாயகர், முருகன் சுந்தரவடிவேலன். சுந்தரமூர்த்திகளுக்குக் குண்டையூர்கிழார் தந்த நெல்மலையைப் பூதங்களைக் கொண்டு திருவாரூரில் சேர்ப்பித்த அற்புதத்தலம்.

தீர்த்தம் முத்திநதியாகிய சந்திரநதி. மணிகர்ணிகை, இந்திர தீர்த்தம், அகத்தியதீர்த்தம், விநாயகதீர்த்தம், சக்தி தீர்த்தம் என்பன. விருட்சம் தேற்றாமரம்.

### வழிபட்டவர்கள்

பிரமதேவர், திருமால், இந்திரன், அகத்தியன், முசுகுந்தன், பஞ்சபாண்டவர்கள், நவகோள்கள், ஓமகாந்தன் முதலியோர்.

### விழாக்கள்

மாசிமகத்தில் நெல்திருவிழா, மார்கழிமாதத்தில் ஆருத்ரா தரிசனம், கார்த்திகை ஞாயிற்றுக்கிழமைகளில் தீர்த்தம்.

தருமை ஆதீன அருளாட்சியிலுள்ளது.

### கல்வெட்டு

இங்குள்ள கல்வெட்டுக்கள் 19. இத்தலம் இராஜேந்திர சோழவளநாட்டு இடையளநாட்டு வெண்டாழை வேளாங்கூற்றத்திற்கு உட்பட்டதாயிருந்தது. வடவல்லத்து இருள்குடியான் இந்திரா பதிநல்லூர் உய்யவந்தான் சிய்யாழிப் பிள்ளையான ஜெயதுங்க வன்மன் மகாமண்டபந் தொடங்கிக் கீழைவாசல்வரையில் திருப்பணி செய்தான். இத்திருப்பணி ஐடாவர்மன் சுந்தரபாண்டியன் காலத்ததாகும். இந்தக்கோயிலில் சிவன்படரில் (செம்படவர்) ஒருவனான ஆலன் என்பான் அதிபத்தநாயனார் படிவத்தை எழுந்தருளுவித்தான்.

## 64. திருச்சிராப்பள்ளி

சோழநாட்டுக்காவிரித் தென்கரைத்தலம். தமிழகத்தின் பெரிய நகரங்களில் ஒன்று. இரயில், பேருந்து வசதிகள் உள்ளன. தமிழகத்தின் அனைத்திடங்களிலிருந்தும் செல்லலாம். இத்தலம் மிக விளக்கமானது. மலைக்காட்சியின் முதலிடமாக உள்ளது. கலாசாலைகளும், கல்லூரிகளும் நிறைந்தது. எல்லாவிதமான அறிவுத்துறையிலும் வளர்ச்சிக்குரிய இடமாக இருக்கிறது.

சரித்திர காலத்திலும் கி.மு 2-ஆம் நூற்றாண்டுக்கு முன்பு இருந்தே விளங்கிவருவது. சோழர் தலைநகரங்களில் ஒன்றாகிய உறையூரைத் தன்னகத்துக்கொண்டு விளங்குவது.

### பெயர்க்காரணம்

திரிசிராப்பள்ளி என்பதற்கு, திரிசிரன் என்னும் அரக்கன் பூசித்துப் பேறுபெற்றதனால், இப்பெயர்பெற்றது என்று புராணங்கூறும். இம்மலைக்கே மூன்று சிகரங்கள் உள்ளன. அதனால் திரிசிராப்பள்ளியெனப் பெற்றது என்று செவிவழிச் செய்தி நிலவுகிறது. இந்தப் பொருள்களில் வழங்கிய திருசிரப்பள்ளி திரிசிராப்பள்ளி ஆதற்கு என்ன விதியுண்டு என்பதை அறிஞர்கள் ஆய்ந்து முடிவுகாண்பார்களாக.

நமது சமயாசாரியப் பெருந்தகையார்கள் சிராப்பள்ளிக் குன்றுடையானை சிராப்பள்ளிச் செல்வன் சிரகிரி எனவே வழங்குகின்றார்கள். திரிசிரா என்பதில் திரி என்பது

மூன்று என்ற பொருள் குறித்த சொல்லாயின் அதனை விடுத்துச் சிராப்பள்ளி என்று வழங்கியிரார்கள். ஆதலால் அவர்கள் காலத்தில் திரு என்பதை அடைமொழியாகக் கொண்டதே சிராப்பள்ளி என்பதற்கு வேறு பொருள் இருந்திருக்கவேண்டும் என்பதனைக் கருத இடந்தருகின்றது.

சிராப்பள்ளி என்றதன் பெயர்க்காரணத்தைப் பற்றி நமது சரித்திரப் பேரறிஞர் தி.வி. சதாசிவப் பண்டாரத்தார் அவர்கள் செந்தமிழில் எழுதிய சுருக்கக் கருத்து இங்கே தரப்பெறுகின்றது.

சிராப்பள்ளிக் கோயில் கட்டியவன் கி.பி 7-ஆம் நூற்றாண்டில் நமது அப்பரடிகளை வருத்திச் சைவனான முதல் மகேந்திரவர்மனே . அவன் இத்தலத்து எட்டு சுலோகங்கள் அடங்கிய கல்வெட்டு ஒன்று அமைத்திருக்கிறான். அதில் தான் சைவனானதையும் திருவதிகையில் அமண் பள்ளிகளையிடத்துக் குணபரேச்சுரம் கட்டியதையும் குறிப்பிடுகின்றான். குணபரன் என்பது மகேந்திரவர்மனையே குறிக்கும் பட்டப்பெயர். இதனைச் சிராப்பள்ளியிலும், செங்கட்டி வல்லத்திலும் உள்ள குகைக் கோயிற்கல்வெட்டுக்கள் வலியுறுத்தும். அதைப் போலவே சிராப்பள்ளியாகிய இவ்விடத்தும் அமணப்பள்ளி ஒன்று பெரியதாக இருந்தது. அதனை இடித்தே இந்தக் கோயிலைச் சைவனான மகேந்திரவர்மன் கட்டினான்.

உச்சிப்பிள்ளையார் கோயிலின் பின்பாகத்தில் இன்றும் சமண முனிவர்களுடைய கற்படுக்கைகளைக் காணலாம். அவற்றில் அந்தந்தப் படுக்கையிலிருந்த சமணமுனிவர் பெயர்கள் குறிக்கப்பெற்றுள்ளன. அவைகள் கி.பி 5-ஆம் நூற்றாண்டின் நிகழ்ச்சிகள். அவர்களில் ஒருவர் சிரா என்னும் பெயருடையவர் என்று ஒரு கற்படுக்கை அறிவிக்கிறது. ஆதலால் பள்ளி கோயிலானாலும், பெயர் போகாமல் சிராப்பள்ளி எனவே வழங்குகிறது.

### ஊர்ப்பெயரும் - கோயிற் பெயரும்

ஊர்ப்பெயர் சிற்றம்பர், கோயிற்பெயர் சிராப்பள்ளி இதனை நன்கு விளக்குவது, இராஜராஜன் I ஆட்சியாண்டு 10-இல் வெட்டப்பெற்ற விக்கிரமசிங்க மூவேந்த வேளான் விளத்தூர் நாட்டில் நிலம் வாங்கி அதனை உறையூர்க் கூற்றத்துச் சிற்றம்பரிலுள்ள சிராப்பள்ளிக் கோயிலுக்கு அளித்தான் என்ற கல்வெட்டுப் பகுதியாகும். வரகுண பாண்டியன் II ஆம் ஆண்டுக் கல்வெட்டும் இதனையே குறிக்கிறது. இன்னும் சில பகுதிகளிலும் சிற்றம்பர், சிற்றம்பர்நகர், சிற்றம்பர் பதியென இத்தலம் வழங்கப்படுகின்றது. ஆதலால் ஊர் சிற்றம்பர் எனவும், கோயில் சிராப்பள்ளி எனவும் வழங்கிவந்தமை தெளிவு.

### மூர்த்தி

இறைவன் பெயர் தாயுமானவர் திருமலைக்கொழுந்தார், செவ்வந்திநாதர் எனவும், அம்மையின் பெயர் மட்டுவாரகுழலம்மை எனவும் வழங்கும். வடமொழிவாணர் மாதுருபுதேசுவரர், சுகந்தகுந்தளாம்பிகை எனக்கூறுவர். கல்வெட்டுகளில் இறைவன் திருமலைப் பெருமான் அடிகள் என்ற பெயரால் குறிக்கப்பெறுகின்றனர். உச்சிப்பிள்ளையார், மாணிக்கவிநாயகர் ஆலயங்களும், மௌனமடம் முருகன் கோயிலும் மிகச்சிறப்புடையன.

### தீர்த்தங்கள்

காவிரி, சிவகங்கை, நன்றுடையான், தீயதில்லான், பிரமதீர்த்தம் முதலியன உள்ளன. அவற்றுள் நன்றுடையான், தீயதில்லான் என்ற தீர்த்தங்கள் ஞானசம்பந்தர் தெய்வவாக்கிலும் நிகழ்வன. இவையன்றித் தெப்பக்குளம் ஒன்றுண்டு. அது 16-ஆம் நூற்றாண்டில் அரசாண்ட விசுவநாத நாயகர் வெட்டுவித்தது.

இது மேருவின் சிகரங்களில் ஒன்று. ஆதிசேடனுக்கும், வாயுதேவனுக்கும் நடந்த சொற்போட்டியால் பிரிந்த சிகரங்களில் ஒன்று திருக்காளத்தி, மற்றொன்று திரிகோணமலை,



மற்றொன்று திரிசிராமலை என்று புராணம் கூறும். கருவுயிர்க்க வருந்திய இரத்தினாவதியின் நிறைந்த அன்பிற்கிரங்கிப் பெருமானே தாயாக எழுந்தருளிப் பணிபல புரிந்து பாதுகாத்தார் ஆதலால் தாயுமானார் ஆயினார்.

செவ்வந்திப்பூவைத் திருடிய சிவத்திரவியாபகாரியான பூவாணிகனைக் கண்டிக்காத பராந்தகனது அரச அநீதியைக் கண்டு சாரமாமுனிவர் வேண்டுகோட்டி பெருமான் மேற்குப் பக்கமாக உறையூரைப் பார்க்கத் திரும்பினார். மண் மாரியால் நகர் அழிந்தது. மன்னன் அழிந்தான் மன்னன் மனைவி கருவுற்றிருந்தாள். காவிரியில் வீழ்ந்தாள், அந்தணன் ஒருவன் பாதுகாத்தான். கரிகாலன் பிறந்தான். கருவுற்ற ஆதித்தசோழன் மனைவியாகிய காந்திமதிக்கு இறைவன் தானே தோன்றிக் காட்சி கொடுத்து, தான்றோன்றிசர் என்ற திருநாமம் பெற்ற வரலாறுகளும் புராணங்களில் பேசப்படுகின்றன.

### கல்வெட்டு

இங்குக் குகைகள் உள்ளன. இவை மகேந்திரன் காலத்தனவே என்பது குறிப்பிடப்பட்டது. ஒன்று மலைமேலுள்ளது. மற்றொன்று அடி வாரத்திலுள்ளது. மலைமேலுள்ள கோயில்களிலேயே கல்வெட்டுக்கள் மிகுதியாக உள்ளன. வடமொழியிலமைந்த எட்டு சுலோகங்கள் மகேந்திரவர்மனது மதமாற்றத்தையும் அதனால் அவன் செய்த சிவப்பணிகளையும் தெரிவிக்கின்றன. அவற்றில் கல்தச்சராலே இந்த அரசனுடைய புகழ் விரிந்து நீடித்திருக்க வேண்டும் என்ற செய்தியைத் தெரிவிக்கிறது ஒரு சுலோகம். இத்தலத்தைப் பற்றிய கல்வெட்டுக்களும் செப்புப் பட்டயங்களும் நிரம்ப உள்ளன. அவற்றுள் காலத்தால் முற்பட்டது கி.மு 2-ஆம் நூற்றாண்டில் எழுந்த பிராமி எழுத்தால் எழுதப்பட்ட கல்வெட்டாகும்.

தொடர்ச்சியாகப் பல கல்வெட்டுகள் காணப்படுகின்றன. அவை பல்லவ கிரந்தத்தாலும், தமிழாலும் ஆக்கப்பெற்றன.

### இராஜகேசரிவர்மன்

இவன் ஆட்சி பதினாறாம் ஆண்டில் சாகுபடிக்குக் கொண்டு வரப்படாத நிலங்களைக் குறைந்தவிலையாக ஐந்து கழஞ்சுக்கு விற்று நிலம் விளைச்சலுக்கு வந்த பிறகு நிலம் வாங்கியவர்கள் திருவிழாக் காலங்களில் சித்திரைத் திருநாளில் ஒன்பது நாட்களுக்குப் பன்மா கேசுவரர்களுக்கும் உணவு இடும்படி உத்தரவிட்டான்.

### பாண்டியன் மாறன் சடையன்

இவன் ஆட்சி 4-ஆம் ஆண்டில் நிலமளித்திருக்கிறான். இதில் இறைவன் திருமலைப் பெருமான் என்றழைக்கப்படுகிறான். வேங்கட தேவமகாராயர் சகம் 1351 வீர்ப்ப நாயக்கருடைய மேன்மைக்காக நிலமளித்தார். மதுரை விஜயநகர சொக்கநாத நாயக்கருடைய காலத்தில் நரசபந்துலு என்னும் தன்வந்திரி வைத்தியருக்கு இறையிலியாக நிலமளிக்கப்பட்டது.

அவ்வாறே திருமலை அப்பராயத் தொண்டைமான் மகனும், திருமலைராயத் தொண்டைமான் பேரனுமான இராஜா விஜயரகுநாத் தொண்டைமான் சகம் 1772-இல் கி.பி 1805-இல் ஓராண்டிக்கோடி கிராமத்தைத் தேனாம்பட்டணம் இருளப்ப முதலியாரிடம் அளித்து திருச்சிராப்பள்ளியில் அறச்சாலைநடத்த ஏற்பாடு செய்தான். நல்லப்ப காலாட்கத் தோழராலும், ரங்கப்ப காலாட்கத் தோழராலும் அளிக்கப்பட்ட தேவதானங்களை அறிவிக்கும் செப்புப்பட்டயங்கள் உள்ள கல்வெட்டுக்களில் சிறப்பாகக் குகைக்கோயில் பின்சுவரில் திரிசிராமலை அந்தாதியொன்று எழுதப் பெற்றுள்ளது. அது 103 பாடல்களை உடையது. அதில் 104-ஆம் பாடலாக மாட மதுரை மணலூர் மதில் வேம்பை, யோடமர் சேய்ஞலூர் குண்டுரின் - நீடிய, நற்பதிக்கோன் நாராயணன்சிராமலைமேல், கற்பதித்தான்

சொன்ன கவி என்றதால் நாராயணன் என்பவன் கல்வெட்டுவித்தான் என்று குறிப்பிடப்படுகிறது.

### 65. திருப்பாற்றுறை

சோழ வளநாட்டுக் காவிரி வடகரைத்தலம். திருச்சிராப்பள்ளியிலிருந்து கல்லணை செல்லும் பேருந்தில் ஏறி, பனையபுரம் என்ற ஊரில் இறங்கி, வடக்குநோக்கி வரவேண்டும் இத்தலத்துப் போந்த மார்க்கண்டேயமுனிவர் சிவபூசைக்குப் பால் இல்லாமையால் வருந்திய போது, சிவபெருமான் அருளினால் பால் பெருகியது ஆதலால் இப்பெயர் எய்தியது. கொள்ளிட நதியின் தென்கரையில் உள்ளது.

இறைவன்பெயர் திருமூலநாதர் - மூலநாதேசுவரர் இறைவியின் பெயர் மோகநாயகி, மேகலாம்பிகை, தீர்த்தம் - திருக்குளம்.

இடம் திருவாணைக்காவிலிருந்து கிழக்கே 8 கி.மீ தூரத்தில் உள்ளது. 2014-ஆம் ஆண்டு திருப்பணி நிறைவுபெற்றுக் குடமுழுக்கு விழா நிறைவேறியுள்ளது.

### கல்வெட்டு

இத்தலத்தைப்பற்றி அரசியலாரால் படியெடுக்கப்பட்ட கல்வெட்டுக்கள் பதினாறு உள்ளன. அவை முதற்பராந்தகன் பரகேசரிவாமனான விக்கிரமசோழன் இராஜராஜன், இராஜேந்திர சோழதேவன் காலத்தன. அவற்றால் இத்தலம் கொள்ளிடத்துத் தென்கரைநாட்டுப் பிரமதேயமான உத்தமசீலி சதுர்வேதிமங்கலத்துத் திருப்பால்துறை என விக்கிரமசோழன் காலத்துக் குறிப்பிடப்படுகிறது. இறைவன் திருப்பால்துறை மகாதேவர் என்றும் திருப்பால்துறை நாயனார் என்றும் திருப்பால்துறை உடையார் என்றும் வழங்கப்படுகிறார் கல்வெட்டுக் குறிப்பாளர் ஆதிமூலேசுவரர் என்று அழைக்கிறார். தலம் திருப்பாலைத்துறை என இக்காலத்து வழங்குகிறது. கோயிலுக்கண்மையில் திருநாவுக்கரசர் திருமடமும் ஆண்டார் எம்பிரானார் மடம் எனப்பெரிய லிங்கிய சந்தானத்து மடமும், திருவாணைக்கா திருஞானசம்பந்தர் மடமும், நாற்பத்தெண்ணாயிரவர் திருமடமும் இருந்தனவாகக் குறிக்கப்பட்டுள்ளன. அவற்றிற்கு அரசர்கள் நிலம் வழங்கிய செய்தியும் குறிக்கப்படுகின்றன.

ஏனைய கல்வெட்டுக்கள் திருக்கோயிலுக்கு விளக்கிற்காக நிலமும் பசுவும் ஆடும் விட்ட செய்தியை அறிவிப்பன. இவையன்றி, கோயிலுக்கு வடபக்கத்தில் காக்கும் நாயகன்மடம் என்ற ஒன்று இருந்ததாகவும் அதற்கு மும்முடிச் சோழமங்கலத்துச் சபையார் நிலமளித்ததாகவும் தெரிகிறது. திருப்பனம்புதூர் பரமேசுவரருக்கு அரிசுலகேசரிதேவரால் உத்தமசீலி சதுர்வேதி மங்கலத்து நிலம்விட்ட செய்தியும் அறியப்படுகிறது.

### 66. திருவேற்காடு

தொண்டை நாட்டுத்தலம். சென்னையைச் சேர்ந்த தலம். சென்னையிலிருந்து நகர்ப் பேருந்துகள் பல உள்ளன. இங்கு வேல் தலவிருட்சமாதலின் இப்பெயர் எய்தியது. இங்குள்ள இறைவன் அகத்தியருக்கு மணக்கோலங்காட்டியருளினார். சுப்பிரமணியர், சூரசம்காரத்தின் பின் பூசித்த தலம்.

இறைவன்பெயர் - வேற்காட்டுநாதர், வேதபுரீசுவரர், இறைவியின் பெயர் - மேற்கண்ணியம்மை, தீர்த்தம் - வேலாயுததீர்த்தம், விருட்சம் - வேல் கருமாரியம்மன் கோயில் பிரசித்தமானது.

### 67. திருக்கரவீரம்

சோழநாட்டுக் காவிரித் தென்கரைத்தலம், இத்தலம் கரையுபரம் என வழங்கும், திருவாரூர், கும்பகோணம் பேருந்து வழித்தடத்தில் உள்ளது. கௌதமர் பூசித்துப் பேறுபெற்ற தலம். கரவீரம் - பொன் அலரி, அலரியைத் தலமரமாகக் கொண்ட காரணத்தால் கரவீரம் என்றாயது.

இறைவன் கரவீரநாதர். இறைவி பிரத்தியட்சமின்னம்மை. தீர்த்தம் அனவரத தீர்த்தம்.

இத்தலம் திருவாரூருக்கு மேற்கே உள்ளது.

### 68. திருத்தூங்கானைமாடம் (பெண்ணாகடம்)

நடுநாட்டுத் தலம். விருத்தாசலத்திலிருந்து பேருந்துகளில் செல்லலாம். இத்தலம் பெண்ணாகடம் எனவும் திருக்கடந்தைநகர் எனவும் வழங்கும். பெண் (தேவகன்னியர்) ஆ (காமதேனு) கடம் (வெள்ளையானை) ஆகிய இவர்கள் பூசித்துப் பேறுபெற்றதாதலின் இப்பெயர் எய்தியது. ஆலயத்தின் பெயர் தூங்கானைமாடம். அப்பரடிகள் "பொன்னார்திருவடிக் கொன்றுண்டு விண்ணப்பம்" என்றேத்தித் தம்முடைய தோளின்மேல் சூலக்குறியும் இடக்குறியும் பெற்ற தலம். இங்கவதாரித்த கலிக்கம்பநாயனார் ஒரு நாள் தம்பணியாளனே சிவனடியாராக வர, தம்மனைவி அவருக்கு நீர்வார்க்கத் தாழ்ந்தமையை யறிந்து மனைவியின் கரத்தை வாள்கொண்டு வெட்டி வீடுபெற்றார். மெய்கண்ட தேவரின் தகப்பனார் அச்சுத களப்பாளர் வாழ்ந்த தலமும் இதுவே.

சுவாமிபெயர் சுடர்க்கொழுந்துநாதர். அம்மை கடந்தை நாயகி. தீர்த்தம் கெடிலநதி.

### கல்வெட்டு

பரகேசரிவர்மனான இராஜேந்திரன் காலத்தில் வடகரை இராஜாதிராஜ வளநாட்டு மேற்காநாட்டுப் பிரமதேயமான முடி கொண்ட சோழ சதுர்வேதி மங்கலத்துத் திருத்தூங்கானை மாடமுடைய மகாதேவர் எனவும் திருத்தூங்கானைமாடமுடைய நாயனார் எனவும் நல்ல பெண்ணாகடத்திலுள்ள வீற்றிருந்த பெருமாள் எனவும் திருத்தூங்கானை மாடத்துக்கடவுள் எனவும் வழங்கப்படுகின்றனர். இவையன்றி கோயிலுள் கோச்செங்கணைசுவரமுடையார் கோயிலும், மதுராந்தக ஈச்சரமுடையார் கோயிலும், தனிமையாகப் பள்ளிகொண்ட பெருமாள் கோயிலும் இருந்திருக்கின்றன.

இராஜகேசரிவர்மனான குலோத்துங்கன் காலத்து வடகயிலாயமுடைய மகாதேவர்க்கு விருதராச பயங்கர வளநாட்டு மேற்காநாட்டு முடிகொண்ட சோழசதுர்வேதி மங்கலத்துச் சபையாரால் நிலம் தானம் வழங்கப்பட்டது. திருத்தூங்கானை மாடமுடைய மகாதேவர் கோயிலுக்கும் கோச்செங்கணைசுவரமுடையார் கோயிலுக்கும் முடிகொண்டசோழ சதுர்வேதி மங்கலத்துத் தேவதானமான கிராமத்தைச் சேரிசபையார் இறையிலிசெய்தனர். குலோத்துங்கன் தான்பிறந்த நாளாகிய மாதபூச விழாவை நடத்தவும் கோயில் நாட்பூசைக்காகவும் நிலமளிக்க உத்தரவிட்டான். மேலும் மதுராந்தகேசுவரமுடையார் கோயிலிலுள்ள இரு சிவப்பிராணமர்களுக்கு உணவளிக்கப் பணம் வழங்கப்பட்டது. பரகேசரிவர்மனான இராஜேந்திரன் காலத்து, திருத்தூங்கானைமாடமுடைய மகாதேவர் கோயிலுக்குத் தூண்டா விளக்கெரிக்கப் பசுக்கள் வழங்கப்பட்டன. தென்கரை நித்தவினோத வளநாட்டுக் கிழார்க்கூற்றத்துக் கீழநல்லூர் உடைய ஒருவன் பசுக்கள் அளித்த செய்தி குறிக்கப்பட்டுள்ளது. கடவுளுக்கு நீராட்டவும் பார்ப்பனர்களுக்கு அன்னமளிக்கவும் ஸ்ரீராமன் ஸ்ரீதரரான பவித்திர மாணிக்கச்சேரி உடையான் ஒருவனால் ஏற்பாடுசெய்யப்பட்டது. இராஜகேசரிவர்மனான ராஜராஜன் முத்திரையிடப்பட்ட அளவைகளால் வியாபாரிகள் பொருள்களை அளக்கவும் சில

வரிகளைக் கோயிலுக்களிக்கவும் ஏற்பாடுசெய்தான் 249-ஆவது கல்வெட்டால் மூவாயிரவன் கோல் என்ற நீட்டலளவை (15 அடி) யால் நிலமளந்த செய்தி தெரிகிறது. பரகேசரிவர்மனான விக்கிரமன் காலத்து அரையன் ஆதித்ததேவன் தேவர்கள்நாதன் என்ற மரக்காலைப் பயன்படுத்தியுள்ளான். குலசேகரன் காலத்துப் பொன்பேத்தி அம்பலத்தாடி அழகனால் மண்டபமும், முகப்பும் கட்டப்பட்டன. அரசன் மந்திரியான மையிருஞ்சோலை, மண்டபங் கட்டியுள்ளான்.

விஜயநகர தேவமகாராயர் காலத்தில் நைவேத்தியத்திற்கும் திருப்பணிக்கும் பள்ளிகொண்ட பெருமாள் கச்சிராயருடைய மகனான ஏகாம்பரநாதன் சில கிராமங்களை இறையிலிசெய்தான். தேவராஜ மகாராஜா சகம் 1356-இல் 18-ப் பற்றுச்சபையாரால் வீதிகளுக்கு இறையிலி செய்து திருமடை விஜயத்திற்காகவும் நல்ல பெண்ணாகடத்துப் பெருமாளுக்கும் திருமாறன் பாடியிலுள்ள தாகந்தீர்த்தருளிய நாயனாருக்கும் விழாசெய்வதற்காக பெரியநாட்டான் இறையிலி செய்தார். விக்கிரமன் காலத்தில் அமாவாசையில் சுவாமி உலாவரவும் விளக்குக்கு நெய் இடவும் ஏற்பாடு செய்யப்பட்டது. ஏனையவை விளக்கு முதலானவற்றிற்கு நிலம், பொன், பசுக்கள், நெல் முதலியன அளித்தமையைக் குறிப்பிடுகின்றன.

### 69. திருப்பல்லவனீச்சரம்

சோழ நாட்டுக் காவிரி வடகரைத்தலம், பூம்புகாரில் உள்ளது. மயிலாடுதுறை, சீகாழி நகர்களிலிருந்து பேருந்து வசதி உண்டு. இத்தலம் காவிரிப்பூம்பட்டினத்துப் பல்லவனீச்சரம் எனப் பெயர் பெறும், பல்லவராசன் பூசித்துப் பேறுபெற்ற தலம். இயற்பகை நாயனாரும் பட்டினத்துப் பிள்ளையும் அவதாரம் செய்தருளிய தலம்.

இறைவன் பல்லவனேசுவரர், இறைவி செளந்தரநாயகி, தீர்த்தம் காவிரி சங்கமதீர்த்தம்.

### 70. திருஈங்கோய்மலை

சோழநாட்டுக் காவிரி வடகரைத்தலம். திருச்சிராப்பள்ளி - நாமக்கல் பேருந்து வழியில் முசிறிக்கு மேற்கே 3 கி.மீ தொலைவில் அகண்டகாவிரியின் வடகரையிலுள்ளது. தற்காலம் திருவிங்கநாதமலை என மருவி வழங்குகின்றது. அகத்தியர் ஈ உருவாய்ப் பூசித்துப் பேறு பெற்றமையின் இப்பெயர் எய்தியது. ஆதிசேடன், வாயுதேவன் வலிமைப் போட்டியில் விழுந்த மலைச்சிகரங்களில் இதுவும் ஒன்று.

காவிரித் தென்கரையில் உள்ள கடம்பந்துறையைக் காலையிலும், திருவாட்போக்கியை நண்பகலிலும் இத்தலத்தை மாலையிலும், ஒரேநாளில் வழிபடுதல் மிக்க பயனைத் தரும். காலைக் கடம்பர் மத்தியானச் சொக்கர் மாலைத் திருவிங்கநாதர் என்பது பழமொழி. கோயில் 900 அடி உயரமான சிறிய குன்றின் மேல் அமைந்துள்ளது.

இறைவன் மரகதாசலர், இறைவி மரகதவல்லி, தீர்த்தம் அமிர்த தீர்த்தம். இம்மலை பச்சைக் கற்களால் ஆனது. எனவே மரகதாசலர். தலமரம் - புளியமரம்.

### கல்வெட்டு

திரிபுவனச்சக்கரவர்த்தி வீரதேவனது 36-ஆம் ஆண்டின் இராஜராஜவளநாட்டுத் திருவாலிநாட்டுத் திருவீங்கோய்மலை என வழங்கப்பட்டது. இறைவன்பெயர் திருவீங்கோய் ஊருடையார் என்று கல்வெட்டு கூறும். இக்கோயிலில் ஆளுடைய பிள்ளையார்க்கும், திருநாவுக்கரசு தேவர்க்கும், ஆலாலசுந்தரப் பெருமானுக்கும், நக்கீர தேவர்க்கும், திருப்படிமாற்றுக்கும், வியஞ்சநத்துக்கும் வடகரை இராஜராஜ வளநாட்டு மலை ஸ்ரீ ஜயங்கொண்டசோழ சதுர்வேதிமங்கலத்துப் பெருங்குடி மகாசபையார் நிலம் விற்றுக்கொடுத்தனர்.

## 71. திருஅச்சிறுபாக்கம்

தொண்டை நாட்டுத்தலம். மயிலாடுதுறை - சென்னை பாதையில் இரயில் நிலையம். திண்டிவனம் செங்கல்பட்டுப் பேருந்து வழியில் உள்ளது.

இறைவரின் தோர் அச்சு இற்ற காரணத்தால் இப்பெயர் எய்தியது. சிவபெருமான் திரிபுரதகனஞ்செய்யும் பொருட்டுத் தேவர்கள் அமைத்த தேரில் எழுந்தருளும்போது தேவர்கள் விநாயகரை வணங்காமையின் அச்சு முரிந்தது என்பதும், பாண்டியனொருவன் கங்கை மணலை வண்டியில் கொண்டு வரும்போது, இத்தலத்திற்கு வந்ததும் வண்டி மேற்கொண்டும் செல்லாமையின் ஊக்கிச் செலுத்த அச்சுமுரிந்தது. அவன் அசரீரியினால் செய்தியறிந்து ஆலயத் திருப்பணி செய்தான் என்பதும் வரலாறு. கண்ணுவர் கௌதமர் பூசித்துப் பேறு பெற்றனர்.

இறைவன் பாக்கபுரேசுரர். இறைவி சுந்தரநாயகி. தீர்த்தம் வேததீர்த்தம். விருட்சம் கொன்றை.

### கல்வெட்டு

இத்தலம் இராஜேந்திர சோழவளநாட்டைச் சேர்ந்ததாகக் குலோத்துங்கன் காலத்துக் கல்வெட்டுக் கூறுகிறது. இத்தலத்திறைவன் அக்ஷேசுவரர் கல்வெட்டுக்களில் அச்சுக்கொண்டருளிய தேவர் என வழங்கப்படுகிறார். திரிபுவனசக்கரவர்த்தி கோனேரின்மை கண்டான் காலத்தில் ஆட்கொண்ட நாயகன் சேதிராயனால் ஒருசிலை தயாரிக்கப்பட்டது. இது இன்னார் சிலை என்று அறியக்கூடவில்லை. இராஜகேசரிவர்மன் குலோத்துங்கன் I 5-ஆம் யாண்டில் குலோத்துங்கன் உருவச்சிலை செய்து வைக்கப்பெற்றது. ஏனைய கல்வெட்டுக்கள் கோயிலுக்கு விளக்கிற்காக ஆடுகளும், பொன்னும் திருவமுதிற்காக நிலமும் விட்ட செய்தியை அறிவிப்பன. குலோத்துங்கன் III ஆட்சி 12-ஆம் ஆண்டில் பாண்டியநாட்டைக் கைக்கொண்டசேங்கணி அம்மையப்பன் வைரங்கள் வழங்கினான். கங்கன் என்பவனால் அர்ச்சனாபோகமாக நிலம் அளிக்கப்பெற்றுள்ளது.

## 72. திருநல்லம்

சோழ நாட்டுக் காவிரித் தென்கரைத்தலம். கும்பகோணம் வடமட்டம் பேருந்துகளில் செல்லலாம். இத்தலம் கோநேரிஇராஜபுரம் என வழங்கும். இத்தலத்தில் நடராசருடைய விக்ரகம் மிகப் பெரியதாகவும் அழகாகவும் இருக்கிறது. இருபத்தொன்றாம் நூற்றாண்டில் முதல் குடமுழுக்கு நடந்து 12 ஆண்டுகள் நிறைவடைந்து அடுத்த குடமுழுக்குக்காகத் திருப்பணிகள் நடந்து வருகின்றன.

சுவாமி உமாமகேசுவரர், அம்மை மங்களநாயகி, தீர்த்தம் சக்திதீர்த்தம்.

### கல்வெட்டு

இக்கோயிலை மதுராந்தகதேவனான உத்தமசோழன் தாயும் கண்டராதித்தன் மனைவியுமான செம்பியன்மாதேவியார் கருங்கற்பணியாகக் கட்டினாள். இறைவன் திருநல்லமுடையார், திருநல்லமுடையமகாதேவர் என வழங்கப்பெறுவர், இராஜகேசரிவர்மனான இராஜராஜன் காலத்தில் கோயிலில் திருப்பதிகம் ஓத இருவரால் பூங்குடி கிராமத்தில் நிலம் விடப்பெற்றது. உடையபிராட்டியார் உத்தரவின்படி சாத்தன் குணபட்டனான அரசாணசேகரனால் கோயில் கட்டப்பெற்றது. இராஜராஜன் காலத்தில் தெரிஞ்சு கைக்கோளர்களில் ஒருவனான நக்கன் நள்ளாற்றடிகளால் கடவுளின் வெள்ளி விக்ரகம் ஒன்றும், சண்டேசுவரர் செப்புவிக்கரமும் செய்விக்கப்பெற்றன. இன்னாரது என்று அறியப்பெறாத கல்வெட்டு ஒன்று செம்பியன்மாதேவி கண்டாதித்தன் பெயரால் இத்திருக்கோயிலைத் திருப்பணி செய்தான் என்கின்றது. இங்கே

கைலாசமுடையமகாதேவர் ஆதித்தேசுவரமுடைய மகாதேவர் கோயில்களும் தனித்து இருந்தனவாக அறியப்படுகின்றன. உத்தமசோழ விண்ணகரம் என்ற விஷ்ணு ஆலயமும் குறிக்கப்பெறுகின்றது.

இவையன்றித் திருநல்லமுடையார்கோயில் தெற்குப் பக்கத்துப் பிரகாரத்தில் புகழாபரண மண்டபம் என்ற ஒன்று இருந்ததாகவும், அதில் பிள்ளையாரைப் பிரதிட்டைசெய்யக் குலோத்துங்கன் III காலத்தில் நிலம் அளிக்கப்பெற்றது என்றும் வரலாறு விளக்குகின்றது. திட்டைவிழுமியான் பிள்ளையடியாரால் சண்டேசுவரர் கோயில் திருப்பணி செய்விக்கப்பெற்றது. ஆதனூர் விஜயநட்டரையான அருமொழித் தேவனால் திருநடைமாளிகை கட்டப்பெற்றது.

ஏனைய கல்வெட்டுக்கள் திருமஞ்சனத்திற்கும், பூமாலைக்கும், நந்தவனத்திற்கும், அமுதுக்கும், விளக்கிற்கும் செய்த பணிகளை அறிவிப்பன. இத்தலத்தால் தெரியும் அரசர்களும், தண்டத் தலைவர்களும், அரசகாரியம் பார்ப்பாரும், வெற்றிக் குறிப்புக்களும் பல.

### 73. திருவடுகூர் (திரு ஆண்டார் கோயில்)

நடுநாட்டுத் தலம். விழுப்புரம் - பாண்டிச்சேரி (கோலியனூர் - கண்டமங்கலம் வழி) பேருந்து வழியில் உள்ளது. வடுகனாகிய வைரவர் பூசித்துப் பேறுபெற்றதாதலின் இப்பெயர் எய்தியது. தற்காலம் ஆண்டார்கோயில் என வழங்குகிறது.

இறைவன் பெயர் வடுகூர்நாதர், இறைவியின் பெயர் வடுவகிர்க்கண்ணியம்மை, தீர்த்தம் பெண்ணைநதி

### 74. திருஆப்பனூர்

பாண்டிய நாட்டுத்தலம். மதுரையிலிருந்து பேருந்துகளில் செல்லலாம். தற்பொழுது திரு ஆப்புடையார் கோயில் எனவழங்கப்பெறுகிறது. சோழாந்தகன் என்னும் பாண்டியமன்னன் பொருட்டுச் சிவபெருமான் ஆப்பினிடத்துத் தோன்றினமையால் இப்பெயர் பெற்றது நடராசர். சிவகாமி இருவர்களின் உருவம் சிலையிலும் செம்பிலும் உள்ளன.

இறைவன் பெயர் ஆப்பனூர்க்காரணர். ஆப்பனூர்சுரர். திருவாப்புடையார். இறைவியின் பெயர் அம்பிகையம்மை. குரவங்கமழ். தீர்த்தம் இடபதீர்த்தம்.

### 75. திருஎருக்கத்தம்புலியூர்

நடுநாட்டுத்தலம் விருத்தாசலம் - ஐயங்கொண்டம் பேருந்து வழியில் உள்ளது. இராஜேந்திரபட்டினம் எனவழங்குகிறது. எருக்கினைத் தல விருட்சமாக உடைய புலியூராதலின் இப்பெயர் பெற்றது. திருநீலகண்ட யாழ்ப்பாண நாயனார் அவதாரத்தலம்.

இறைவன் பெயர் நீலகண்டர். இறைவியின் பெயர் நீலமலர்க் கண்ணியார். விருட்சம் எருக்கு.

### 76. திருஅன்னியூர்

சோழ நாட்டுக் காவிரித் தென்கரைத்தலம். பொன்னூர் என வழங்கும். மயிலாடுதுறை - மணல்மேடு பேருந்துகளில் செல்லலாம். வருணன் பூசித்துப் பேறுபெற்றதலம்.

சுவாமிபெயர் ஆபத்சகாயேசுரர். அம்மையின் பெயர் பெரிய நாயகியம்மை. தீர்த்தம் வருணதீர்த்தம்.

### 77. திருக்கண்ணார்கோயில்

சோழ நாட்டுக் காவிரி வடகரைத்தலம். மயிலாடுதுறை – வைத்தீசுவரன் கோயில் பேருந்துவழியில் உள்ளது. குறுமாணக்குடி என வழங்கும். கௌதம முனிவரால் சாபம்பெற்ற இந்திரன் பூசித்துச் சரீரத்திலுள்ள குறிகள் அனைத்தையும் கண்களாக மாற்றிக் கொண்டமையால் இப்பெயர் எய்தியது. வாமனமூர்த்தியும் பூசித்துப் பேறு பெற்றமையின் குறுமாணக்குடி என்ற மறு பெயரும் உண்டாயிற்று.

இறைவன் பெயர் கண்ணாயிரநாதர். இறைவியின் பெயர் முருகுவளர்கோதை. தீர்த்தம் இந்திரதீர்த்தம்.

இடம் - வைத்தீஸ்வரன் கோயிலுக்குத் தென்கிழக்கே 2.5 கி.மீ தூரத்தில் உள்ளது.

### 78. திருப்பாதாளீச்சரம்

சோழ நாட்டுக் காவிரித் தென்கரைத்தலம். மன்னார்குடிக்கு அருகில் உள்ளது. பாமணி, பாம்பணி என வழங்கப் பெறுகிறது. சர்ப்புரம் எனவும் பெயர் உண்டு. தனஞ்சயன் என்னும் பாம்பு பூசித்துப் பேறுபெற்ற தலம். அம்முனிவருடைய திருவுருவம் கோயிலில் உள்ளது.

இறைவன் பெயர் நாகநாதர். சர்ப்புரீசுவரர். இறைவியின் பெயர் அமிர்தநாயகி. தீர்த்தம் நாகதீர்த்தம்.

### கல்வெட்டு

இத்தலத்தைப் பற்றியதாக ஆறு கல்வெட்டுக்கள் உள்ளன. இத்தலத்திறைவன் திருப்பாதாளீச்சரம் உடையார். செல்வத்திருவாரூர் வாகீசப் பெருமான் வடகீழ்மடத்து முதலியார் பிள்ளையின் நிலங்கள் இக்கோயிலுக்குக் கொடுக்கப்பட்டன. இதில் ஆலாலசுந்தரர் திருமடமும் குறிக்கப்படுகின்றது. இத்தலம் சுற்றவேலி வளநாட்டுப் பாம்பணி கூற்றத்துப் பாமணி என இராஜராஜன் காலத்து அழைக்கப்படுகின்றது. இவையன்றி ஸ்ரீபூதிவிண்ணகர ஆழ்வார்க்கு விளக்கிற்காகவும், வழிபடவருவார்க்கு உணவிற்காகவும் பொன்னும் ஆடும் வழங்கப்பெற்றன.

### 79. திருக்கடைமுடி

இத்தலம் கீழூர் எனப் பெயர்பெறும். சோழ நாட்டுக் காவிரி வடகரைத்தலமாய்க் காவிரியின் கடைமுடியாதலின் இப்பெயர் பெற்றது. மயிலாடுதுறையிலிருந்து பேருந்து வசதி உள்ளது. பிரமன் பூசித்துப் பேறுபெற்றதலம். 21-ஆம் நூற்றாண்டில் இரண்டு குடமுழுக்கு விழாக்கள் நடந்தேறியுள்ளன.

சுவாமிபெயர் கடைமுடிநாதர், அம்மையின் பெயர் அபிராமியம்மை, தீர்த்தம் கருணாதீர்த்தம்.

## கல்வெட்டு

கடைமுடி என்பது கீழூராயின் கல்வெட்டொன்றுமில்லை. சேதுசமஸ்தான வித்துவான் மு. இராசவையங்காரவர்கள் தமது ஆராய்ச்சித் தொகுதியில் சிறந்ததோர் ஆராய்ச்சி வெளியிட்டுள்ளார்கள். அதன் சுருக்கமாவது தஞ்சாவூர் மாவட்டத்தில் கோவிலடி எனவழங்கும் பேருருக்குப் பக்கத்தில் கிழக்கே 2.5 கி.மீ தூரத்தில் திருச்சின்னம்புண்டி என்ற கிராமம் உள்ளது. அங்கே உள்ள இறைவர் சடையை உடையர், சடேசுவரர் என்று வழங்கப்படுகிறார். அங்கேயுள்ள சாசனங்கள் கோவிஜய நிருபதுங்கவர்மன், முதற்பராந்தகன் இவர்கள் காலத்தன. அவற்றுள் முதற்பராந்தகன் காலத்து கல்வெட்டுக்களில் ஒன்றே ஒன்று இறைவன் பெயரை, திருக்கடைமுடிமகாதேவர் என்றே குறிப்பிடுகின்றது. ஒன்பது பத்தாம் நூற்றாண்டுகளில் அதாவது ஏழாம் திருக்கடைமுடி இப்பொழுது வழங்கும் சென்னப்பூண்டி என்றே விளங்கினமை யறியலாம். திருச்சடைமுடி என்பது திருப்பேராகிய கோவிலடிக்கு வழங்கிய பெயராதலைப் பிற கல்வெட்டுக்களும் எடுத்துக் காட்டுகின்றன. ஆதலால் கீழூர் கடைமுடியன்று என்பர்.

சென்னப்பூண்டி கடைமுடியைப் பற்றியனவாக 22 கல்வெட்டுக்கள் உள்ளன. தென்கரை இடையாற்றுநாட்டு திருக்கடைமுடி எனக் குறிக்கப்பெற்றுள்ளது. நிருபதுங்கவர்மன் காலத்து அரசி ஒருத்தி விளக்கிற்காகப் பொன் அளித்தாள். முதற்பராந்தகன் பணிகள் யாவும் விளக்கிற்காக ஆடுகள் அளித்தமையே. வீரநாராயண முவேந்த வேளான் முதலான அரசியல் தலைவர்களும் நிபந்தங்கள் அளித்துள்ளார்கள்.

### 80. திருஇராமனதீச்சரம்

சோழநாட்டுக் காவிரித் தென்கரைத்தலம், இடம் திருப்புகலூரிலிருந்து முடிகொண்டான் ஆற்றைக் கடந்து, கண்ணபுரம் சென்று கிழக்கேசென்றால் இத்தலத்தை அடையலாம். இராமன் பூசித்துப் பேறுபெற்றனராதலின் இப்பெயர் எய்தியது.

இறைவன் பெயர் இராமநாதர். இறைவியின் பெயர் சரிவார்க்குழலி, தீர்த்தம் இராமதீர்த்தம்.

## கல்வெட்டு

இத்தலம் திருக்கண்ணபுரம் கல்வெட்டுக்களிற்சேர்த்தே அரசியலாரால் படியெடுக்கப்பெற்றுள்ளது. ஐந்து கல்வெட்டுக்கள் உள்ளன. இறைவன் இராமனதீச்சரமுடையார் என வழங்கப்பெறுவர். குலோத்துங்கசோழன் இக்கோயில் பூசைக்காகவும், அமுதுபடிக்காகவும் நிலம் அளித்தான். இந்நிலம் பின்னர் சிவபாதசேகரமங்கலம் என்று வழங்கப்பெற்றது. கோயிலைத் திருப்பணிசெய்தவனும் இவனே. பின்னர் திருமலைதேவமகாராயரின் (சகம் 1397) விக்ரமதித்தன் என்னும் அரசகாரியம் பார்ப்பவன் கோயிலைப் பழுதுபார்த்திருக்கிறான். பூசைக்கும், அமுதுக்கும் நிலம் அளித்திருக்கின்றான். கோனேரின்மை கண்டான் (யார் என்று அறியக்கூடவில்லை) காலத்தில் அருச்சகருக்குள் உரிமைப்போர் நிகழ்ந்திருக்கின்றது. அதனை நீக்கி, திருமன்னுசோழ பிரமராயனுக்கும், மானவரையனுக்கும் பூசை உரிமைகள் வழங்கப்பெற்றன. தனியூரான தில்லையிலிருந்து மாகேசுவரர்களால் இக்கோயில் நிலம் பஞ்சத்தால் விளையாது போக, இராஜராஜபாண்டிமண்டலம், வீரசோழமண்டலம் நடுவில்நாடு, ஜெயங்கொண்ட சோழமண்டலம் முதலியவற்றில் உள்ள கோயில்களிலிருந்து நெல்லும் பொன்னும் கொடுத்துதவும்படி உத்தரவிட்டிருக்கின்றனர். இது கோயில் நிர்வாகத்தின் தனிச்சிறப்பைக் குறிப்பதாகும்.



### 81. திருக்கள்ளில்

தொண்டைநாட்டுத் தலம் சென்னை – வெங்கலூர் பேருந்து வழியில் உள்ளது. திருக்கள்ளம் எனப் பெயர் பெறும். பிருகு முனிவர் பூசித்துப் பேறு பெற்றார்.

சுவாமியின் பெயர் சிவாநந்தர் அம்மையின் பெயர் ஆனந்தவல்லி தீர்த்தம் ஸ்ரீ நந்தி தீர்த்தம்.

### 82. திருப்பறியலூர்

சோழநாட்டுக் காவிரித் தென்கரைத்தலம் மயிலாடுதுறை (செம்பொனார் கோயில் வழி) சங்கரன்பந்தல் செல்லும் பேருந்துகளில் பறியலூர் செல்லலாம். இப்பொழுது பரசலூர் என வழங்கும் அட்டவீரட்டத்தில் ஒன்று. தக்கன்செய்த யாகத்திற்குப் போந்த மாயன் முதலிய விண்ணவர்களின் வேதனையைத் தீர்த்த தலம்.

இறைவன் பெயர் வீரட்டேசுரர். இறைவியின் பெயர் இளம் கொம்பனையாள். தீர்த்தம் சிவகங்கை.

தருமையாதீன அருளாட்சியில் உள்ளது.

### கல்வெட்டு

இத்தலம் சுந்தரபாண்டியன் 5-ஆம் ஆட்சி ஆண்டில் ஜெயங்கொண்ட சோழவளநாட்டு வீழைநாட்டு ராஜநாராயண சதுர்வேதி மங்கலமான பறியலூர் என வழங்கப்படுகிறது. இறைவன் தட்சேசுவரமுடையார் எனவும், திருவீரட்டான முடையார் எனவும் வழங்கப்படுகிறார். கிருஷ்ணப்பதேவமகாராயரால் குறிப்பிட்ட சில கிராமங்கள் (பறியலூர் உட்பட) சூலவரி வசூலிக்கப்பெற்றுச் சிவ விஷ்ணு கோயிலுக்களிக்கப்பட்டது. இதில் யாத்ரீகர்களுக்கும் உணவளிக்க ஏற்பாடுசெய்யப்பெற்றது. பூங்காக் குடியான பரராஜ பயங்கரநல்லூரில் 30 வேலி நிலத்தை இறையிலி செய்தளிக்கப்பட்டது. இங்கே ஏழுலகமுழுதுடைய சதுர்வேதி மங்கலத்து ஒரு அக்ரகாரம் அமைக்க நிலம் ஒதுக்கப்பட்டது.

### 83. திருத்தருமபுரம்

சோழநாட்டுக் காவிரித் தென்கரைத் தலம், காரைக்கால் - திருநள்ளாறு பேருந்து வழியில் உள்ளது. பாண்டவர்களில் தருமன் பூசித்துப் பேறுபெற்றமையின் இப்பெயர் எய்தியது. பிரமதேவரும் பூசித்துப் பேறுபெற்றுள்ளார். திருநீலகண்ட யாழ்ப்பாணரது தாயார் பிறந்த இடமாதலின் திருஞானசம்பந்தர் இங்கு எழுந்தருளியபோது, பாணரது சுற்றத்தவர்கள் இவர் யாழ்கொண்டு வாசிக்காவிடில் திருஞானசம்பந்தர் பாடல் சிறக்காதென்றனர். கேட்ட பாணர் வருந்தித் திருஞானசம்பந்தரிடம் முறையிட்டனர். அவரும் மாதர் மடப்பிடி என்னும் பதிகத்தை ஓதினர். பாணனார் யாழிலிட்டு வாசிக்க இயலாமையை உறவினர்க்குணர்த்தினர். யாழையும் உடைக்கச் சென்றனர் திருஞானசம்பந்தர் தடுத்து, இயன்ற அளவில் வாசிக்கச் சொன்னார்.

இறைவன் பெயர் யாழ்முரிநாதர் இறைவியின் பெயர் மதுரமின்னம்மை, தேனமிர்தவல்லி, சதாமதுராம்பிகை, தீர்த்தம் தர்மதீர்த்தம், தருமை ஆதீன அருளாட்சியில் விளங்குவது.

இடம் காரைக்காலிலிருந்து மேற்கே 1 கி.மீ தூரத்தில் உள்ளது.

### 84. திருக்குடந்தை (கும்பகோணம்)

சோழநாட்டுக் காவிரி வடகரைத்தலம். பெரிய நகரம், மயிலாடுதுறை – திருச்சிராப்பள்ளி இரயில் வழியில் உள்ள இரயில் வண்டி நிலையம் அனைத்து நகரங்களிலிருந்தும் கும்பகோணம் வரப் பேருந்து வசதி உண்டு.

இத்தலம் தேவாரங்களில் குடமூக்கு என வழங்கப்பெறும். பஞ்சக்குரோசத் தலங்கள் சூழ்ந்தது. கங்கை யமுனை முதலிய ஒன்பது தீர்த்தங்களும் வந்து வழிபடும் பெருமையுடையது. பதினான்கு கோயில்களையும், பதினான்கு தீர்த்தங்களையும் உடையது. ஒன்பதாம் நூற்றாண்டு முதல் சோழ அரசர்கள் இதனைத் தலைநகரமாகக் கொண்டனர். சோழர்கள் இருந்த இடமாகிய சோழமாளிகையும், இடிந்துபோன பழங்கோயில்களும் இதன் பழமைக்கு அறிகுறியென்பர் பெர்கூசன் என்னும் அறிஞர். ஏழாம் நூற்றாண்டில் முலைக் கூற்றம் என வழங்கப்பட்டதென்பர் பானல்துரை. இத்தலத்தில் (குரு, சிம்மராசியில் பிரவேசிக்குங்காலமான) 12 வருஷத்திற்கு ஒருமுறை மகா மகதீர்த்தத்தில் தென்னிந்திய மக்கள் அனைவரும் நீராடுவர். இங்கேயுள்ள பாடல்பெற்ற சிவத்தலங்கள் திருக்குடமூக்கு, குடந்தைக் கீழ்க்கோட்டம், குடந்தைக் காரோணம் என்பன. குடமூக்கு கும்பேசுவர சுவாமிகோயில், கீழ்க்கோட்டம் நாகேசுவரன் கோயில், காரோணம் காசி விசுவநாதர்கோயில் இவையன்றிச் சோமேசம் முதலிய பல கோயில்கள் உள்ளன. இத்தலம் மூர்க்கநாயனார் வாழ்ந்த தலம்.

இறைவன் பெயர் கும்பேசர், அமுதகும்பேசர், ஆதிசும்பேசர், அம்மையின் பெயர் மங்களாம்பிகை, பிரமன், அகத்தியர், கிருதவீரியன், வீரவாமன், இந்திரன் மாந்தாதா முதலியோர் வழிபட்டுப் பேறுபெற்றனர்.

### கல்வெட்டு

இத்தலம் உய்யக்கொண்டான் வளநாட்டு வடகரையம்பூர் நாட்டுத் திருக்குடந்தை என வழங்கும். கல்வெட்டுக்கள் பெரும்பாலும் நாகேச்சரமாகிய கீழ்க்கோட்டத்தைப் பற்றியனவே. குடமூக்கு என்னும் இத்தலத்தைப் பற்றியன அல்லவாதலின் அவை ஈண்டுத் தரப்படவில்லை.

### 85. திருக்கச்சிஏகம்பம்

தொண்டைநாட்டுத் தலங்களில் முதலாவதாக விளங்கும் பெருநகர், சென்னை செங்கற்பட்டு முதலிய பல நகரங்களிலிருந்தும் பேருந்துகளில் வரலாம்.

கயிலாயத்தினின்றும் இங்கு எழுந்தருளிய இறைவி. இறைவனை எய்துதற்பொருட்டுத் தவஞ்செய்தனர். எண்ணான்கு அறங்களையும் வழுவாதியற்றினர். கம்பையாற்றில் ஒற்றை மாமரத் தடியில் மணலால் சிவலிங்கம்செய்து வழிபட்டனர். இறைவன் அருளால் நீர்கடுகிவரக் கம்பித்து. இறைவனைத் தழுவினர். வளைத்தமும்பும் முலைத் தமும்பும் இறைவன் தன் மேனியில் ஏற்றனர் என்பது புராண வரலாறு.

கம்பம் - நடுக்கம். ஏகாம்பரம் - ஒற்றை மாமரம். பஞ்சபூத தலங்களுள் பிருதிவித்தலம். முத்திரும் நகரேழுநூள் முக்கியமாம் முதற்காஞ்சி என்றதற்கேற்ப முத்திரும் நகரன் முதன்மைபெற்றது. இத்தலத்து அமைந்துள்ள சிவ, விஷ்ணு, தேவி, கணபதி, முருகன் ஆலயங்கள் அளவிடற்கரிய புகழுடையன. ஐயடிகள் காடவர்கோன் நாயனார் ஆட்சிசெய்த தலம். சுந்தரர் இடக்கண்பெற்ற தலம். திருக்குறிப்புத் தொண்டநாயனார் சாக்கியநாயனார் ஆகிய இவர்கள் முத்தி பெற்ற தலம்.

இறைவன் ஏகாம்பரநாதர். பெரிய கம்பர். இறைவி காமாட்சியம்மை, ஏலவார்குழலி, விநாயகர் விகடசக்கர விநாயகர், முருகன் மாவடிக்கந்தர், விருட்சம் மாமரம் தீர்த்தம் சிவகங்கை, கம்பாநதி ஸர்வதீர்த்தம். அம்பாள் செய்த சிவபூசை விசேடமானது.

இடம் காஞ்சிபுரம். இரயில் நிலையத்திலிருந்து மேற்கே 2 கி.மீ தூரத்தில் உள்ளது. 21-ஆம் நூற்றாண்டில் ஒரு கும்பாபிடேகம் நடந்துள்ளது.

### கல்வெட்டு

இத்தலத்தைப் பற்றிய கல்வெட்டுக்கள் பலவாயினும் ஏகாம்பரநாதர் கோயிலைப்பற்றியன சிலவே. இங்குள்ள கல்வெட்டில் குறிக்கப் பெற்றுள்ளவர்கள் முறையே திரிபுவனச் சக்கரவர்த்தி இராஜராஜன், கோப்பரகேசரி இராஜராஜன், திரிபுவனச்சக்கரவர்த்தி, குலோத்துங்கன் III இராஜகேசரி குலோத்துங்கன், கோராஜகேசரி குலோத்துங்கன், பரகேசரி உத்தமசோழன் ஆகிய இவர்களும் புவனேகவீரனும், விஜயநகர சதாசிவதேவன், வீரமல்லிகார்ச்சுனன் புக்கராயன் ஆகிய இவர்களும் காகதீய அரசன் கணபதியும், சண்டகோபாலனுமாகிய இவர்களும் ஆவார்கள்.

இராஜராஜதேவன் I 27-ஆம் ஆண்டில் ஒருமாறன் தேவடிகளால் 5 கழஞ்சு பொன் படையலுக்காகக் கோயில் பொக்கிஷத்தில் சேர்க்கப்பட்டது. புவனேகவீரன் என்ற சமரலோகன் சகம் 1391-ல் பாண்டிய நாட்டிலுள்ள இரண்டு கிராமங்களை ஏகாம்பரநாதர் கோயிலுக்கும் காமாட்சியம்மன் கோயிலுக்கும் கொடுத்தமை குறிக்கப்பட்டுள்ளது. காகதீய அரசன் கணபதி காலத்து (சகம் 1172) மந்திரியாக ஆண்ட சாமந்தகபோஜனால் ஒரு கிராமம் கொடுக்கப்பட்டது.

### 86. திருவாரூர்

பஞ்ச பூதத்தலங்களில் திருவாரூர் பிருதிவித்தலம். சிவபெருமான் பொற்பாதம் தோய நடந்த பதி. இத்தலம் மயிலாடுதுறை அறந்தாங்கிப் பாதையில் உள்ள இரயில் வண்டிக் கூட்டுநிலையம், ஸ்ப்தவிடங்கத் தலங்களுள் தலைமையானது. மயிலாடுதுறை, கும்பகோணம், மன்னார்குடி முதலிய நகரங்களிலிருந்து பேருந்துகள் செல்கின்றன. வீதி விடங்கப்பெருமானே எல்லா இடங்கட்கும் முதன்மையாய்த் திருமாலாலும், இந்திரனாலும் பூசிக்கப்பெற்ற சிறப்புடையார் ஆதலின் அவரைச் சூழ ஏனைய ஆறுவிடங்கர்களும் எழுந்தருள, இவர் இத்தலத்து நடுநாயகமாக தியாகராஜர் என்ற திருப்பெயரோடு வீற்றிருக்கிறார்.

பிறக்க முத்தியருளும் தலம். இத்தலம் மிகத் தொன்மையானது. "திருவினாள் சேர்வதற்கு முன்னோ பின்னோ திருவாரூர்க் கோயிலாக் கொண்டநாளே" என்ற அப்பர் சுவாமிகள் திருவாக்கு இதனை மெய்ப்பிக்கும். நான்கு வாயில்களுக்கும் நான்கு இராஜ கோபுரங்கள் உள்ளன.

இத்தலத்தில் பிரமன் கோயில், துருவாச ஆசிரமம், பரவையுண் மண்டளி, திருநீலகண்டர் கோயில், தண்டபாணி கோயில், பரவையார் கோயில், இராஜதுர்க்கை கோயில், நடுவணநாதர் கோயில், மாற்றுரைத்த விநாயகர் கோயில், சோமநாதர் கோயில், குளுந்தாளம்மன் கோயில், எல்லையம்மன் கோயில், ஐயனார் கோயில், உருத்திரகோடீசுவரர் கோயில், குமரகோயில், மாணிக்க நாச்சியார் கோயில் முதலிய கோயில்கள் காணத்தக்கவை.

### தலப்பெயர்

சோழமன்னர்களின் தலைநகராக விளங்கிய ஊர். மனுநீதிச் சோழனும், அநபாயச் சோழனும் அரசோச்சிய பெரும்பதி. சுந்தரர் திருத் தொண்டத் தொகை அருளிய பதி. இத்தலத்துக்குக் கமலாலயபுரம், சௌத்ரவரபுரம், ஆடகேசுரபுரம், மூலாதாரபுரம், கந்தபுரம் எனப் பல பெயர்கள் இலக்கியங்களில் வழங்குகின்றன. நால்வர் பாடல் பெற்றது. சீகாழிக்கு அடுத்தபடியாக 34 தேவாரப் பதிகங்கள் பெற்ற பதி.

### தீர்த்தங்கள்

தேவதீர்த்தம், சங்கதீர்த்தம், சரசுவதீர்த்தம் முதலிய 21 தீர்த்தங்கள் இருப்பதாகப் புராணங்கள் புகலுகின்றன. கமலாலய தீர்த்தக் குளம் மிகப் பெரியது. ஐந்து வேலி நிலப்பரப்பு உடையது. நீரால் விளக்கெரித்த நமிநந்தியடிகள், சமணர்களின் இன்னல்களை எதிர்த்துக் கமலாலயத் திருக்குளம் அகழ்ந்த தண்டியடிகள் முதலிய நாயன்மார்கள் வாழ்ந்த சிறப்புடைய பதி.

### உட்கோயில்கள்

திருக்கோயிலுக்குப் பூங்கோயில் என்று பெயர். கோயிலுக்குள் அசலோகம், ஆட்கேசம், ஆனந்தேசம், அருணாசலேசம், விசுவகன்மேசம், சித்தீசம் எனப் பல உட்கோயில்கள் உள்ளன. அவற்றுள் அசலேசம் திருநாவுக்கரசர் பாடல் பெற்றது. தியாகேசர் கோயில், அரநெறிக் கோயில், பரவையுள் மண்டலி என்ற மூன்று தலங்களை உள்ளடக்கியது. மூன்றுக்கும் பாடல் உண்டு.

### மூர்த்திகள்

ஐங்கலக்காச விநாயகர், வன்மீகநாதர் (புற்றிடங் கொண்டீசர்), தியாகேசர், வாதாபி விநாயகர், நீலோத்பலாம்பிகை, விடங்கர், தருணேந்துசேகரர், கமலாம்பிகை, சுந்தரர், சேரமான் முதலிய மூர்த்திகள் எழுந்தருளியுள்ளார்கள்.

### தேர்

திருவாரூர்த் தேரழகு என்பது பழமொழி. இத்தலத்தேர் மிகப் பெரியது. அழகியது. ஆழித்தேர் என்று கூறப்படுகிறது. தேர்வீதிகளும் மிகப்பெரியன. பல சிறிய தேர்களும் உள்ளன.

### வாத்தியம்

பஞ்சமுகவாத்தியம், பாரிநாயனம், சுத்தமத்தளம் என்பவை இத்தலத்துக்குச் சிறந்த வாத்தியங்கள்.

தியாகப்பள்ளி, தியாகக்குறவஞ்சி, வீராணுக்கவிசயம் என்பன இத்தலத்தில் ஆடப்பட்ட கூத்துவகை நூல்கள்.

### மண்டபங்கள்

தேவாசிரிய மண்டபம், பக்தகாட்சி மண்டபம், ஊஞ்சல் மண்டபம், துலாபார மண்டபம், சபாபதி மண்டபம், புராணமண்டபம், இராச நாராயண மண்டபம், தட்டஞ்சுற்றி மண்டபம், வசந்த மண்டபம், திருப்பள்ளித்தாம மண்டபம் முதலிய பல மண்டபங்கள் உள்ளன.

திருஞானசம்பந்தர் - 5, அப்பர் - 21, சுந்தரர் - 8 ஆக 34 பதிகங்கள்.

### கல்வெட்டு

சோழர்கள் தம் அரண்மனைத் தெய்வங்களாக வைத்துப் போற்றும் சிவாலயங்களில் இத்தலத்துக் கோயில் முதன்மையானது. இத்தலம் கயாமாணிக்க வளநாட்டைச் சார்ந்த திருவாரூர் என்றும், அதிராஜவளநாட்டைச் சேர்ந்த திருவாரூர் என்றும், கூத்திரிய சிகாமணி வளநாட்டுத் திருவாரூர்க் கூற்றத்துத் திருவாரூர் என்றும் கல்வெட்டுக்கள் குறிக்கின்றன.

இரண்டாம் இராஜாதிராஜன் தன் ஆட்சி 16-ஆம் ஆண்டில் பெரிய கோபுரத்தையும் சபாபதி மண்டபத்தையும் கட்டினான். செம்பியன் மாதேவியார் அரநெறிக்கோயிலைக் கற்கோயிலாகக் கட்டுவித்தார். இலக்கம தண்டம நாயக்க உடையாருக்கு நன்றாக, அவர் மந்திரி ஒரு கோபுரம் கட்டினான். இரண்டாம் இராஜேந்திரன் வீதி விடங்கநாதர் கருப்பக்கிருகத்தையும், வன்மீகநாதர் கோயிலையும் பொன் வேய்ந்தான்.

திருமுறை ஆசிரியர்கள் திருநாட்களில் விழாக் கொண்டாட ஏற்பாடுகள் செய்யப்பெற்றிருந்தன.

நம்பியாரூரர் தாயாரான இசைஞானியார் கௌதமகோத்திரத் தாரான ஞானசிவாச்சாரியாருடைய புத்திரி என்பதை ஒரு கல்வெட்டறிவிக்கிறது.

பராந்தகன், இராஜராஜன் I, இராஜேந்திரன் I, இராஜாதிராஜன் I, குலோத்துங்கன் I, இராஜேந்திரன் II, விக்ரமசோழன், குலோத்துங்கன் II, இராஜாதிராஜன் முதலிய சோழ அரசருடைய கல்வெட்டுக்களில் திருவிளக்குக்களும் தேவதானங்களும் குறிப்பிடப்படுகின்றன.

தியாகராஜசுவாமி கோயில் இரண்டாம் பிராகார வடசுவரில் உள்ள மனுச்சரிதம் கண்ட கல்வெட்டில் மனுச்சரிதம் முழுவதும் குறிப்பிடப்படுகிறது.

இத்தலத்தில் தருமை ஆதி குருமூர்த்திகளின் குருமூர்த்தியாகிய கமலை ஞானப்பிரகாசருக்குத் தஞ்சை மன்னனும், கிருஷ்ண தேவராயனும் அளித்த தேவதானங்களும், வீதிவிடங்கப் பெருமானுக்கும் வன்மீகநாதப் பெருமானுக்கும் நித்தியார்ச்சனை, பெரு நீராட்டு இவைகளுக்காக அளித்த தேவதானங்கள், இராஜாங்கக் கட்டளை என்ற பெயரோடு விளங்கிவருகின்றன. அவற்றை அவர்கள் குருஞானசம்பந்த சுவாமிகளிடத்தில் ஒப்படைத்துவிட்டார்கள். அது இப்போதும் தருமை ஆதீன நிர்வாகத்திலேயே நடைபெற்று வருகிறது.

### 87. திருக்குற்றாலம்

நெல்லை மாவட்டத்தில் தென்காசிக்கும் செங்கோட்டைக்கும் இடையே உள்ளது. நடராஜப் பெருமானுக்குரிய பஞ்ச சபைகளில் சித்திரசபை. திரிகூடராசப்பக்கவிராயர் தலபுராணம் முதலிய பிரபந்தங்கள் எழுதியுள்ளார். சுற்றுலாத் தலங்களில் சிறப்புடையது.

திருமால் வடிவில் இருந்த மூர்த்தியை அகத்தியர் சிவலிங்கத் திருமேனியாக மாற்றிய தலம். இங்குள்ள அருவி புகழ் பெற்றது. குற்றால அருவியில் குளிப்பதற்கு ஜீன், ஜீலை, ஆகஸ்டு மாதங்களில் சுற்றுலாப் பயணிகள் பலரும் வருவர். திருஞானசம்பந்தர் தேவாரம் பெற்றது. சுவாமி பெயர் குற்றாலநாதர். அம்பாள் பெயர் குழல்வாய்மொழியம்மை. இத்தலம் குறும்பலா எனவும் வழங்கப்பெறும்.

### 88. திருக்கயிலாயம்

வடநாட்டுத் தலம். இந்திய அரசு ஆண்டுதோறும் கயிலாய தரிசனம் விரும்பும் அன்பர்களைக் கட்டணத்துடன் தேர்வு செய்து அழைத்துச் சென்று இந்திய எல்லையில் கொண்டு வந்து சேர்க்கிறது. நேபாளம் திபெத்து வழியும் பயணம் செய்யலாம்.

சுந்தரர் வெள்ளையானைமேல் கயிலை சென்றதும், அப்பர் அடிகள் உடலுறுப்புக்கள் தேய்ந்தொழியுமளவு மன உறுதியோடு கயிலாய யாத்திரை புரிந்ததும் புராண வரலாறுகளிலே இடம் பெற்றுள்ளன.

ஸ்ரீகயிலாயம் இமயமலையின் வடசாரலில் மேற்கு திபெத்தில் அமைந்துள்ளது. அம்மலையின் தென்பகுதியில் திருக் கேதாரம் போன்ற தலங்களமைந்துள்ளன. தேவாரம் பாடிய மூன்று சமயசாரியர்களுள் சுந்தரர் கயிலையாத்திரை செய்தார். அப்பரடிகள் கயிலை

யாத்திரை செய்து திருவையாற்றில் கயிலைக் காட்சியைக் கண்டார். ஞானசம்பந்தர் திருக்காளத்தி மலையிலிருந்தே திருக்கேதாரத்தையும், திருக்கயிலாயத்தையும் பாடியதாகச் சேக்கிழர் குறிப்பிடுகிறார்.

### கயிலையின் அமைப்பு

இமய உச்சியின் வடபாகத்தில் சமுத்திரமட்டத்துக்கு 22980 அடி உயரத்தில், தென்திசையை நோக்கியதாகக் கயிலை அமைந்துள்ளது. வெள்ளியங்கிரி என்றதற்கேற்ப அம்மலை பனிபடர்மலையாகக் காணப்பெறுகின்றது. 47 கி.மீ சுற்றளவு உடையதாய்ச் சமதளமாய் அமைந்துள்ளது. பிராகாரம் போன்ற மலைச் சுவர்கள் செங்குத்தாக உள்ளன. அம்மலையில், சதுரம், முக்கோணம், வட்டம் போன்ற சித்திர வேலைப்பாடுடைய மேடைகளும் கைபுனைந் தியற்றாக் கவின்பெறு வனப்புடையனவாய்க் காட்சியளிக்கின்றன. இந்தியாவில் தென்குமரி முதல் இமயம்வரையுள்ள கோபுரங்கள் எத்தனை வகையுண்டோ அத்தனை மாதிரிக் கோபுரங்களும் கயிலையில் காணக்கிடக்கின்றன. இறைவன் அம்மையப்பராய், தக்ஷிணா மூர்த்தியாய் எழுந்தருளிய திருக்கோலங்களும் இருக்கின்றன.

### தீர்த்தங்கள்

சௌரிகுளம், மானசரோவர் போன்ற தீர்த்தங்களும் உள்ளன.